

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا
وَنَذِيرًا وَدَاعِيًا إِلَى اللَّهِ بِأَذْنِهِ وَ

سِرِّ الْجَامِئِينَ مَعَ

أَوْلَادِ النَّبِيِّ ﷺ

شيخ الاسلام حضرت علامہ محمد ابراہیم میسرور سیالکوٹی

toobaa-elibrary.blogspot.com

toobaa-elibrary.blogspot.com

سراجاً منيراً

مع

ازواج انبی صلی اللہ
علیہم السلام

تصنیف: علامہ محمد ابراہیم میرسیا لکوٹی (اہلحدیث)

برفرمائش، تعاون خصوصی و بشکریہ

مدیر کنوزِ دل بلاگ : جناب عقیل قریشی صاحب

knooz-e-dil.blogspot.com

پیشکش: طوبیٰ ریسرچ لائبریری

toobaa-elibrary.blogspot.com

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا
وَنَذِيرًا وَدَاعِيًا إِلَى اللَّهِ بِإِذْنِهِ وَ

سِرِّ الْجَامِعِينَ
م
مع

أَزْوَاجِ النَّبِيِّ
صَلَّى اللَّهُ عَلَيْهِ وَسَلَّمَ

شیخ الاسلام حضرت علامہ محمد ابراہیم میسرسیا کوٹی

وَتَارَانِ اَكْبَدِي

۱۷- اردو پکار - لاہور

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

صفحہ نمبر	عنوان	نمبر شمار
4	دیباچہ	1
5	خطبہ و باعث تصنیف	2
8	تمہیدات	3
15	تنبیہات - قسمت اور سعی عمل - کامیابی و ناکامی	4
17	حضور اکرم ﷺ کی زیارت	5
17	وسائل زیارت	6
18	برکات درود شریف	7
20	شائق زیارت کو ہدایات	8
22	تمثیل روشنی سے (مرشد سے فیض لینے کی) و توضیح تمثیل	9
25	درود شریف پڑھنے کے طریقے	10
26	عمل دیگر (برائے زیارت)	11
27	فیض سینہ بہ سینہ	12
29	طریقت اور شریعت میں مخالفت نہیں ہو سکتی	13
36	تقریب مقصد	14
39	دست مبارک کی برکات	15
42	لعاب مبارک کی برکات	16
43	حضور ﷺ کے پسینہ میں خوشبو	17
51	ذکر کثیر	18

صفحہ نمبر	عنوان	نمبر شمار
55	کثرت استغفار	19
57	سید الاستغفار کا بہتر وقت اور صیغہ سید الاستغفار	20
61	حضرات انبیاء علیہ السلام کے استغفار	21
63	انبیاء علیہ السلام کے استغفار کی حقیقت	22
68	تسبیح و تحمید	23
71	جہلیل	24
73	تکبیر	25
79	تسبیح، تحمید اور تکبیر کا اکٹھا ذکر	26
81	ان چاروں کلمات کے فضائل - (عجیب خواب)	27
85	ازواج النبی اور ذکر الہی	28
29	حضرت خدیجہؓ - حضرت سودہؓ - حضرت عائشہؓ - حضرت حفصہؓ	29
86	حضرت زینب بنت خزیمہؓ - حضرت ام سلمہؓ - حضرت زینبؓ	86
110	حضرت ام حبیبہؓ - حضرت صفیہؓ - حضرت میمونہؓ	110
111	خاتمہ	111
	مختلف حالات و حاجات کی دعائیں	31

تقدیم

برصغیر کے ماضی قریب کی علمی شخصیات میں مولانا محمد ابراہیم میرسیا لکوٹی کی شخصیت بہت نمایاں اور ممتاز مقام کی حامل ہے۔ آپ نے لگ بھگ سو (100) کے قریب بڑی اور چھوٹی کتب تالیف کی ہیں۔ انگریزوں کے غلبہ و استیلاء کے دور میں عیسائیت کے بعض اہم موضوعات و مباحث کی تردید، قرآن مجید کی متعدد سورتوں کی نہایت عالمانہ تفسیر اور سیرۃ نبوی علی صاحبہا الصلوٰۃ والسلام کے بعض اہم پہلوؤں کی تبیین و تشریح آپ کے علم و فضل کے مسلمہ شواہد ہیں۔

آپ شیخ الکل سید نذیر حسین مرحوم و مغفور کے ان جلیل القدر تلامذہ میں سے تھے جن کی علمی و دینی خدمات کا دائرہ نہایت وسیع ہے۔ گزشتہ دنوں سیرۃ النبیؐ کے موضوع پر آپ کی ایک مختصر تالیف سراجا منیراً نظر سے گزری۔ سیرت پر عربی و اردو اور انگریزی میں لکھی گئی بے شمار کتب سے استفادہ کر چکا ہوں مگر اس کتابچے کی تاثیر و تاثر اپنی مثال آپ ہے۔ سیرت کے رنگ میں آدمی کو رنگ دینے والی یہ کتاب جس میں زیارت رسولؐ، فیوض و برکات رسولؐ، صلوٰۃ و سلام رسولؐ، ذکر الہی اور توبہ و استغفار رسولؐ اور شریعت و طریقت کے بعض گوشوں کا بیان نہایت اچھوتے اور پرتائیر انداز میں کیا گیا ہے، خود بھی پڑھیں اور اپنے احباب کو بھی پڑھنے کے لئے تحفہ دیں۔ اللہ تعالیٰ سے دعا ہے کہ وہ ہماری زندگی میں بھی سیرت رسولؐ کا رنگ پیدا فرمادے اور پورے انسانی معاشرے کو بھی اسی رنگ سے ہم رنگ کر دے۔ (آمین)

و آخر دعوانا ان الحمد لله رب العالمین

لاہور: 16 ربیع الثانی 1423ھ
29 جون 2002ء

امیدوار شفاعت
منیر احمد السلفی

اقتباسات از دیباچہ طبع ثانی!

الْحَمْدُ لِلَّهِ وَالصَّلَاةُ وَالسَّلَامُ عَلَى رَسُولِ اللَّهِ وَعَلَى آلِهِ وَ
أَصْحَابِهِ حِزْبِ اللَّهِ - أَمَا بَعْدُ - كِتَابُ سِرَاجِ مُنِيرِ اجْوَابِ كِتَابِ هَاتِهِمْ فِي هَذَا
اسکے مضامین مسلسل مولانا ثناء اللہ مرحوم امرتسری کی حیات طیبہ میں اخبار ”الجمہوریت“
امرتسر میں شائع ہوتے رہے۔ قارئین کرام نے اپنے حسن مذاق سے اسے بے حد پسند
فرمایا۔ پھر ان کے اشتیاق مزید کی وجہ سے اسے کتابی صورت میں طبع کرایا گیا۔ کاغذ کے بہ
وقت میسر آنے کے سبب کل پانچ سو نسخے طبع کرائے گئے جو تھوڑے عرصے میں ہاتھوں ہاتھ
نکل گئے اور بہت جلد طبع ثانی کی ضرورت محسوس ہوئی۔ شائقین کے شوق بھرے خطوط
کثرت سے آتے رہے۔ لیکن میں اسے بوجوہات قبل ازیں نہ چھپوا سکا۔ اب خدا کے فضل
سے اس پر نظر ثانی کر کے ہدیہ ناظرین کرتا ہوں۔

اس کتاب میں عنوان ”حضور (صلی اللہ علیہ والہ وسلم) کے پسینہ کی خوشبو“ کے
ضمن میں لکھا گیا ہے۔ کہ ”اہل صلاحیت کے دم قدم کی برکت سے بیماریوں اور آفتوں کا
دور ہونا اور بارشوں کا بوقت ضرورت برسنا اور رزق اور مال میں افزائش، احادیث صحیحہ
مرفوعہ اور آثار صحابہ و تابعین اور دیگر بزرگان دین کے واقعات سے ثابت ہے اور یہ
متواترات کی جنس سے ہے۔ اس سے انکار کی گنجائش نہیں۔ اسی کتاب میں شاہ ولی اللہ کے
والد ماجد شاہ عبدالرحیم کا قول مذکور ہے۔ من لم یذق لم یدر۔ یعنی جس نے چکھا ہی نہیں وہ
نہیں جانتا۔

گر نہ بیند بروز شپہ چشم
چشمہ آفتاب را چہ گناہ

طالب شفاعت محمد ابراہیم میرسیا لکوٹی

کتاب مستطاب

دیباچہ طبع اول

سِرَاجاً مُنِيرًا

تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا وَقَمَرًا مُنِيرًا وَالصَّلَاةَ
وَالسَّلَامَ عَلَيَّ رَسُولِهِ الَّذِي أَرْسَلَهُ شَاهِدًا وَمُبَشِّرًا وَنَذِيرًا، وَذَاعِبًا إِلَى اللَّهِ بِأَذْنِهِ
وَسِرَاجًا مُنِيرًا، وَعَلَى إِلَهٍ وَأَزْوَاجِهِ الَّذِينَ أَذْهَبَ اللَّهُ عَنْهُمْ الرِّجْزَ وَطَهَّرَهُمْ
نَظْهِيرًا، وَعَلَى أَصْحَابِهِ الَّذِينَ فَازُوا بِطَاعَتِهِ وَمَحَبَّتِهِ فَوْزًا كَبِيرًا

اما بعد: پس بندہ ضعیف وحقیر سراپا تقصیر عاجز محمد ابراہیم میر سیالکوٹی
عرض پرواز ہے کہ آج ۱۳۶۱ ہجری کے رمضان شریف کی اٹیسیویں اور ماہ اکتوبر
۱۹۴۲ عیسوی کی گیارہویں تاریخ ہے اور دن یکشنبہ کا ہے۔ میری ناکارہ عمر ۱ ستر سال
کے قریب آگئی ہے۔ ابتدائے جوانی سے اس وقت تک اشاعت توحید و سنت اور
رد بدعت و ضلالت میں کئی کتابیں لکھ ڈالی ہیں۔ ان سب میں (گونیت حمایت دین کی
تھی لیکن نظر دوسروں کے عیوب و نقائص پر رہی اور اپنے عیوب پر نظر کرنے کی مہلت و
فرصت نہ ملی۔ فانا للہ وانا الیہ راجعون ۵

۲۔ کیا اچھا ہوتا اگر ان سیاہ مکتوبی نقوش کے ساتھ کچھ سفید آنسوؤں کے قطرے بھی
ہوتے جن سے میرے گناہوں کے سیاہ داغ دھوئے جاتے اور میں ضیائے رحیم و
کریم کی نظر رحمت کے لائق ہو جاتا، آہ! وائے بر عمر گزشتہ۔

ایک ہفتاد رفت و درخوابی!

شاید کہ دریں ہفت روز دریابی

۳۔ میرے مخلص مقتدی ماسٹر محمد حسین صاحب سکول ماسٹر نے اگلے روز بعد نماز
تراویح کے خواہش ظاہر کی کہ کوئی مختصر سا رسالہ لکھ دیا جائے، جو ہم کم فرصت

۱۔ مصنف ملام ۱۲ جنوری ۱۹۵۶ء مطابق ۲۸ جمادی الاولیٰ ۱۳۷۵ء کو اللہ کو پیارے ہو گئے۔ انا للہ وانا الیہ راجعون

دنیا داروں کے لئے تزکیہ قلب میں کام آسکے اور اس میں اذکار و اوراد، اس طرز
پر لکھے جائیں کہ حضور چشمہ نور سے قلبی تعلق و انس پیدا ہو جائے، اس وقت تو میں
نے مسکرا کر نال دیا کہ اپنے آپ سے فرصت نہیں تو دوسروں کی صفائی کے لئے کیا
کر سکتا ہوں؟ لیکن آج نماز ظہر میں دفعۃ خیال آگیا کہ عرصہ ہوا کہ آنحضرت کے
فیض قدسی کے متعلق ایک رسالہ لکھنا شروع کیا تھا اگر اس پر نظر ثانی کر کے اور آج
۲۹۔ رمضان شریف کو اس کا آغاز کر کے پورا کر دیا جائے تاکہ اس میں رمضان
شریف کی برکت کا اثر ہو سکے تو بہتر ہے حسب عادت تازہ وضو کر کے اور دو گانہ
توبہ واسطے استغفار و استغانت کے ادا کر کے اس رسالہ کو شروع کر دیا اور نام اس کا
حضور پر نور (ﷺ) کے فیض و برکت کی مناسبت سے سراجا منیرا رکھا ہے،
اللہ تعالیٰ اسے قبول فرمائے اور میرے لئے اور اس کے پڑھنے اور اس پر عمل کرنے
والوں کے لئے موجب فیض و سعادت اور باعث خیر و برکت کرے اور ماسٹر
محمد حسین صاحب کو بھی کہ انہوں نے اس کا خیر کی طرف توجہ دلائی، ثواب جزیل
اور اجر جمیل سے بہرہ اندوز کرے کہ آنحضرت نے فرمایا ہے:

الَّذِي عَلِمَ الْخَيْرَ كَفَاعِلِهِ (مشکوٰۃ) یعنی نیکی کی راہ بتانے والا

(اجر میں) مثل اس کے کرنے والے کے ہے۔

معذرت: آج کل کئی ایک ضخیم اور اہم کتب زیر تصنیف ہیں اور فرصت کسی نئی کتاب
کی بالکل نہیں ہے۔ لیکن محض رمضان شریف کی برکت حاصل کرنے کے لئے اسے
شروع کر دیا ہے۔ اب اللہ ہے کہ اسے پورا کرادے۔

اللَّهُمَّ أَنْتَ عَضُدِي وَنَصِيرِي بِكَ أَخُولِي وَبِكَ أَصُولِي وَعَلَيْكَ اعْتَمِدُ
وَبِكَ اسْتَعِيذُ فَوْقَ فَعْنِي لِئَلَّا نَمَامَ وَأَوْصَلَنِي إِلَى الْمَرَامِ وَتَقَبَّلْ مِنِّي أَنْتَ
السَّمِيعُ الْعَلِيمُ، وَأَنَا عَبْدُكَ الْآتِيْتُكَ الْمَفْتَقِرُ إِلَى جَنَابِكَ الْكَرِيمِ ۵

محمد ابراہیم میر سیالکوٹی

29 رمضان 1361ھ مطابق 11 اکتوبر 1942ء

تمہیدات

(تمہید نمبر ۱: حق تعالیٰ نے جہاں ذات اقدس حضور اکرم صلی اللہ علیہ والہ وسلم کو سارے عالم اور عالمیوں کے لئے رحمت بنایا ہے۔ وہاں آپ کو سِرَاجَا مُنِيرَا (آفتاب عالمیوں کے لئے بھی فرمایا ہے کہ دنیا جہاں کے لوگ آپ سے نور قلبی حاصل کریں۔ رَحْمَةً لِّلْعَالَمِينَ ہونے کی شان دنیا و عاقبت ہر دو جہان کے ہے اور سراجا منیرا کی صفت امور عاقبت کے لئے ہے کہ جو آپ سے عقیدت و محبت رکھتا ہے۔ وہ عاقبت میں درجات عالیہ پاتا ہے اور دنیا میں بھی جو فیض و برکت حاصل ہوتی ہے۔ اس کا انجام بھی ثواب آخرت ہے۔ لیکن آپ کا رَحْمَةً لِّلْعَالَمِينَ ہونا۔ سوسب جہان کے لئے موجب امن و امان ہے۔ مومنوں کے لئے بھی اور کافروں کے لئے بھی مطیعوں، فرمانبرداروں کے لئے بھی اور عاصی گنہگاروں کے لئے بھی اور دیگر جانداروں اور غیر ذی روح اشیاء کے لئے بھی آپ بالواسطہ رحمت ہیں کیونکہ عالمین کے لفظ میں اللہ تعالیٰ کے سوائے سب موجودات آجاتی ہیں۔ اور سراجا منیرا صرف مومنین قمعین سنت کے لئے ہے۔

قرآن شریف میں سراج کا لفظ صرف دو ہستیوں کے لئے وارد ہوا ہے۔ آفتاب عالمیوں کے لئے جیسے کہ فرمایا:

وَجَعَلَ الْقَمَرَ فِيهِنَّ نُورًا وَجَعَلَ الشَّمْسَ سِرَاجًا (نوح پ ۲۹)

”یعنی اللہ تعالیٰ نے آسمانوں میں چاند کو نور اور سورج کو چراغ بنایا۔“

نیز فرمایا: تَبَارَكَ الَّذِي جَعَلَ فِي السَّمَاءِ بُرُوجًا وَجَعَلَ فِيهَا سِرَاجًا
وَقَمَرًا مُنِيرًا۔

”(فرقان ۱۹ پ) یعنی بہت بلند شان والا ہے، اللہ جس نے بنائے آسمان میں ستارے اور بنایا اس میں چراغ (سورج) اور (بنایا) چاند روشنی والا۔“

اسی طرح سورت نباہ میں فرماتا ہے: وَجَعَلْنَا سِرَاجًا وَهَاجًا

”یعنی اور (بنایا) ہم نے چراغ (سورج) چمکتا۔“

توضیح: عربی زبان میں منیر لازم بھی ہے اور متعدی بھی، لازم کا مفاد یہ ہے کہ وہ روشن ہے اور متعدی کا حاصل یہ ہے کہ دوسرے کو روشنی دینے والا ہے، آفتاب کی بھی یہی شان ہے کہ وہ اپنے آپ میں بھی روشن ہے اور دوسروں کو بھی روشنی دیتا ہے۔ یعنی ستاروں کو چاند کو اور زمین کو۔

اسی طرح حق تعالیٰ نے ذات اقدس آنحضرت کی نسبت بھی فرمایا:

يَا أَيُّهَا النَّبِيُّ إِنَّا أَرْسَلْنَاكَ شَاهِدًا وَمُبَشِّرًا وَنَذِيرًا ۝ وَذَاعِبًا إِلَى اللَّهِ بِأَذْنِهِ
وَسِرَاجًا مُنِيرًا (احزاب پ)

”یعنی اے بزرگ شان والے نبی! ہم نے آپ کو (اپنی توحید کا) شاہد کر کے اور (جنت کی) خوشخبری دینے والا کر کے اور (دوزخ سے) ڈرانے والا کر کے اور اللہ تعالیٰ کی طرف اس کے اذن سے بلانے والا کر کے اور روشنی دینے والا آفتاب کر کے بھیجا ہے۔“

تفسیر معالم میں اس آیت کے ذیل میں کہا ہے:

سمّاه سراجا لانه يهتدى به كالسراج يستضاء به في الظلمة (۱۸ جلد ۳)

”حق تعالیٰ نے آپ کا نام سراج فرمایا ہے کیونکہ آپ سے ہدایت حاصل ہوتی ہے۔ مانند چراغ کے کہ اس سے اندھیرے میں روشنی حاصل ہوتی ہے۔“

اسی طرح تفسیر کشاف وغیرہ میں کہا ہے:

جللی به ظلماتِ الشَّرکِ وَ اهتدی به الضَّالِّونَ کَمَا یُجَلِّی ظلامَ الیل
بالسراج المنیر و یهتدی به۔

اللہ تعالیٰ نے آپؐ کی ذات سے شرک کے اندھیروں کو آشکار کر دیا اور ہدایت
پائی آپؐ سے گمراہوں نے جس طرح کہ رات کے اندھیرے آشکار ہوتے ہیں روشن چراغ
سے اور راہ دکھائی دیتا ہے اس سے۔

أَوْ أَمَدًا لِلَّهِ بِنُورِ نُبُوِّهِ نُورُ الْبَصَائِرِ كَمَا يُنْمِدُ بِنُورِ السِّرَاحِ نُورَ الْأَبْصَارِ۔
(کشاف جلد ۲۲ ص ۲۱۶)

”یا یہ کہ امدادِ الٰہی نے آپؐ کے نورِ نبوت سے باطنی بصیرتوں کی روشنی کو، جس
طرح کہ چراغ کی روشنی سے ظاہری آنکھوں کو امداد پہنچتی ہے۔“

الغرض حق تعالیٰ نے آپؐ کے نورِ نبوت اور فیض و برکت کو روشن چراغ سے یا
آفتاب عالم حساب سے تشبیہ دی ہے۔ جس کا حاصل یہ ہے کہ جس طرح جسمانیات و مادیات
پر روشن چراغ یا آفتاب کی روشنی پڑتی ہے اور ان پر سے ظلمت کے پردے چاک ہو جاتے
ہیں اور چیزوں کی اصلیت و حقیقت بغیر کسی قسم کے اشتباہ کے نمایاں ہو جاتی ہیں اور دماغ
انسانی وحشت و تردد کی حیرانی و سرگردانی سے آرام پاتا ہے اسی طرح آنحضرت صلی اللہ علیہ
والہ وسلم کے نورِ نبوت سے شرک و کفر، بدعت و ضلالت، رسوم جاہلیت و توہمات اور نفسانی
خواہشات کی کدورتیں اور ظلمتیں دور ہو گئیں اور حق و باطل کی حقیقت غیر مشتبہ طور پر نمایاں
ہو گئی اور ہدایت و ضلالت میں واضح طور پر امتیاز ہو گیا۔ جیسا کہ فرمایا:۔

لَا إِكْرَاهَ فِي الدِّينِ قَدْ تَبَيَّنَ الرُّشْدُ مِنَ الْغَيِّ (البقرة ۳)

”یعنی دین میں جبر کرنے (کی ضرورت) نہیں کیونکہ ہدایت (بھلائی) گمراہی

(وہدراہی) سے بلاشبہ تمیز ہو چکی ہے۔“

چونکہ آنحضرت صلی اللہ علیہ والہ وسلم خاتم النبیین ہیں اور اللہ اور اس کے
فرشتوں کی طرف سے آپؐ کے خدا یاد امتیوں پر صلوات و برکات نازل ہوتے رہنے کی خبر
ہے جس سے واضح ہے کہ آپؐ کے امتیوں میں اصحاب صلاحیت اور ارباب یمن و برکت
ہمیشہ قائم رہیں گے۔ جو آنحضرت صلی اللہ علیہ والہ وسلم کے انوارِ قدسیہ سے حسب استعداد
بہرہ اندوز ہوتے رہیں گے، پس آپؐ کا فیض مثل چشمہ جاری کے تا قیام قیامت جاری
رہے گا اور اس پر انقطاع و بندش وارد نہیں ہوگی اور چونکہ انبیائے سابقین کی امتوں میں بوجہ
ان کے کفر و شرک اور بدعت و ضلالت اور رسوم جاہلیت و توہمات کی ظلمتوں میں پھنس جانے
کے ان انبیاء کے انوار حاصل کرنے کی صلاحیت و قابلیت نہیں رہی نیز ان کی شریعتیں ایک
حد تک تو منسوخ اور ایک حد تک محرف و مبدل اور ایک حد تک مخلط و مشتبہ ہو کر اصلی حالت
پر قائم نہیں رہیں اور ان کی حالت مثل چشمہ غیر صاف و مکدر کے ہو گئی ہے اور وہ لوگ اپنے
طریق زندگی میں سنن انبیاء سے منحرف ہو کر مثل ان لوگوں کے ہو گئے ہیں جن کے پاس
کوئی کتاب الٰہی یا شریعت نہیں ہے۔ اس لئے ان پر ان انبیاء کے انوار منعکس نہیں
ہو سکتے۔ اسی امر کے ایک پہلو میں آنحضرت ﷺ نے حضرت عمرؓ کے آپؐ کے سامنے
توراہ کا مطالعہ کرنے پر فرمایا تھا۔

وَالَّذِي نَفْسُ مُحَمَّدٍ بِيَدِهِ لَوْ بَدَّ الْكُفْرُ مُوسَى فَاتَّبَعْتُمُوهُ وَتَرَكَتُمُونِي
لَضَلَلْتُمْ عَنْ سَوَاءِ السَّبِيلِ وَلَوْ كَانَ حَيًّا وَادْرَكَ نُبُوَّتِي لَا تَبْعَنِي ○
رداء الدارمی (مشکوٰۃ شریف ۲۳)

اے سراجا منیر اولیٰ آیت جو اس وقت زیر تفسیر ہے۔ اس سے پہلے خاتم النبیین والی آیت اور آپؐ کے خدا یاد
امتیوں پر خدا کی طرف سے اور اس کے فرشتوں کی طرف سے صلوات و برکات کی بارش ہوتے رہنے کی آیت
منکور ہے۔ (قرآن شریف کھول کر دیکھ لو) پس یہ فائدہ ان کے باہمی ربط و ارتباط سے مستفاد ہے۔ ۱۲۴ منہ غفرلہ

”قسم ہے اس ذات کی جس کے دست (قدرت) میں محمدؐ کی جان ہے اگر تمہارے سامنے موسیٰ ظاہر ہو جائیں اور تم مجھے چھوڑ کر ان کے پیچھے ہو جاؤ۔ تو تم (اللہ کی) سیدھی راہ سے بہک جاؤ گے اور وہ زندہ ہوں اور میری نبوت پالیں۔ تو ضرور ضرور میرے پیچھے چلیں۔“

حاصل کلام یہ کہ آنحضرت ﷺ کا فیض تو جاری ہے لیکن اس سے بہرہ اندوز ہونے کے لئے استعداد و قابلیت شرط ہے۔ یا یوں سمجھو کہ سبب تو موجود ہے لیکن اس کی تاثیر کیلئے جن اسباب و وسائل کی ضرورت ہے۔ ان کو حاصل کرنا چاہیے اور جو امر اس کے مانع و مزاحم ہیں، ان سے بچنا چاہیے۔ وَاللَّهُ الْمَوْفِقُ۔

تمہید نمبر ۲:- ہر امر کا ظہور اللہ تعالیٰ کی مشیت و ارادے سے ہوتا ہے کیونکہ خالق وہی ہے، باوجود اس کے اس نے تمام دنیا کو سلسلہ اسباب سے جکڑا ہوا ہے کہ ایک چیز کو دوسری کے ظہور پیدا کرنے کا سبب بنا دیا ہے اگر ایک کو دوسری کا معاون و مددگار بنایا ہے۔ تو تیسری کو اس کا مانع و مزاحم بھی کر دیا ہے۔ حقیقت میں یہ سارا سلسلہ اسباب ظاہر بینوں کی نظر کے سامنے ایک پردہ لٹکا دیا ہے۔ ورنہ کرتا سب کچھ وہ خود ہے جب کسی چیز کو کرنا چاہتا ہے۔ تو اس کے اسباب مہیا کر دیتا ہے اور جملہ رکاوٹیں اور مزاحمتیں دور کر دیتا ہے اور جس چیز کو نہیں چاہتا اس کے بننے ہوئے اسباب بھی بیکار کر دیتا ہے اور انسان اور اس کے مقصود کے سامنے ایک ایسی حکمی سد و القرینہ کھڑی کر دیتا ہے کہ یا جوج ماجوج کے حال کی طرح

فَمَا اسْطَاعُوا أَنْ يَظْهَرُوهُ وَمَا اسْتَطَاعُوا لَهُ نَقْبًا (سورہ کہف ۱۶)

کی صورت ہو جاتی ہے۔ مثلاً جسمانی جنم کے لئے ماں باپ کو وسیلہ بنایا ہے۔ لیکن بہت سے مرد و عورت ہیں کہ ان کے ہاں اولاد نہیں ہوتی اور حضرت مریم علیہا السلام کو فرزند دینا چاہا تو بغیر خاوند کے دیدیا۔ اسی طرح روحانی جنم کے لئے مرشد ذریعہ ہوتا ہے۔ لیکن بہت

سے بد قسمت ہیں کہ باوجود مدتوں مرشد کامل کی صحبت میں رہنے کے بے نصیب رہتے ہیں۔ اسی معنی میں کہا گیا ہے۔

جمید ستان قسمت راچہ سود از رہبر کامل!

کہ خضر از آب حیواں تشنہ می آرد سکندر را

یعنی بد قسمتوں کو مرشد کامل سے بھی فائدہ نہیں پہنچتا۔ جیسے کہ سکندر بادشاہ حضرت خضرؑ جیسے مرشد کامل کی رہنمائی کے باوجود بھی آب حیات سے پیاسا واپس آیا۔

چونکہ اپنی خوش قسمتی یا بد قسمتی کسی کو بھی معلوم نہیں۔ اسلئے ہم کو عالم اسباب میں رہتے ہوئے اللہ عزوجل کے فضل و کرم پر نظر رکھ کر ان اسباب کے ذریعے اپنی قسمت آزمائی کرنی چاہیے۔ جو اس نے ہمارے اختیار میں کئے ہیں۔

تمہید نمبر ۳:- جس طرح جسمانی جنم کے بعد جسمانی پرورش کی نگہداشت اور کفالت مہربان ماں باپ کرتے ہیں۔ اسی طرح روحانی جنم یعنی بیعت کے بعد روحانی پرورش و اصلاح کی نگہداشت مرشد مشفق کرتا ہے۔ پس جس طرح بچہ جسمانی پرورش کے زمانہ میں ماں باپ پر اعتماد کر کے جوانی کی عمر کو پہنچتا ہے۔ اسی طرح مرید کو بھی چاہئے کہ وہ روحانی تربیت کے زمانہ میں یعنی جبکہ وہ مرشد کی زیر نگرانی روحانی عملیات مسنونہ کی مشق کرتا ہو۔

اپنے مرشد سے خلوص و عقیدت رکھے اور اس کی تعلیم کردہ ہدایتوں پر عمل کرتا رہے تاکہ اپنی قسمت و کوشش کی مقدر منزلت کو حاصل کر سکے اللہ نے ہر شخص اور ہر شے کے لئے اپنے علم ازلی میں ایک اندازہ مقرر کر رکھا ہے۔ وہی اس کی قسمت، وہی اس کی تقدیر ہے۔

اس شعر میں خواجہ حافظ نے سکندر کو حضرت خضرؑ کا رفیق ستر کہا ہے۔ تو بنا بر عام مشہور قول کے کہا ہے۔ جس میں سکندر یونانی کو ذوالقرنین نہیں سمجھا گیا ہے۔ لیکن تحقیق یہ ہے کہ یہ شخص سکندر یونانی نہیں تھا کیونکہ ذوالقرنین نبی اللہ یا صاحب البہام ولی اللہ تھے اور سکندر یونانی توبت پرست تھا۔ ہم نے سورہ کہف کی تفسیر میں اس مسئلہ کو بالتفصیل بیان کیا ہے۔ طالب راغب اس کا مطالعہ کرے۔

اس اندازے میں کمی بیشی نہیں ہو سکتی۔ چنانچہ فرمایا:-

وَخَلَقَ كُلَّ شَيْءٍ فَقَدْرَهُ تَقْدِيرًا - (فرقان پ ۱۸)

”یعنی اس نے پیدا کیا ہر شے کو، پس اسے ایک مقرر اندازے پر رکھا۔“

حضرت شیخ اکبر اپنی تفسیر صغیر میں جو ظاہر تفسیر کے علاوہ ارشادات صوفیائے کرام

کے متعلق ہے آیت وَمَنْ يَتَوَكَّلْ عَلَى اللَّهِ فَهُوَ حَسْبُهُ (الطلاق پ ۲۸)

”یعنی جو کوئی توکل کرتا ہے خدا پر۔ پس وہ اس کے لئے کافی ہے۔“ کے ذیل میں

فرماتے ہیں:-

كَفَايِهِ يُوَصِّلُ إِلَيْهِ مَا قَدَّرَ لَهُ وَيَسُبُّقُ إِلَيْهِ مَا قَسَمَ لِأَجَلِهِ مِنَ الضَّبَاءِ

الدُّنْيَا وَالْآخِرَةِ (مطبوعہ مصر جلد ۱۶۳) ”خدا اس کے لئے کافی ہے اسے ضرور پہنچائے گا

جو کچھ اس نے اس کے لئے مقدر کیا ہے اور چلائے گا اس کی طرف وہ کچھ جو اس کی قسمت

میں لکھا ہے دنیا اور آخرت کے نصیبوں میں سے“

اسی طرح اس سے اگلی آیت قَدْ جَعَلَ اللَّهُ لِكُلِّ شَيْءٍ قَدْرًا -

”یعنی بیشک مقرر کر رکھا ہے اللہ نے ہر شے کے لئے ایک اندازہ۔“ میں فرماتے ہیں:-

أَيُّ عَيْنٍ لِكُلِّ أَمْرٍ حَدًّا مُعَيَّنًا وَوَقْتًا مُعَيَّنًا فِي الْأَزْلِ لَا يَزِيدُ بِسَعْيِ

سَاعٍ وَلَا يَنْقُصُ بِمَنْعٍ مَانِعٍ وَتَقْصِيرٍ مُقْصِرٍ وَلَا يَتَأَخَّرُ عَنْ وَقْتِهِ وَلَا

يَتَقَدَّمُ عَلَيْهِ - (۱۶۳ جلد ۲)

”اس نے ازل میں ہر امر کے لئے ایک حد اور وقت مقرر کر رکھا ہے۔ کسی کوشش کرنے

والے کی کوشش سے اس میں زیادتی نہیں ہو سکتی اور کسی روکنے والے کے روکنے سے اور

کو تاہی کرنے والے کی کوتاہی سے اس میں کمی نہیں ہو سکتی اور وہ امر اپنے وقت مقرر سے نہ

toobaa-elibrary.blogspot.com

بچھے ہو سکتا ہے اور نہ وقت سے پہلے حادث ہو سکتا ہے۔“

اسی معنی میں آنحضرتؐ کی دعا ہے۔ جو آپؐ ہر فرض نماز سے سلام پھیرنے سے

پہلے پڑھا کرتے تھے:- اَللّٰهُمَّ لَا مَانِعَ لِمَا اَعْطَيْتَ وَلَا مَعْطٰى لِمَا مَنَعْتَ

وَلَا يَنْفَعُ ذَا الْجَدِّ مِنْكَ الْجَدُّ - (بخاری وغیرہ)

”اے اللہ! جو تو عطا کرے اسے کوئی روکنے والا نہیں اور جو تو روکے اس کا دینے والا کوئی نہیں

اور کسی کوشش والے کو اس کی کوشش تیرے (مقرر کردہ) سے (زیادہ) نفع نہیں بخش سکتی۔“

تنبیہات

تنبیہ نمبر ۱:- شاید آپ کے دل میں کھٹکے کہ جب سب کچھ مقدر ہے تو سعی و عمل کی کیا

ضرورت ہے؟ تو اس کا جواب آنحضرتؐ نے صحابہؓ کے اسی سوال میں فرمادیا تھا۔

اعْمَلُوا فِكُلِّ مَيْسَرٍ لِمَا خُلِقَ لَهُ - (صحیح بخاری کتاب التفسیر و کتاب القدر)

یعنی تم عمل کئے جاؤ۔ ہر کسی کے لئے وہ امر مہیا ہو جاتا ہے۔ جس کے لئے وہ پیدا کیا گیا ہے۔

شیخ شیخنا حضرت نواب صاحبؒ سورۃ البیل کی تفسیر میں فرماتے ہیں:-

عَلَيْكُمْ بِشَانَ الْعِبَادِيَّةِ وَمَا خُلِقْتُمْ لِأَجَلِهِ وَأَمْرٌ بِهِ وَكُلُّ أُمُورِ الرُّبُوبِيَّةِ

الغيبية التي صاحبها فلا عليكم بشأنها ، ونظيره الرزق المقسوم مع

الامر بالكسب والاجل المضروب في العمر مع المعالجة بالطب

فانك تجد الغيب فيها علة موجبة والظاهرى البادى سببا مخيلا وقد

اصطلح الناس خاصتهم وعامتهم على ان الظاهر فيها لا تترك

بسبب الباطن قاله الكرخي (فتح البیان جلد ۲۹۱ مطبوعہ مصر)

”یعنی لازم ہے تم پر شان عبودیت جس کے لئے تم پیدا کئے گئے اور حکم کئے گئے ہو۔ اور امور ربوبیت غیبیہ کو اس کے مالک (اللہ تعالیٰ) کے سپرد کرو۔ تمہیں اس سے کوئی واسطہ نہیں۔ اس کی نظیر رزق مقسوم ہے۔ لیکن اس کے ساتھ کسب کا بھی امر ہے اور عمر مقرر اجل (بھی اسکی نظیر ہے) لیکن اسکے ساتھ طبی معالجہ بھی ہے، بیشک تو (اے انسان!) ان دونوں میں غیبی حکم الہی کو علیت موجبہ پایگا اور جو کچھ ظاہری بات ہے وہ صرف ایک خیالی سبب ہے اور خواص اور عوام ہر دو طرح کے لوگوں کا اس امر پر اتفاق ہے کہ ان دونوں میں باطن کی وجہ سے ظاہر کو ترک نہیں کیا جاتا۔“ یہ بات امام کرشنی نے کہی ہے۔

تنبیہ نمبر ۲:- شائد اپنی ناکامی پر آپ کے بھولے دل میں یہ خدشہ گزر جائے کہ ہم نے فلاں وظیفہ بہت کیا تھا۔ لیکن بنا بنایا کچھ بھی نہیں۔ اس لئے یہ سب عملیات توہمات ہیں اور ان کو ماننا جاہل لوگوں کا کام ہے۔ تو اس خدشہ کا ازالہ یوں کریں کہ مادی علاج معالجہ میں حکیم و ڈاکٹر بہت سے مقاموں پر ناکام رہتے ہیں اور ظاہری اسباب کے استعمال کا انجام سوائے حسرت و افسوس کے کچھ نہیں ہوتا۔ ورنہ موت کا دروازہ بند ہوا جائے پھر بھی آپ ظاہری اسباب اور مادی علاج کے اثر سے انکار نہیں کرتے۔ بلکہ اپنی ناکامی کے لئے فرضی یا حقیقی وجوہات قرار دے لیتے ہیں۔ کہ تدبیر میں فلاں کسر رہ گئی یا فلاں امر مزاحم درپیش آ گیا۔ اور اس نے ہماری تدبیر کو کارگر نہ ہونے دیا۔ اسی طرح اس روحانی سلسلہ میں بھی بعض وقت عمل میں کسریں رہ جاتی ہیں۔ اور بعض وقت مزاحمتیں واقع ہو جاتی ہیں۔ تو عمل کا اثر موافق مراد ظاہر نہیں ہوتا۔ بلکہ یہ روحانی سلسلہ اس جسمانی سلسلہ سے بہت نازک ہے کیونکہ مادی معالجہ میں حکیم یا ڈاکٹر کا متقی و پاکباز ہونا شرط نہیں۔ لیکن روحانی سلسلہ میں بیمار کے پرہیزگار ہونے کے علاوہ معالج کے لئے بھی تقویٰ و طہارت سب سے پہلی شرط ہے۔ پس ہر شے کا اثر اس کی شرائط عمل کی پابندی سے عمل آیا جائے تو اللہ تعالیٰ کسی کی سعی رائیگاں نہیں ہونے دیتا۔

حضور اکرم ﷺ کی زیارت

عام انسانی زندگی میں سب سے بڑی سعادت و فضیلت جو کسی صاحب قسمت کو حاصل ہو۔ وہ حبیب رب العالمین ﷺ کی زیارت کی نعمت ہے۔ جس کی تمنا میں ہزاروں اولیاء اللہ نے بہت کڑی ریاضتوں میں لمبی لمبی عمریں صرف کر دیں۔ کسی کی قسمت نے یادری کی تو وہ مراد کو پہنچ گیا اور کوئی راہ ہی میں رہ گیا۔

بزرگان دین نے (اللہ تعالیٰ ان سے راضی ہو) اس سعادت کی تحصیل کے کچھ طریقے اور عملیات لکھے ہیں اور اپنے عملیات سے ان طریقوں کا تجربہ بھی کیا ہے کہ اللہ تعالیٰ نے اپنے فضل و کرم سے ان کی آرزو پوری کر دی۔ حقیقت میں یہ اس کا فضل ہوتا ہے جس کے لئے وہ اس سعادت کا حصول چاہتا ہے۔ اسے اس ذات گرامی صفات سے روحانیت میں قریب کر کے نعمت زیارت کا شرف بخش دیتا ہے۔ ولعماماقال العارف جامی قدس سرہ۔

تاب وصلت کار پا کاں من ازیشاں نیستم

چوں سگانم جائے دہ در سایہ دیوارِ خویش

وسائل زیارت

۱۔ ہر قسم کی ظاہری و باطنی جسمانی و روحانی۔ ذہنی و اخلاقی، عملی و اعتقادی اور نفسانی و جذباتی پاکیزگی حاصل کرنے کے بعد سب سے بڑی چیز جس کے ذریعے ذات اقدس سے روحانی قرب حاصل ہوتا ہے وہ درود شریف کا وظیفہ ہے۔ حضرت شاہ ولی اللہ صاحب (قدس سرہ) اپنی بابرکت کتاب القول الجمیل میں فرماتے ہیں۔

وَأَوْصَانِي بِمُؤَظَبَةِ الصَّلَاةِ عَلَى النَّبِيِّ (ﷺ) كُلَّ يَوْمٍ وَقَالَ بِهَا وَجَدْنَا

مَا وَجَدْنَا۔

”یعنی میرے سردار اور والد (حضرت شاہ عبدالرحیم صاحب) نے مجھے وصیت فرمائی۔
درویش شریف کی بیٹھکی پر ہر روز اور فرمایا کہ ہم نے جو کچھ پایادہ اسی (کی برکت) سے پایا۔“

برکات درویش شریف

درویش شریف کے برکات و فضائل جو احادیث میں وارد ہیں۔ ان پر نظر کرنے سے واضح ہو جاتا ہے کہ آنحضرت ﷺ کی ذات بابرکات سے روحانی قرب حاصل کرنے کے لئے درویش شریف سب سے بڑا ذریعہ ہے۔ پس لازم ہے کہ طالب زیارت آنحضرت ﷺ کی عظمت و محبت اپنے دل میں سب مخلوق سے زیادہ بٹھادے اور اس میں شوق زیارت کا چراغ ہمیشہ جلائے رکھے۔ یہاں تک کہ حضرت بلالؓ کی طرح عشق و محبت کا درجہ حاصل ہو جائے اور ایسی حالت ہو جائے کہ ماہی بے آب کی طرح سعادت دیدار کی طلب میں تڑپتا رہے اور بغیر دیدار کے یا کم از کم بغیر درویش شریف اور ذکر حبیب کے چین و آرام نہ پائے کیونکہ کثرت ذکر سے بھی دل و دماغ میں ایک کیفیت پیدا ہو جاتی ہے جو قائم مقام ملاقات ہو کر ایک گونہ موجب تسکین و تسلی ہو جاتی ہے۔ محدثین جو دن رات حدیث رسول اللہ ﷺ کا درس دیتے اور لیتے رہنے کی وجہ سے کثرت سے درویش شریف پڑھنے کا

اس عاجز نے اس کتاب کو ”با برکت“ اس لئے کہا ہے کہ مجھ گنہگار کو اس کتاب نے رنگ دیا ہے۔ ورنہ میں گنہگار کہاں اور یہ فیوض و برکات کہاں؟

۔ وہ آئیں گھر یہ ہمارے خدا کی قدرت ہے کبھی ہم ان کو کبھی اپنے گھر کو دیکھتے ہیں۔

اللَّهُمَّ اجْزِهِ عَنِّي جِزَاءَ حَسَنَاتِي ۱۲ غفری

موقع دوسروں کی نسبت زیادہ پاتے ہیں ان کی شان میں کسی بزرگ نے کہا ہے:-

أَهْلَ الْحَدِيثِ هُمُ أَهْلُ النَّبِيِّ وَإِنْ

لَمْ يَصْحَبُوا نَفْسَهُ انْفَاسَهُ صَحَبُوا

”یعنی اہل حدیث آنحضرت ﷺ کے اہل ہیں۔ گو ان کو آپ کی صحبت (جسمانی) میسر نہیں آئی لیکن آپ ﷺ کے انفاس طیبہ یعنی کلام پاک کی صحبت تو حاصل ہے۔“

حضرت میاں صاحب مرحوم دہلوی کے سمدہی مولانا حفیظ اللہ خاں صاحب مرحوم دہلوی کے مرضی الموت ہیں۔ یہ عاجز مع ڈاکٹر سید جمال الدین صاحب مرحوم پشوری ان کی زیارت کو گیا۔ آپ کو مولانا ثناء اللہ صاحب امرتسری کی طرح شعر بہت یاد تھے۔ مجھے فرمانے لگے۔ یہ شعر لکھ لو۔ اور سمجھو کہ علم حدیث کی نسبت خود آنحضرت ﷺ فرماتے ہیں۔

در سخن پنہاں شدم من بچو بو در برگ گل

ہر کہ دیدن میل دارد در سخن بیند مرا

تفسیر معالم وغیرہ آیت اُولَئِكَ مَعَ الَّذِينَ أَنْعَمَ اللَّهُ عَلَيْهِمْ مِنَ النَّبِيِّينَ وَ الصِّدِّيقِينَ (پ ۵ النساء) کے شان نزول کے متعلق مرقوم ہے کہ آنحضرت ﷺ کے مولیٰ ثوبانؓ کو آنحضرت سے نہایت درجہ کی محبت تھی۔ کہ آپ کو دیکھے بغیر ان کو قرار نہیں تھا۔ ایک دن آنحضرت کی خدمت میں آئے اور ان کا چہرہ متغیر تھا اور غم کے آثار چہرے پر نمایاں تھے۔ آنحضرت نے (ازراہ شفقت) دریافت فرمایا۔ کہ تمہارا رنگ کیوں متغیر ہے؟ انہوں نے عرض کی کیا حضور! (میرے ماں باپ آپ پر سے قربان جائیں) مجھے کوئی بیماری یا آزار نہیں ہے۔ مگر یہ کہ جب میں آپ کو نہیں دیکھتا۔ تو نہایت بے قرار ہو جاتا ہوں اور (مجھے چین نہیں آتا) حتیٰ کہ آپ سے ملاقات کر لوں۔ پھر جب میں آخرت کو یاد کرتا ہوں۔ تو خوف کھاتا ہوں کہ میں آپ کو وہاں نہیں دیکھ سکوں گا۔ کیونکہ آپ انبیاء علیہم السلام کے ساتھ عَلِيِّينَ کی بلندی پر ہونگے اور میں اگر جنت میں داخل ہو بھی گیا۔ تو بہر حال میرا رتبہ آپ کے رتبے سے ادنیٰ ہوگا اور اگر میں (خدا نخواستہ) داخل جنت نہ ہوں تو آپ کو کبھی

بھی نہیں دیکھ سکوں گا۔ اس پر یہ آیت نازل ہوئی کہ ”جو کوئی اللہ اور اس کے رسول کی اطاعت کرے گا۔ یہ لوگ ان کے ساتھ ہوں گے جن پر خدا نے انعام کیا ہے۔ یعنی انبیاء اور صدیق اور شہید اور صالحین اور یہ لوگ رفیق ہونے میں بہت اچھے ہیں۔“ (سورۃ النساء)

پس طالب زیارت عاشق صادق کی طرح اپنے دل کو ہمیشہ آنحضرتؐ کی محبت سے پر رکھے اور اپنے فانوس سر میں زیارت کے شوق کا چراغ ہر دم روشن رکھے۔

ہدایات

۱۔ خواب میں آنحضرتؐ کی زیارت کا شوق رکھنے والے کے لئے لازم ہے کہ وہ اپنی جسمانی پرورش کے لئے کامل طور پر حلال کی خوراک کھائے اور حرام تو کجا مشتبہ سے بھی پرہیز کرے۔ ظاہر شریعت میں مال مشتبہ کی دعوت کھانی جائز لکھتے ہیں۔ لیکن اہل طریقت و اہل محبت کے نزدیک درست نہیں۔ مال حرام کی نسبت تو حدیث شریف میں صاف طور پر وارد ہے اور اسی حدیث میں مشتبہات کا بھی ذکر ہے کہ جس نے مشتبہات سے پرہیز کی اس نے اپنے دین کو (نقصان سے) اور اپنی عزت کو (طعن سے) بری رکھا۔ (بخاری کتاب الایمان) یہ مقام ورع ہے۔ جو بعض محققین کے نزدیک مقام تقویٰ سے بلند تر ہے۔

اس حدیث سے صاف ظاہر ہے کہ مشتبہات سے بچنے سے ایمان کامل ہوتا ہے اور عزت محفوظ رہتی ہے۔ اسی مقام کے متعلق امام بخاریؒ نے کتاب اللقطہ میں حضرت ابو ہریرہؓ سے مرفوعاً بطریق ہمام بن منبہ روایت کیا کہ آنحضرتؐ نے فرمایا کہ:-

”میں بعض اوقات اپنے گھر جاتا ہوں۔ تو کوئی کھجور اپنے بستر پر گری ہوئی پاتا ہوں۔ اسے اٹھاتا ہوں کہ اسے کھاؤں، پھر ڈر جاتا ہوں کہ مبادا یہ صدقہ (کی) ہو۔ پس اسے ڈال دیتا ہوں۔

۲۔ اسی طرح شکم کی پاکیزگی کے بعد بدن اور لباس ہمیشہ پاک صاف رکھئے، صحیح بخاری میں ہے کہ آنحضرتؐ نے اس شخص کو جو پیشاب کی نجاست سے پاک نہیں رہتا تھا۔ قبر کے عذاب میں مبتلا دیکھا۔ پس جو شخص عالم برزخ میں عذاب میں گرفتار ہوگا۔ وہ حکماً اس وارد دنیا میں بھی خدا کے غضب کے نیچے ہے۔ پس اس پر آنحضرتؐ کی زیارت کا لطف و کرم نہیں ہو سکتا۔ بالخصوص لباس کے متعلق اسی طرح پرہیز ضروری ہے جیسی کہ شکم کی خوراک کے متعلق ہے کہ وہ حرام یا مشتبہ وجہ سے حاصل نہ کیا ہو۔ کیونکہ جس کا کھانا پینا اور لباس حرام وجہ سے ہو۔ اس کی تو عام دعا بھی مقبولیت کے قابل نہیں ہے جیسا کہ حدیث میں وارد ہے۔ (بلوغ المرام) چہ جائیکہ اسے آنحضرتؐ کی زیارت کے شرف سے نواز جائے۔

۳۔ پھر یہ کہ برے اعمال اور برے اخلاق سے کلی طور پر الگ رہے۔ کیونکہ آنحضرتؐ جیسا کہ قرآن شریف شاہد ہے۔ خُلُقٌ عَظِيمٌ پر تھے۔ پس مُسِيءُ الْخُلُقِ کو آپؐ کے قرب میں جگہ نہیں مل سکتی۔ کیونکہ باہمی مناسب و مجانبست نہیں ہے۔

۴۔ نیز بری صحبتوں میں نہ بیٹھے کیونکہ بد صحبت میں بیٹھنے والا آنحضرتؐ کی پاک مجلس میں باریاب نہیں ہو سکتا۔

۵۔ نیز فضول و فحش گوئی سے اور چغلی اور غیبت سے زبان کو پاک رکھے کیونکہ آنحضرتؐ نے کبھی بھی فحش گوئی نہیں کی۔ جیسا کہ صحیح بخاری میں حضرت عائشہؓ کی حدیث میں مذکور ہے اور چغلی اور غیبت والا بھی انعام نہیں پاسکتا کیونکہ استنجا پاک نہ رکھنے والے کے ساتھ آپؐ نے ایک دوسرے شخص کو بھی (قبر میں) عذاب میں مبتلا دیکھا تھا۔ جو چغلی اور غیبت کرتا تھا۔ پس جب وہ عالم برزخ میں گرفتار عذاب ہے۔ تو اس وارد دنیا میں بھی حکماً خدا کے قہر کے نیچے ہے۔ لہذا اسے آنحضرتؐ سے مناسبت نہیں ہو سکتی۔

پس آنحضرتؐ کی زیارت کا شوق رکھنے والا پہلے اپنے آپ کو ان مذکورہ بالا

نجاستوں اور کدرتوں سے پاک صاف رکھے تاکہ درود شریف کی برکت سے اسے آنحضرتؐ کی حضوری میں جگمل جائے۔ ولنعلم ما قال العارف الجمالی۔

تابِ وصلت کارِ پا کاں من ازیشاں نیستم
چوں سگانم جائے وہ در سایہ دیوارِ خویش

۶۔ (ج) اخلاقی صفائی:- اس ظاہری اور حسی طہارت و صفائی کے بعد اپنے دل کو حسد و بغض اور کبر و عجب اور نخوت و خود نمائی اور ریا کاری اور مخلوق کی لجاجت اور مطلب پرستی اور خود غرضی اور لالچ کی تیرگی سے صاف رکھے کیونکہ یہ سب باطنی عیوب ہیں اور ان سے دل کا آئینہ مکدر و سیاہ ہو جاتا ہے اور آئینہ کی صفائی نہایت ضروری ہے تاکہ اس پر سراجا منیرا کا عکس جلوہ ریز ہو سکے اور اس آئینہ نورانی سے جمالِ محمدیؐ کی سعادت حاصل کر سکے۔

تمثیل

اس امر کو آپ بجلی کی تمثیل سے باسانی سمجھ سکیں گے۔ بجلی کی روشنی کے لئے چند چیزوں کی ضرورت ہے۔

اول: خزانہ روشنی یعنی پاور ہاؤس مع انجن و اسباب ضروریہ۔

دوم: اس خزانہ روشنی سے گھر کے بلب تک وائرنگ کے ذریعے کنکشن۔

سوم: بلب کے اندر کی تار جو بجلی سے متکلیف ہوتی ہے۔

چہارم: اس تار کے گرد بلب کا زجاجی خول

اگر ان میں سے کسی شے کی بھی کمی ہو۔ تو روشنی کا حصول ناممکن، یعنی اگر خزانہ

روشنی کا انجن کام نہ کرتا ہو۔ یا وائرنگ درست نہ ہو۔ یا بلب کی تار فیوز شدہ ہو۔ یا اس تار کے

باہر کا زجاجی خول نہ ہو۔ تو روشنی نہیں مل سکتی۔

توضیح تمثیل

اسی طرح ذاتِ بابرکاتِ آں سرور کائنات ﷺ تو سراجا منیرا ہونے کی وجہ سے خزانہ روشنی ہیں اور وائرنگ مرشد و شیخ یا پیر استاد ہے۔ جس کی ایک جانب تو ذاتِ گرامی صفات آنحضرتؐ ہے اور دوسری طرف بلب ہے۔ جو اپنا۔ یا فیض کے طالب مرید کا دل ہے۔ اوصافِ شیخ یا مرید:- پس اس مرشد کا قبیح سنت۔ صحیح العقیدہ اور صالح العمل ہونا ضروریات سے ہے اور یہ بھی کہ وہ کفر و شرک الحاد و بدعت، فسق و فجور اور اعمالِ سیئہ کی آلودگیوں سے پاک ہو اور یہ بھی کہ وہ فرائض و سنن اور مستحبات کا ادا کرنے والا اور محرمات اور مکروہات اور مشتمہات سے پرہیز کرنے والا ہو۔ پس ایسا پاکباز قبیح سنت شیخ آنحضرتؐ (خزانہ روشنی) سے قلبی تعلق رکھتے ہوئے آنحضرتؐ سے نور حاصل کرے اور اس کی انعکاسی شعاعیں مرید کے آئینہ صافی پر ڈالے۔

۲۔ بلب کے اندر کی تار:- اور یہ تو آپ جانتے ہی ہیں کہ بلب کا خالی خول وائرنگ سے روشنی نہیں حاصل کرتا بلکہ اس کے اندر ایک باریک سی تار ہوتی ہے اور وہ بجلی کی کیفیت سے متکلیف ہوتی ہے تو پھر جا کر روشنی لیتی ہے۔ پس دل کا زندہ ہونا بھی ضروری ہے۔

۳۔ دل سے مراد:- دل دو معنی پر بولا جاتا ہے ایک تو صنوبری شکل کا گوشت کا ٹکڑا ہے اس کی بیماری کا سمجھنا اور علاج کرنا اطباء کے متعلق ہے۔ دوم دل اس لطیفہ غیبی اور نور ربانی پر بولا جاتا ہے۔ جو خالق حکیم نے اس گوشت کے ٹکڑے میں رکھا ہے، یہ دل ربانی لوگوں کا مقصود ہوتا ہے۔ پس اس کی زندگی بھی لازمی ہے۔

باقی رہا بلب کا خول۔ سو وہ ظاہر شرع کے احکام ہیں۔ جو اس نور ربانی کے حامل

ہیں۔ پس اگر اس دل میں جو انوار بانی کا محل ہے۔ ایمان و خلوص نیت اور اللہ کی اطاعت و محبت ہے۔ تو وہ زندہ اور تندرست ہے اور اگر اس میں ایمان نہیں ہے تو وہ مردہ ہے اور اگر خلوص و اطاعت نہیں ہے تو وہ بیمار ہے وَالَّذِينَ فِي قُلُوبِهِمْ مَرَضٌ اور اس قسم کی دیگر آیات میں ایسے ہی امراض کا ذکر ہے۔

درجہ استکمال و تکمیل: شرائط مذکورہ بالا کو پورا کرنے والا بلب ایک روشن اور چمکتا ہوا چراغ ہے کہ جس کمرے میں موجود ہو۔ اس کمرے کو بھی اور جو لوگ اس کمرے میں موجود ہوں اور ان کی آنکھیں اس بلب کے سامنے ہوں۔ روشن کر دیتا ہے۔ اسی طرح وہ دل جو شرائط مذکورہ بالا سے صحیح کنکشن کے ذریعے نور حاصل کرتا ہے۔ خود بھی روشن ہوتا ہے اور اپنے پاس بیٹھے والوں کو بھی روشنی بخشتا ہے۔

بلب کے اندر اور باہر: پھر آپ نے یہ بھی دیکھا ہوگا کہ باورچی خانے کے بلب عموماً دھوئیں اور کھینوں کی وجہ سے باہر کی طرف سے گندے ہو جاتے ہیں، وہ بلب جملہ شرائط مذکورہ بالا کے پورا ہونے پر بھی دھندلی سی روشنی دیتا ہے۔ اس سے معلوم ہوا کہ جس طرح بلب کے خول کی اندرونی سطح کا صاف و بے داغ ہونا ضروری ہے۔ اسی طرح اس کی بیرونی سطح کی صفائی بھی بہت ضروری ہے اسی طرح بعض دل بذات خود تو روشن ہوتے ہیں۔ لیکن ان کی انوکھی شعاعیں دوسروں پر نہیں پڑ سکتیں کیونکہ بہت سی نفسانی کدورتیں اور حجاب ہیں کہ انہوں نے دل کو گندہ کر دیا ہوتا ہے۔ پس وہ دل باوجود روشن ہونے کے روشنی بخش نہیں ہو سکتا۔ پس کمال اسی دل میں ہے۔ جو بشرائط مذکورہ بالا خزانہ روشنی سے روشنی لیتا ہے اور ظاہر و باطن یعنی شریعت و طریقت کی باتجاء سنت پابندی کر کے کامل طرح کی صفائی حاصل کر کے استکمال کے بعد تکمیل ناقصین بھی کرتا ہے۔

اللَّهُمَّ اجْعَلْنِي هَادِيًا مَهْدِيًا۔

درود شریف پڑھنے کے طریقے

۱۔ ایک طریقہ درود شریف پڑھنے کا یہ ہے کہ ہر روز نماز عشاء کے بعد صاف سترے لباس سے جو طلال کمائی سے حاصل کیا ہو۔ ملبوس ہو کر اور تازہ وضو کر کے اور خوشبو لگا کر خلوت میں ہو کر شور و شغب سے توجہ میں خلل نہ پڑے صاف و ستر اصلاً بچھائے اور یہ درود شریف پڑھے۔

اللَّهُمَّ صَلِّ عَلَي سَيِّدِنَا مُحَمَّدٍ وَآلِهِ كَمَا تُحِبُّ وَتَرْضَى۔

یعنی یا اللہ! تو درود بھیج اوپر سردار ہمارے محمد ﷺ اور آپ کی آل کے جس طرح کہ تو پسند کرے اور راضی ہو۔

۲۔ یا یہ درود شریف پڑھے۔

اللَّهُمَّ صَلِّ عَلَي رُوحِ سَيِّدِنَا مُحَمَّدٍ فِي الْأَرْوَاحِ وَعَلَي جَسَدِ سَيِّدِنَا مُحَمَّدٍ فِي الْأَجْسَادِ۔ اللَّهُمَّ صَلِّ عَلَي قَبْرِهِ فِي الْقُبُورِ۔

اے اللہ! تو درود بھیج اوپر روح سردار ہمارے محمد ﷺ کے بیچ ارواح کے اور اوپر جسم مبارک سردار ہمارے محمد ﷺ کے بیچ اجسام کے۔ اللہ! تو درود بھیج اوپر آپ کی قبر کے بیچ قبروں کے۔

۳۔ یا جمعہ کے روز (عصر اور مغرب کے درمیان) ایک ہزار مرتبہ یہ درود شریف پڑھے۔

اللَّهُمَّ صَلِّ عَلَي سَيِّدِنَا مُحَمَّدٍ النَّبِيِّ الْأَمِيِّ۔

اے اللہ! تو درود بھیج اوپر سردار ہمارے محمد ﷺ نبی امی کے۔

انشاء اللہ پانچ جمعہ تک جب مناسبت روحانی پیدا ہو جائے گی تو گوہر مقصود سے دامن پر ہو جائیگا اور خواب میں اپنی جگہ بہشت میں دیکھ لے گا۔

عمل دیگر

آنحضرتؐ سے قرب روحانی حاصل کرنے کے لیے سورت اَنَا اَعْطَيْتَاكَ کا ورد بھی بہت موثر ہے و مجرب ہے کیونکہ اس میں آنحضرتؐ پر عطاے کوثر (نہر کوثر اور خیر کثیر) کا ذکر ہے۔ اس کا طریقہ یہ ہے کہ شب جمعہ کو آداب مذکورہ بالا سے پاک و صاف مصلے پر با وضو بیٹھے اور ایک ہزار بار یہ سورت مع بسم اللہ کے پڑھے اور بغیر کلام اور دیگر تفکرات کے شوق زیارت کے چراغ روشن رکھتے ہوئے اور اللہ تعالیٰ کی جناب میں دعائیں اور التجائیں کرتے ہوئے سو جائے۔ انشاء اللہ شرف زیارت سے مشرف ہو جائے گا۔

تنبیہ:- اگر خدا نخواستہ مراد حاصل نہ ہو تو۔ سمجھو کہ دو حال سے خال نہیں یا تو گناہوں کی نجاست سے پاکیزگی نہیں ہوئی۔ تو حضوری میں باریابی نہیں ہو سکی۔ پس گناہوں کو یاد کر کے جناب باری میں تضرع و زاری کرے اور توبہ استغفار کرے اور عمل جاری رکھے۔

صحیح مسلم کی حدیث سے ثابت ہے کہ جب یہ سورت نازل ہوئی اور آنحضرت صلی اللہ علیہ وآلہ وسلم نے صحابہؓ کو فرمایا کہ ابھی مجھ پر خدا نے ایک سورت نازل فرمائی ہے۔ پھر آپ نے بسم اللہ شریف ساتھ پڑھ کر باقی سورت صحابہؓ کو سنائی۔ اس سے معلوم ہوا بسم اللہ شریف جس سورت کے ابتداء میں مکتوب ہے وہ اس سورت کے ساتھ اتری ہے اور اسکی جڑ ہے۔ ۱۲ منہ

۱۲ منہ عملیات کتاب عملیات خاندان شاہ عبدالعزیز صاحب دہلوی سے ماخوذ ہیں۔ ۱۲ منہ

۱۳ منہ گناہوں کی نجاست تو بہت بری بلا ہے۔ پرانے اہل دہلی میں تو یہ بھی مشہور تھا کہ حضرت شاہ عبدالعزیز صاحبؒ کو حضور سرور کائناتؐ کی حضوری کا مرتبہ حاصل تھا۔ ایک دفعہ آپ کے ہاں کوئی مہمان آیا اور وہ حقہ چتا تھا۔ خادم اس کے لئے کہیں سے حقہ لے آئے۔ لیکن خادموں کو اس حقہ کا مکان سے نکال دینا یاد نہ رہا۔ کئی روز کے بعد حضرت شاہ صاحب سے آنحضرت صلی اللہ علیہ وآلہ وسلم نے فرمایا۔ مکان میں حقہ ہے۔ اس لئے ہم اس جگہ تشریف فرما نہیں ہو سکتے۔ ۱۲ منہ

یاد رکھئے کہ میرے ضعف کی وجہ سے عمل میں ضعف ہے۔ پس ہر شب جمعہ کو ایسا کرے حتیٰ کہ عمل میں قوت حاصل ہو کر مقصود حاصل ہو سکے۔ دیکھتے نہیں کہ آیت کریمہ

لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ۔

حضرت یونسؑ نے صرف ایک دفعہ پڑھی تھی اور اللہ تعالیٰ نے رحم کر دیا تھا۔ لیکن اب اس کا عمل سو لاکھ مرتبہ کیا جاتا ہے اس کی وجہ یہی ہے کہ حضرت یونسؑ کی ایک آو درد ہماری سو لاکھ آہ سے بھی زیادہ موثر تھی۔ وہ نبی اللہ تھے اور ہم امتی ہیں۔ نبی اور امتی میں جو فرق مرتبہ کا ہے۔ وہ ظاہر ہے۔ محتاج بیان نہیں پس حکم

دست از طلب ندارم تا کام من بر آید!

یا تن رسد بجاناں یا جاں زن بر آید!

کے جاؤ کوشش میرے دوستو!

فیض سینہ بسینہ

مسلمانوں کی زبان سے ایک لفظ سینہ بسینہ اکثر سنا جاتا ہے جو ان معنوں میں بولا اور سمجھا جاتا ہے کہ کوئی علم ایسا بھی ہے۔ جو آنحضرتؐ نے الفاظ میں نہیں بیان کیا۔ اس لئے وہ احادیث میں منقول نہیں ہوا۔ بلکہ وہ آپؐ نے خاص اوقات میں شاہ ولایت حضرت علی کرم اللہ وجہہ اور ان جیسے بعض دیگر صحابہؓ کے سینہ پر القا کیا۔ جس سے وہ منور ہو گئے۔ انہی کے فیض و برکت سے سلسلہ بسلسلہ وہ علم مشائخ طریقت میں چلا آیا اور اب بھی وہ علم اسی طرح سے اب۔ بت حروف حقیقی والے الفاظ کے بغیر ایک سینے سے دوسرے سینے میں منتقل ہوتا ہے بلکہ بعض اوقات ان سے ایسے امور بھی واقع ہو جاتے ہیں جو اہل ظاہر کی نظر میں خلاف شریعت ہوتے ہیں۔

مجان طریقت تو اسے تسلیم کرتے ہیں۔ بلکہ اپنے طریق کی بنا ہی اسی پر سمجھتے

ہیں لیکن بیروان، شریعت اس سے انکار کرتے ہیں کہ کوئی ایسا علم جو قرآن و حدیث میں صریحاً یا اشارتاً مذکور نہ ہو۔ آنحضرتؐ کی طرف منسوب ہو سکے کیونکہ حق جل و علانے ذات قدسی کو اپنے اور اپنے بندوں کے درمیان اپنا رسول اور سفیر بنایا اور اپنی خصوصی وحی سے آپؐ کو علم دیا۔ اپنا پاک کلام آپؐ پر اتارا اور ان پیغامات و احکام کی تبلیغ آپؐ کا فرض قرار دیا۔ چنانچہ فرمایا۔

يَا أَيُّهَا الرَّسُولُ بَلِّغْ مَا أُنزِلَ إِلَيْكَ مِنْ رَبِّكَ وَإِنْ لَمْ تَفْعَلْ فَمَا بَلَّغْتَ رِسَالَتَهُ (مائدہ پ ۶)

یعنی اے (میرے عظیم الشان) رسولؐ جو کچھ آپؐ کی طرف آپ کے رب کی جانب سے اتارا جاتا ہے۔ وہ (سب کا سب) پہنچادیں۔ یعنی اس کی تبلیغ (بندوں کو) کر دیں۔ اور اگر آپ نے ایسا نہ کیا۔ یعنی اگر تبلیغ نہ کی۔ تو آپ نے اللہ تعالیٰ کی رسالت کی تبلیغ نہیں کی۔“

یعنی اس کے پیغامات اس کے بندوں تک پہنچادینے کے منصب و سرانجام نہ دیا۔ اور اپنا منصب تبلیغ رسالت پورا نہ کیا۔

اسی وجہ سے آنحضرتؐ نے حجۃ الوداع میں سب حاضرین سے جن کی تعداد (کم و بیش) ایک لاکھ یا سو لاکھ تھی۔ بطور شہادت لینے کے پوچھا۔ هَلْ بَلَّغْتُ یعنی کیا میں نے تم کو دین الہی کی تبلیغ کر دی! تو صحابہؓ نے جواب میں کہا کہ ہاں حضور! آپ نے دین الہی پہنچادیا اور کامل خیر خواہی سے پہنچایا۔ (صحیح بخاری وغیرہ)

پس صحابہؓ نے جن میں حضرت علیؓ بھی موجود تھے۔ اسی وصیت کی رو سے دین کی تبلیغ کی اور انہی کی تبلیغی روایات کا نام حدیث ہے جن کی باقاعدہ تدوین خلیفہ عمر بن عبدالعزیز کے حکم سے شروع ہوئی اور آج وہ ہمارے پاس موطا امام مالکؒ اور صحیح بخاری اور صحیح مسلم وغیرہ کتابوں کی صورت میں موجود ہیں۔ پس کوئی ایسا علم جو قرآن و حدیث میں مذکور نہیں یا اس سے ماخوذ نہیں ذات اقدس کی طرف منسوب نہیں ہو سکتا۔ لہذا بغیر زبان کی گویائی اور کان کی شنوائی کے آنحضرت صلی علیہ والہ وسلم سے کوئی علم منقول نہیں۔

فیض سینہ بسینہ کا صحیح مفہوم:- ہاں آپ کے سینہ فیض گنجینہ کے انوار جو دوسرے قابل دلوں پر منعکس ہوتے تھے اور ان میں ایک باطنی کیف پیدا کر کے اسے منور کر دیتے تھے۔ ان سے انکار نہیں ہو سکتا اور ہم فیض سینہ بسینہ کے ان معنوں میں ہونے اور سلسلہ بسلسلہ بزرگان دین میں برابر چلے آنے کو برابر مانتے ہیں اور اسی کے ثابت کرنے اور سمجھانے کے لئے ہم نے اس عنوان کو مقرر کیا ہے۔ وَاللَّهُ الْهَادِي!

طریقت اور شریعت میں مخالفت نہیں ہو سکتی:- شریعت و طریقت میں مخالفت کا ہونا گونگھی ہو۔ یہ امر بھی باطل ہے کیونکہ جس امر کو خدا تعالیٰ نے بواسطہ اپنے رسولوں کے علی الاعلان الفاظ میں ظاہر کیا اور اس کی فرمانبرداری بندوں پر لازم کر دی اور اس کی نافرمانی سے اپنی ناراضی صاف و صریح الفاظ میں ذکر کر دی۔ اس کی خلاف ورزی اس کو کس طرح پسند آ سکتی ہے۔ پس اگر طریقت خداری کے طریق کا نام ہے۔ تو اس کا شریعت کے مطابق و موافق ہونا لازمی ہے۔ اسی لئے اہل طریقت بزرگوں کا (اللہ تعالیٰ ان سے راضی ہو) متفقہ قول ہے کہ طریقت بغیر شریعت کے زندقہ و بیدینی ہے۔

یہ بات اتنی مسلم اور مشہور ہے کہ ہم کو اس کے لئے ان اقوال کے نقل کرنے اور کتابوں کے حوالے ذکر کرنے کی ضرورت نہیں۔ مولانا روم صاحبؒ نے مثنوی شریف میں اور خواجہ علی ہجویریؒ لاہوری نے کشف المحجوب میں اور سید عبدالقادر جیلانیؒ نے غنیۃ الطالبین اور فتوح الغیب میں اور حضرت مجدد صاحبؒ نے اپنے مکتوبات میں نہایت صفائی سے اسے بیان کیا ہے۔

محاکمہ

یہ ذرہ بے مقدار (بدنام کنندہ کوننا سے چند) تتبع سنت ہو کر اہل طریقت سے بھی عقیدت و محبت رکھتا ہے۔ ان دونوں فریقوں کی نزاع کو یوں مٹانا چاہتا ہے کہ اس میں تو کوئی شک نہیں کہ ہمارے پاس آنحضرتؐ کی تبلیغ صرف قرآن و حدیث کی صورت میں ہے اور ان ہردو سے باہر ہم کسی چیز کو آنحضرتؐ کی طرف منسوب نہیں کر سکتے۔

کیونکہ جب ہر دو منجانب اللہ ہیں اور ہر دو اللہ کے پاس پہنچنے کی سبیلیں ہیں تو ان میں مخالفت کیوں ہوگی؟ اگر کسی کو نظر آتی ہے تو ہر دو (اہل شریعت و اہل طریقت) میں سے کسی طرف کی غلط فہمی ہے اگر ہر دو مقام صحت پر کھڑے ہوں تو دونوں میں مخالفت نہیں ہو سکتی لیکن یہ کہنا یا سمجھنا کہ ایک سینہ سے دوسرے سینہ میں بغیر حرفوں کی تعلیم کے کچھ آ نہیں سکتا۔ یہ خشکی اور بے ذوقی ہے

قدر ایں بادہ ندانی بخدا تا نچش

کا معاملہ ہے کیونکہ کیفیات دو جدانیاں کا احساس صاحب کیفیت اور صاحب وجدان کے سوا کوئی دوسرا نہیں سمجھ سکتا اور یہ وہ حقیقت ہے جو الفاظ میں بیان نہیں ہو سکتی۔ حضرت شاہ ولی اللہ صاحبؒ کے والد ماجد حضرت شاہ عبدالرحیم صاحبؒ جو عالم عامل اور ولی کامل تھے بیان توجہ میں فرماتے ہیں:-

وَمَنْ لَمْ يَذُقْ لَمْ يَدْرُ۔ یعنی جس نے چکھا ہی نہیں وہ کیا جانے اور کیا سمجھے؟ اسی اصول پر اللہ تعالیٰ نے منکرین نبوت محمدیہؐ کو یوں خطاب کیا ہے۔ اَفْتَمَارُ وَنَهَ عَلَيَّ مَا يَوْمِي (البحر پ ۲۷) ”یعنی تو کیا تم اس نبیؐ سے ایسے امر میں بھگڑا کرتے ہو۔ جسے وہ (عیاناً سامنے) دیکھ رہا ہے۔“

اب اس امر کو اسی علم (معقول و منقول) سے سمجھئے۔ جس سے آپ مانوس ہیں کہ علم دو طرح پر ہوتا ہے۔ حروف سے اور قلب سے کتابی علم حرفوں کے ذریعے اہل علم استاد سے حاصل ہوتا ہے اور قلبی علم اہل دل مرشد سے قلبی مناسبت پیدا کرنے اور زہد و عبادت اور مجاہدہ و ریاضت سے ملتا ہے اور ان سب میں آداب شریعہ کی رعایت اور اتباع سنت اس حد سے بڑھ کر کرنی پڑتی ہے۔ جس حد تک آپ اپنی نماز وغیرہ عبادت کی صحت کے لئے کافی جانتے ہیں۔ یہ تو خلاصہ مطلب ہے۔ اب معقولا و منقولا اس کی تشریح مطالعہ فرمائیے:

جس طرح اس مادی عالم میں ایک شے موثر بھی ہے کہ دیگر شے اثر ڈالتی ہے اور کسی دوسری چیز کا اثر قبول بھی کرتی ہے۔ اسی طرح ایک قلب و روح انسانی دوسرے دل پر اثر ڈالتا بھی ہے اور دوسرے قلب سے اثر کو قبول بھی کرتا ہے۔ اصل چیز تاثیر و تاثر کے لئے یہی دل ہے۔ باقی سب اعضا اس کے تابع ہیں کہ بلا تردد و تاثر اور بلا وقفہ و مہلت اور بلا انکار و کراہت اسکی اطاعت کرتے ہیں۔ اس خاکدان دنیا میں ایسی اطاعت کسی اور جگہ نہیں ملے گی۔ بس یہی سمجھ لیجئے کہ خالق حکیم نے لشکر اعضا کی فطرت میں اپنے سلطان یعنی قلب کی نافرمانی رکھی ہی نہیں۔ اسی لئے کہتے ہیں۔ اَلْقَلْبُ سُلْطَانُ الْبَدَنِ۔ یعنی ”دل بدن کے باقی اعضا کا بادشاہ ہے۔“ پس اعضا پر جو بھی اثر ہوتا ہے، وہ سب اسی کی وساطت سے ہوتا ہے اور اگر وہ بھی کسی دوسرے پر اثر ڈالتے ہیں تو اسی کے فیض سے ڈالتے ہیں۔

زبان کی تاثیر مسلم ہے۔ اس کی افسون گری دل پر ایسا قبضہ جمالیتی ہے کہ اسے کسی اور کے مطلب کا نہیں رہنے دیتی۔ سرور کائنات خود فصیح العرب تھے۔ کسی شاعر کی تقریر سن کر فرمانے لگے۔ اِنَّ مِنْ اَلْبَيَانِ لَسِحْرًا۔ یعنی بیان میں بھی جادو کا اثر ہوتا ہے۔ مولانا ثناء اللہ صاحب امرتسریؒ (مدظلہ) نے امرتسر میں اس عاجزی کی سب سے پہلی تقریر سن کر فرمایا تھا۔

اثر لبھانے کا پیارے! تیرے بیان میں ہے

کسی کی آنکھ میں جادو تیری زبان میں ہے

لیکن جب اسکے بولے ہوئے الفاظ میں بولنے والے کی قلبی کیفیت بھی بسی ہوئی

ہو۔ تو اس کا جذب لوہے کی زنجیر سے زیادہ طاقتور ہو جاتا ہے، اسی معنی میں کہا گیا ہے۔

۱۔ آپ بمقام سرگودھا انتقال فرما چکے ہیں۔ (15 اپریل 1948ء)

سخنے کہ ازل دل بیروں آید درد دل جامی گیرد۔ ”یعنی جو بات دل سے نکلتی ہے۔ وہ دل میں جگہ پکڑتی ہے۔“

اسی طرح آنکھ کی مقناطیسی کشش سے کون انکار کر سکتا ہے۔ جو ایک نظارے سے تڑپا دے اور ایک اشارے سے گھائل کر دے اور آسیب زدہ کی طرح حیران و ششدر کر کے کھڑا کر دے۔ یا زمین پر پڑکا دے۔

اب سوال یہ ہے کہ زبان اور آنکھ محض اپنے گوشت اور جسم مادی سے اثر ڈالتے ہیں یا دل کی کیفیت سے متکلیف ہو کر اپنا جادو چلاتے ہیں۔ اگر پہلی صورت ہے۔ یعنی بغیر دل کے خود بخود موثر ہیں۔ تو یہ تاثیر ہر وقت کیوں نہیں رہتی اور اگر دوسری صورت ہے۔ جو واقعی ہے تو سلسلہ اسباب میں اصل موثر دل ہو اور آنکھ زبان وغیرہ اس کے آلات تاثیر ہوئے۔ و لهذا هو المراد۔

جب یہ معلوم ہو گیا کہ تمام اعضا دل کے فرمانبردار اور ماتحت ہیں اور وہ اسی سے اثر پذیر ہو کر حرکت کرتے اور اپنے فعل انجام دیتے ہیں۔ تو اب سمجھنا چاہیے کہ سینہ، آنکھ اور کان کی نسبت دل کے بہت قریب ہے بلکہ جملہ اعضائے بدن سے نزدیک ہے کیونکہ سینہ ظرف اور دل مظروف چنانچہ خالق اکبر فرماتا ہے:-

فَإِنَّهَا لَا تَعْمَى الْأَبْصَارُ وَلَكِنْ تَعْمَى الْقُلُوبَ الَّتِي فِي الصُّدُورِ-

”یعنی (ان بے بصیرتوں کی) آنکھیں اندھی نہیں ہوتیں۔ بلکہ دل اندھے ہیں۔ جو سینوں کے اندر ہیں۔“

اور ظاہر ہے کہ ظرف و مظروف میں جو قرب و اتصال ہوتا ہے۔ وہ دوسروں کو حاصل نہیں

۱۔ اس سے پیشتر آپ کو میری تقریر سننے کا موقع نہیں ملا تھا۔ یہ واقعہ اسلامی مجلس مناظرہ کے سالانہ جلسہ پر ہوا۔ جو گھنٹہ گھر کے قریب ہوا تھا۔ ۱۲ منہ۔

۲۔ علامہ اقبال مرحوم نے فرمایا ہے۔ ”دل سے جو بات نکلتی ہے اثر رکھتی ہے۔“

ہو سکتا۔ پس سینہ دل کے جذبات و کوائف سے بہ نسبت دیگر اعضا کے بہت جلد اور بہت زیادہ متکلیف ہو جاتا ہے اور چونکہ سینہ میں نہ تو زبان کی طرح گویائی ہے کہ بول کر اثر ڈالے اور نہ آنکھ کی مثل بینائی ہے کہ دیکھ کر اور آنکھ سے آنکھ ملا کر کسی کو سمجھ سکے۔ اس لئے یہ کلام اور نظر سے اثر انداز نہیں ہوتا۔ بلکہ خالق حکیم نے اس میں دو دیگر قوتیں ودیعت کی ہیں۔ جن سے یہ اپنے اعضائے بدن کے علاوہ بیرونی اشیاء (اجسام و قلوب) کو بھی سخر کر کے ان پر حکومت جمالیاتا ہے اور ان کو اپنی کیفیت سے متکلیف کر دیتا ہے۔

پہلی یہ کہ اللہ تعالیٰ نے اس کے اعصاب حاسہ (حس والے پٹھوں) میں قلبی کیفیات کو جذب کرنے کی قوت دیگر سب اعصاب سے زیادہ رکھی ہے۔ اس لئے یہ قوت لامسہ کے ذریعے بھی اثر ڈالتا ہے۔ یعنی اگر عامل اپنے معمول کے سینے کو اپنے سینے سے لگا دے اور پوری توجہ سے دبا دے۔ تو عامل کے دل کی کیفیتیں معمول کے دل میں منعکس ہو جاتی ہیں۔ بشرطیکہ ان میں جذب و انجذاب کی قابلیت ہو۔

دوسری یہ کہ خدائے جبار نے اس میں ایک ایسا وصف بھی رکھا ہے کہ جب یہ خود نور و محبت الہی سے بھر جاتا ہے تو اس کے اندر ایک انبعاث (ابھار) پیدا ہوتا ہے۔ جو کبھی رقت کی صورت میں ظاہر ہوتا ہے اور صاحب دل زور زور سے رونے اور گڑگڑانے لگتا ہے اور کبھی جوش کی صورت میں نمودار ہوتا ہے اور یہ اس کی جلالی حالت ہوتی ہے ایسی حالت میں اس سے نور کی شعاعیں نکلتی ہیں۔ جو فیض کی خواہش اور قابلیت رکھنے والے دل پر اس کے سینے کے گوشت اور ہڈیوں کو چیرتی ہوئی منعکس ہو جاتی ہیں۔ ایسی حالت میں لمس اور مس۔ یعنی سینے سے لگانے یا چھونے کی بھی ضرورت نہیں ہوتی۔ بس ایک جلالی توجہ ہی کام کر جاتی ہے۔ بلکہ ایسی حالت میں شیخ کے سامنے ہونے کی بھی حاجت نہیں۔ بلکہ مسافت

بعیدہ سے بھی اثر ہو سکتا ہے۔

وَجَزَبَتْ ذَلِكَ مِرَارًا وَالْحَمْدُ لِلَّهِ. يشهد بذلك من وقع عليه
هذا الحال من مخلصي هذا العبد الاثيم.

اگر مرشد کے دل کی کیفیتیں اور اس کے جذبات پاک ہیں اور وہ انوارِ قدسیہ سے منور ہے اور مرید کا دل بھی کدورتِ نفسانیہ سے پاک ہوتے ہوئے انوارِ قدسیہ کا طالب و خواہشمند اور اس کے فیض کے حاصل کرنے کے قابل ہے۔ تو اس میں بھی اس کی رسائی بھرنور بھر جاتا ہے۔ چنانچہ یہ مضمون اہل طریقت و اشارات کے طریق پر اس آیت سے سمجھا جا سکتا ہے۔

انزَلَ مِنَ السَّمَاءِ مَاءً فَسَالَتْ اَوْدِيَةًۢ بِقَدَرِهَا۔ (رعد پ ۱۳)

”یعنی حق تعالیٰ آسمان کی طرف سے بارش اتارتا ہے۔ تو وادیوں میں بقدر ان کی وسعت کے پانی بہ پڑتا ہے۔“

اس اثر کو اہل طریقت کے ہاں تصرف کرنا یا فیض و برکت بخشا کہتے ہیں اور آئندہ ہم اسے اسی نام سے ذکر کریں گے انشاء اللہ۔

تنبیہ:۔ حضرت شاہ ولی اللہ صاحب کے والد ماجد شاہ عبدالرحیم صاحب ارشاداتِ رحیمیہ میں فرماتے ہیں:۔

طریقہ توجہ خواجگان (قدس اللہ اسرارہم)

وآں توجہ را تصرف نامند بریں وجہ است کہ بدل متوجہ دل طالب شوند و از راہ گذران ارتباط اتصال و اتحاد سے میان دلِ ایشان و باطنِ آن طالب واقع می شود، و بطریق انعکاس از دل

الحمد للہ میں نے اس کا کئی بار تجربہ کیا ہے۔ اس گنہگار بندے کے تخلص دوستوں میں سے جن پر یہ کیفیت گزری ہے۔ وہ اس کی گواہی دیں گے۔

ایشان پر تو بر باطن و سے می تابد و اس صفحے است کہ ناشی از استعداد ایشان است، کہ بطریق انعکاس در آئینہ استعداد آن طالب ظاہر شدہ، اگر اس ارتباط متصل شود آنچہ بطریق انعکاس حاصل شدہ بعد صفت دوام پذیرد، و تبین شرائط تصرف دو قائل آن و تفصیل روش آن بکلمتین مرشد تعلق دارد۔ و منقول است از حضرت خواجہ محمد یحییٰ پسر حضرت خواجہ عبید اللہ احرار (قدس اللہ تعالیٰ اسرارہما) کہ ارباب تصرف بر انواع اند، بعضے ماذون و مختار کہ باذن حق سبحانہ و تعالیٰ و باختیار خود ہر گاہ کہ خواہند تصرف کنندہ و ادراہم مقام فنا و بیخودی رسانند و بعضے دیگر از اس قبیل اند کہ با وجود قوت تصرف جز با مرغیبی تصرف نکلند۔ تا از پیشگاہ مامور نشوند کہے توجہ نکلند و بعضے دیگر آنچنان کہ گاہ گاہ صفتے و حالتے برایشان غالب شود و در غلبہ آن حال در باطن مرید تصرف کنند و از حال خود ایشان را متاثر سازند۔ پس کہے کہ نہ مختار بود و نہ ماذون و نہ مغلوب، از چشم تصرف نباید داشت (ارشاداتِ رحیمیہ)

(ترجمہ)۔ توجہ خواجگان کا طریقہ (اللہ تعالیٰ انکے بھیدوں کو پاک کر دے) اور وہ اس توجہ کا نام تصرف رکھتے ہیں۔ یہ ہے کہ وہ اپنے سارے دل سے طالب کے دل کی طرف متوجہ ہوتے ہیں اور ارتباط کی وجہ سے ان کے دل میں اور طالب کے دل میں اتصال و اتحاد پیدا ہو جاتا ہے۔

اور بطریق انعکاس ان کے دل سے اس (طلب) کے باطن پر پرتو پڑتا ہے اور یہ ایک ایسی صفت ہے جو ان (بزرگوں) کی استعداد کے آئینہ میں ظاہر ہو جاتی ہے۔ اگر یہ ارتباط متصل ہو جائے۔ تو جو کچھ بطریق انعکاس حاصل ہوا تھا وہ دوام کی صفت پکڑ لیتا ہے اور شرائط تصرف اور اس کی باریکیوں کا بیان اور اس کے طریقہ کی تفصیل مرشد کے بتانے کے متعلق ہے۔ اور حضرت خواجہ محمد یحییٰ بن حضرت عبید اللہ (قدس اللہ اسرارہما) سے منقول ہے کہ اصحاب تصرف کئی قسم پر ہیں۔ بعضے ماذون و مختار ہیں کہ حق سبحانہ و تعالیٰ کے اذن سے اور اپنے اختیار سے جب چاہتے ہیں تصرف کرتے ہیں اور اس (طالب) کو مقام فنا اور بیخودی پر پہنچا دیتے ہیں اور بعض دوسرے اس قسم کے ہیں کہ باوجود قوت تصرف کے سوائے امرغیبی کے تصرف نہیں کرتے۔ جب تک درگاہِ الٰہی سے مامور نہ ہوں کسی کو توجہ نہیں دیتے اور بعض دیگر اس طرح کے ہیں کہ ان پر کبھی کبھی کوئی صفت یا کوئی حالت غالب ہو جاتی ہے۔ تو اس غلبہ حال کے وقت مرید کے باطن میں تصرف کرتے ہیں اور ان کو اپنے حال سے متاثر کر دیتے ہیں۔ پس جو شخص نہ مختار ہو اور نہ ماذون ہو اور نہ مغلوب ہو اس سے تصرف کی امید نہیں رہنی چاہیے۔“

تنبیہ:۔ اس فیض و برکت کا ذکر کتب سابقہ میں حضرت ابراہیم علیہ السلام اور آپ کی

نسل کے انبیائے بنی اسرائیل کے حالات میں بھی ملتا ہے اور اسے انگریزی میں (ٹوگو بلیسنگس) To Give Blessings کہتے ہیں۔ یعنی کسی کو فیض و برکت بخشنا۔

تقریب مقصد

گذشتہ تمہید اور تفہیم کے بعد ہم اپنے مقصود کو احادیث صحیحہ اور واردات نبویہ سے ثابت کرتے ہیں:-

حدیث اول:- (صحیح بخاری کتاب الوجی و کتاب التفسیر) غار حرا میں جب آنحضرت سرور انبیاء ﷺ کو خلعت نبوت سے نوازا گیا اور حضرت جبرائیل نے آپ سے کہا۔ اِقْرَأْ۔ یعنی پڑھئے تو آنحضرت نے فرمایا۔ مَا آتَا بِقَارِيءٍ۔ یعنی میں پڑھا ہوا نہیں۔ اس پر جبرائیل نے آپ کو تین دفعہ (یکے بعد دیگرے) اپنے سینے سے لگایا اور زور سے دہرایا۔ اس طرح تین بار کرنے کے بعد اِقْرَأْ بِاسْمِ رَبِّكَ الّٰحِیٰ سُوْرَتِ عِلْقِیْ كِی پانچ ابتدائی آیتیں پڑھا میں عطائے نبوت پر یہ سب سے پہلی وحی ہے۔

حضرت شاہ عبدالعزیز صاحب اس سینے سے لگانے اور دبانے کے متعلق سورت علق کی تفسیر میں فرماتے ہیں:-

(نکتہ) دوم آنکہ تاثیر حضرت جبرائیل در روح ایشان بواسطہ افشرون و در برگرفتن نہایت مرتبہ کمال ثابت و راسخ کردند۔ (ص ۲۳۵)

(ترجمہ) دوسرا (نکتہ) یہ ہے کہ حضرت جبرائیل فرشتہ کی تاثیر آنحضرت ﷺ کی روح پاک میں چھبھوڑنے اور بغل میں لینے کے ذریعے کمال کے آخری مرتبہ میں جائے گیر و پختہ کردی۔ (صفحہ ۲۳۵)

۱۔ حضرت مولانا ثناء اللہ صاحب (رحمۃ اللہ) نے اس موقع پر جلدی سے کام لیا کہ اخبار اہل حدیث کے اس پرچہ میں یہ مضمون شائع ہوا تھا۔ یہ نوٹ لکھ دیا۔ ”سنت مطہرہ سے اس کا ثبوت چاہیے۔“ (الحدیث) گزارش ہے کہ اگر آنجناب اگلا صفحہ ملاحظہ فرماتے ہیں تو آپ کو یہ لکھنے کی ضرورت نہ پڑتی۔ کیونکہ اگلے صفحہ پر اسی مطالبہ کو سنت مطہرہ سے ثابت کیا گیا ہے۔ فافہم ۱۲ منہ

اس کے بعد تاثیر و توجہ کے اقسام اربعہ بالتفصیل بیان کرتے ہیں کہ وہ چار ہیں۔

اول	دوم	سوم	چہارم
انعکاسی	اللقائی	اصلاحی	اتحادی

پھر اس قسم چہارم یعنی اتحادی کی تفصیل میں فرماتے ہیں۔ چہارم تاثیر اتحادی کہ شیخ روح خود را کہ حامل کمالست باروہ مستفید بقوت تمام متحد سازد۔ تا کمال روح شیخ باروہ مستفید انتقال نماید، و ایں مرتبہ اقوی ترین انواع تاثیر است چه ظاہر است کہ بحکم اتحاد روحین ہر چہ در روح شیخ بروہ تلمیذ میرسد۔ و بار بار حاجت استفادہ نمی ماند و در اولیاء اللہ ایں قسم تاثیر بہ ندرت واقع شدہ۔ (صفحہ ۲۳۵)

(ترجمہ) چوتھی قسم تاثیر اتحادی ہے کہ شیخ (پیر حقانی) اپنی روح کو جو کمال کی حامل ہے۔ فیض حاصل کرنے والے (مرید) کی روح کے ساتھ پوری قوت سے متحد کر دیتا ہے۔ تاکہ شیخ کی روح کا کمال مستفید کی روح میں منتقل ہو جائے اور یہ مرتبہ تاثیر کی اقسام میں سے سب سے زیادہ قوی ہے کیونکہ ظاہر ہے کہ ہر دور و حوں کے اتحاد سے جو کمال کہ شیخ کی روح میں ہے وہ تلمیذ (مرید با صفا و شاگرد رشید) کی روح میں پہنچ جاتا ہے اور بار بار استفادہ کی حاجت نہیں رہتی اور اس قسم کی تاثیر اولیاء اللہ میں بھی گاہے گاہے واقع ہو جاتی ہے۔

حضرت مجدد صاحب رحمۃ اللہ علیہ کے مرشد کامل حضرت خواجہ باقی باللہ صاحب رحمۃ اللہ علیہ کا ایسا ہی ایک واقعہ نقل کرنے کے بعد فرماتے ہیں:-

”بالجملہ تاثیر حضرت جبرائیل دریں افشرون تاثیر اتحادی بود کہ روح لطیف خود را از راہ مسام بدن درون آنحضرت داخل فرمودہ باروہ مبارک متحد ساختند و چون شیر و شکر بہم آمیختند و حالت عجیب در میان بشریت و ملکیت پیدا شد کہ در بیان نمی آید۔ (صفحہ ۲۳۵، ۲۳۶)

(ترجمہ) غرضیکہ اس جھجھوڑ نے میں حضرت جبرئیل کی تاثیر اتحادی تھی کہ انہوں نے اپنی لطیف روح کو آنحضرتؐ کے بدن مبارک میں مساموں کے رستے آپؐ کی روح مبارک کے ساتھ متحد کر دیا اور ان کو شیر و شکر کی طرح ملادیا اور بشریت و ملکیت کے درمیان ایک ایسی عجیب حالت پیدا ہو گئی جو زبانِ قائل میں نہیں آسکتی۔“

بس اسے وہی دل سمجھ سکتا ہے جس پر وہ حالت طاری ہوتی ہے کیونکہ زبان کوائف سے نا آشنا ہے۔ خدا تعالیٰ نے وجدان کے لئے دل پیدا کیا ہے۔ نہ زبان۔ حضرت شاہ عبدالعزیز صاحبؒ کے جد امجد شاہ عبدالرحیم صاحبؒ ارشادات رحیمیہ صفحہ ۲۲ میں فرماتے ہیں:-

وَمِنْ لَّمْ يَذُقْ لَمْ يَذُرْ

یعنی جس نے چکھای نہیں وہ نہیں جان سکتا؟

جان محسوسات کا مزہ چکھنے کے لئے ہے۔ دماغ معقولات کے سمجھنے کے لئے ہے اور وجدانیات و کوائف روحانیہ و لطائف قلبیہ کے لئے خالق اکبر نے دل پیدا کیا ہے۔ غرض اللہ تعالیٰ نے ہر عضو کا فعل الگ الگ رکھا ہے۔ ایک کو دوسرے کے فعل سے کوئی واسطہ نہیں۔

اللَّهُمَّ اذِقْنَا مِنْ حَلَاوَةِ اَفْضَالِكَ وَاِفْضُ عَلَيْنَا مِنْ بَرَكَاتِكَ وَاَشْرَحْ صُدُورَنَا وَنَوِّرْ قُلُوبَنَا بِاَنْوَارِكَ .

لذیذ بود حکایت دراز تر گفتم!

چنانکہ حرف عصا گفت موی اندر طور

حدیث دوم:- چشمہ فیض و برکت رسول کریمؐ کے چچازاد بھائی حضرت عبداللہ بن عباسؓ کہتے ہیں:-

ضَمَّنِي النَّبِيُّ صَلَّى اللَّهُ عَلَيْهِ وَسَلَّمَ إِلَى صَدْرِهِ وَقَالَ اللَّهُمَّ عَلِّمَهُ الْحِكْمَةَ وَمِنْ طَرِيقِ أَبِي مَعْمَرٍ اللَّهُمَّ عَلِّمَهُ الْكِتَابَ

”یعنی مجھ کو (مصدر فیض و کرم) حضرت نبی کریمؐ نے اپنے سینہ مبارک سے لگایا۔ اور یہ دعادی۔ باری تعالیٰ! اسے حکمت (سمجھ کی درست) عطا کر اور ابو معمر کی روایت میں یوں ہے کہ اسے اپنی کتاب (قرآن مجید) کی سمجھ عطا کر۔“

چنانچہ حضرت عبداللہ بن عباسؓ قرآن شریف کے فہم میں صحابہؓ میں ممتاز تھے۔ یہ سب کچھ آنحضرتؐ کے سینہ مبارک سے لگنے اور آپؐ کی دعا کی برکت تھی۔ حضرت عبداللہ بن مسعودؓ مجتہدین صحابہؓ میں سے ہیں۔ ان کا قول فتح الباری میں منقول ہے۔

نِعْمَ تَرُجُمَانُ الْقُرْآنِ ابْنُ عَبَّاسٍؓ ”یعنی حضرت ابن عباسؓ بہت اچھے ترجمان قرآن ہیں۔“

الغرض یہ احادیث اور ان جیسی دیگر احادیث ہمارے مقصد فیض صدر نبی کے ثابت و واضح کرنے میں بالکل صاف ہیں۔ اس کے بعد ہم یہ بھی کہتے ہیں کہ آنحضرتؐ کا سینہ مبارک تو تھا ہی مصدر فیض و کرم۔ آپؐ کی یہ فیض گستری تو اتنی زبردست اور موثر تھی کہ آپؐ کا ایک ایک جزو بدن اطہر حتیٰ کہ آپؐ کا بال بال بلکہ آپؐ کے جسد مبارک کے عوارض و متعلقات و فضیلت بھی موجب فیض و برکت تھے۔ پڑھتے جائیں اور گنتے جائیں۔

دست مبارک کی برکات

۱۔ حدیث اول:- حضرت علی مرتضیٰ کرم اللہ وجہہ کو حضورؐ نے یمن میں قاضی مقرر کر کے بھیجا جاہا۔ انہوں نے عرض کیا۔ حضور! میں نے یہ کام کبھی کیا نہیں۔ یعنی مجھے سابقاً اس کا تجربہ و مشق نہیں۔ حضورؐ نے آپؐ کے سینہ مبارک پر ہاتھ مارا اور دعا کی:-

اللَّهُمَّ اهْدِ قَلْبَهُ وَسَدِّدْ لِسَانَهُ - یعنی باری تعالیٰ! اس کے دل کو اور اس کی زبان کو پختہ (حق ترجمان) رکھ اور ساتھ یہ ہدایت بھی فرمائی کہ جب تک دوسرے فریق کی بات سن نہ لیا کرو۔ تب تک دونوں فریقوں کے فیصلہ کا حکم نہ سنایا کرنا۔ حضرت علی کرم اللہ وجہہ فرماتے ہیں:-

قَوْلَ اللَّهِ مَا شَكَّكَتُ بَعْدَهَا فِي قَضَاءِ بَيْنِ اثْنَيْنِ.

اللہ کی قسم! اس واقعہ کے بعد مجھے کبھی دو فریقوں میں فیصلہ کرنے کے متعلق شک و تردید لاحق نہیں ہوا۔ اور حضرت علیؑ کا یہ کمال صحابہؓ میں عام طور پر مشہور و مسلم تھا چنانچہ صحیح بخاری میں حضرت عمر فاروقؓ کا قول منقول ہے۔ اَقْضَانَا عَلِيٌّؑ ”یعنی ہم (جماعت صحابہؓ) میں سے حضرت علیؑ سب سے بڑے قاضی ہیں۔“

حضرت علیؑ میں یہ کمال آنحضرتؐ کے دست مبارک اور دعا کی برکت سے تھا۔
۲۔ حدیث دوم:- حضرت جریر بن عبد اللہ بجليؓ جب مشرف باسلام ہوئے۔ تو آنحضرتؐ نے ان کو ذی الخلقہ بت خانے کے گرانے پر مامور فرمایا۔ انہوں نے عرض کیا حضور! میں گھوڑے کی پشت پر قائم نہیں رہ سکتا یعنی میں پختہ سوار نہیں ہوں گر پڑتا ہوں۔ آنحضرتؐ نے اپنا دست مبارک ان کے سینے پر مارا اور دعا دی۔ اللَّهُمَّ ثَبِّتْهُ وَاجْعَلْهُ هَادِيًا مَّهْدِيًاؑ ”یعنی اے اللہ! (اسے گھوڑے پر) قائم رکھو اور اسے ہدایت کرنے والا اور ہدایت یافتہ بناؤ۔ حضرت جریرؓ کہتے ہیں۔ فَمَا وَقَعْتُ عَنْ فَرَسِي بَعْدَ - یعنی میں اس کے بعد پھر کبھی گھوڑے سے نہیں گرا۔

خاتمۃ الحفاظ نے اس حدیث کی شرح میں امام حاکم سے تفصیل نقل کیا۔

۱۔ صحیح بخاری کتاب التفسیر من سورۃ البقرہ فی قوله تعالیٰ وما ننسخ ابداً ۱۲ منہ

۲۔ صحیح بخاری کتاب المغازی۔ باب ذی الخلقہ۔ ۱۲ منہ

کہ (جب) حضرت جریرؓ نے آنحضرتؐ کی خدمت میں گھوڑے پر سے گر پڑنا عرض کیا۔ تو حضورؐ نے فرمایا۔ ”نزدیک آؤ۔“ حضرت جریرؓ نزدیک ہوئے تو آپؐ نے اپنا دست مبارک ان کے سر پر رکھا اور چہرے سر اور سینے پر پھیرتے ہوئے زیر ناف تک پہنچے۔ پھر (دوبارہ) ان کے سر پر دست مبارک رکھا اور پشت پر پھیرتے ہوئے زیر کمر تک پہنچے اور پہلے کی طرح دعا دی۔ اس کے بعد حافظ ابن حجرؒ لکھتے ہیں:-

فَكَانَ ذَلِكَ لِتَبْرِكَ يَدِهِ الْمَبَارَكَةِ - ”یعنی یہ اپنے دست مبارک سے برکت دینے کے لئے تھا۔

۳۔ حدیث سوم:- مسند دارمیؒ میں حضرت ابن عباسؓ کی روایت ہے کہ ایک عورت اپنے بیٹے کو آنحضرتؐ کی خدمت میں لائی اور کہنے لگی۔ یا رسول اللہؐ میرے اس بیٹے کو جنون ہے۔ جو اسے دن کے کھانے اور رات کے کھانے کے وقت گرفت کرتا ہے۔ آنحضرتؐ نے اس کے سینہ کو مسح کیا۔ یعنی اس پر اپنا دست مبارک پھیرا اور دعا کی۔ اس لڑکے نے خوب کھل کرتے کی اور اس کے پیٹ سے ایک شے (کوئی) بلاکتے کے پلے کی شکل کی نکلی اور دوڑ گئی۔ (مشکوٰۃ صفحہ ۵۳۳)

۴۔ حدیث چہارم:- ابو الحقیق البورانؓ نے آنحضرتؐ کے جانی دشمنوں میں سے تھا۔ آنحضرتؐ کی بوجو کیا کرتا تھا اور خیبر میں جا کر اسے مرکز شرارت بنا رکھا تھا۔ قبیلہ خزرج کے غیرت مندوں نے آنحضرتؐ سے اس کی سزا دہی کی اجازت مانگی اور پانچ بہادر جن کا سردار عبد اللہ بن عتیکؓ تھا روانہ ہوئے۔ حضرت عبد اللہ بن عتیکؓ نے اس کا کام تمام کر دیا۔ واپسی پر سبھی سے پاؤں اکھڑ گیا اور پنڈلی کی ہڈی ٹوٹ گئی۔ ان کے ساتھی ان کو پٹی باندھ کر اور ان کو اٹھا کر آنحضرتؐ کی خدمت میں لے آئے۔ حضرت عبد اللہؓ کہتے ہیں۔ کہ میں نے یہ ماجرا آنحضرتؐ سے عرض کیا۔ آپؐ نے فرمایا۔ اُبْسَطْ رَجُلَكَ - ”یعنی اپنا پاؤ (سیدھا کر کے) پھیلاؤ۔ فَمَسَّحَهَا. آپؐ نے اپنے دست مبارک سے اسے مسح کیا۔ یعنی اس پر اپنا دست مبارک پھیرا۔ فَكَانَ مَا لَمْ أَشْتَكِهَا قَطُّ - یعنی تو میں ایسا صحیح سلامت ہو گیا۔ کہ مجھے اس کے متعلق کوئی تکلیف تھی ہی نہیں۔ (رداۃ البخاریؒ) ۱۷

۱۔ سیرت ابن ہشام میں بیڈ کر بالتفصیل مذکور ہے (جلد ۲ ص ۲۰۹) علی باش الرض الانف۔ ۱۲ منہ

۲۔ مشکوٰۃ باب المعجزات ص ۵۲۳، ۵۲۵، ۱۲ منہ

قاضی عیاض رحمۃ اللہ علیہ نے اپنی بے نظیر کتاب شفا میں آنحضرتؐ کے دست مبارک کی برکت سے پانی، غلہ اور کھانے میں کثرت ہو جانے کے متعلق صحیح بخاری مسلم، موطا امام مالکؒ، جامع ترمذی وغیرہ کتب حدیث سے حضرت انسؓ، حضرت جابرؓ اور حضرت ابن مسعودؓ کی روایات ذکر کی ہیں۔ جن کی نقل موجب طوالت ہے

لعاب مبارک کی برکت

لعاب (آب دہن) ایک قسم کا فضلہ ہے جو زبان کی جڑ کے نیچے کے دوسراخوں سے منہ میں آتا رہتا ہے تاکہ زبان اور منہ ہر وقت تر رہے۔ ہر چند کہ یہ ایک فضلہ ہے۔ لیکن نہایت کارآمد ہے اور چونکہ زبان کی جڑ سے پیدا ہوتا ہے اور پیغمبران خدا کی زبان وحی الہی کی ترجمان ہوتی ہے۔ اس لئے اس میں یمن و برکت ہوتی ہے۔ یہی وجہ ہے کہ تسبیح و تہلیل وغیرہ اذکار اور تلاوت قرآن مجید اور درود شریف میں مشغول رہنے اور خطبہ و تذکیر اور خلق اللہ کو ارشاد و ہدایت اور تفسیر وحدیث کی تدریس میں لگے رہنے سے بزرگان دین کے لعاب دوم میں بھی برکت پیدا ہو جاتی ہے اور ان سے بیمار شفاء پاتے ہیں۔

اس کے برخلاف جن لوگوں کی زبانیں جھوٹ۔ بیہودہ بکواس، گالی گلوچ غیبت و بدگوئی اور دیگر منکر باتوں میں لگی رہتی ہیں، ان کے لعاب میں ایک روحانی زہر پیدا ہو جاتا ہے کہ وہ دوسروں کے لئے باعث ضرر ہو جاتا ہے بلکہ ان کا سانس بھی اس سے متکلیف ہو جاتا ہے۔ جس طرح کسی کو مسوزھوں میں یا منہ کے اندرونی حصے میں کوئی طبی و خلطی بیماری ہو یا زخم کے سبب اس میں پیپ پڑ گئی ہو۔ تو اس کا لعاب دوسروں کے لئے موجب حدوثِ مرض ہو جاتا ہے۔ بلکہ اس کا سانس بھی خطرناک ہو جاتا ہے۔

۱۔ شفاء قاضی عیاضؒ مطبوعہ قسطنطنیہ جلد اول ص ۲۴۰ سے ص ۲۴۶ تک ۱۲۴ھ

۲۔ متفاد از مفرح القلوب شرح قانونیہ مقالہ دوم ص ۱۱۳-۱۲۴ھ

۳۔ یہ امور اس کثرت سے مشاہدہ میں آتے رہتے ہیں کہ انکار کی گنجائش نہیں۔ ۱۲۴ھ

اس تمہید کو سمجھ جانے کے بعد احادیث ذیل کو مطالعہ فرمائیں:-

پہلی حدیث:- جنگ خیبر کے موقع پر آنحضرتؐ نے حضرت علی مرتضیٰؓ کو جھنڈا دینے کے لئے یاد فرمایا۔ صحابہؓ نے عرض کیا۔ هُوَ يَارَسُوْلَ اللّٰهِ يَشْتَكِي عَيْنَيْهِ۔ یعنی حضور ان کی آنکھوں میں تکلیف ہے۔ آپؐ نے ان کو بلوایا۔ فَبَصَقَ رَسُوْلُ اللّٰهِ صَلَّى اللّٰهُ عَلَيْهِ وَسَلَّمَ فِي عَيْنَيْهِ۔ (یعنی) آنحضرتؐ نے ان کی دونوں آنکھوں میں تھوکا۔ فَبَرَاءَ حَتَّى كَانَتْ لَمْ يَكُنْ بِهِ وَجَعٌ (یعنی) پس آپ کو عافیت ہو گئی۔ گویا کہ آپ کو کوئی تکلیف و بیماری تھی ہی نہیں۔ (متفق علیہ صحیحاً)

دوسری حدیث:- صحیح بخاری میں یزید بن ابی عبید کی روایت ہے کہ میں نے حضرت سلمہ بن اکوع (صحابیؓ) کی پنڈلی پر ضرب کا نشان دیکھا۔ میں نے پوچھا اے ابو سلمہ! یہ ضرب کیسی ہے؟ فرمایا یہ وہ ضرب ہے جو مجھے خیبر (کی لڑائی) کے دن لگی تھی۔ جس پر لوگ کہتے تھے کہ سلمہ مر گیا۔ میں رسول اللہؐ کی خدمت میں حاضر ہوا۔ تو آپؐ نے اس پر تین دفعہ تھوکا۔ پھر مجھے اس ساعت تک شکایت نہیں ہوئی۔ (مشکوٰۃ صفحہ ۵۲۲)

حضور کے پسینہ میں خوشبو

پسینہ ہضم رابع کا فضلہ ہے۔ جس سے رقیق مواد خارج ہوتے ہیں اور وہ بدبودار ہوتا ہے۔ لیکن صیب خدا ﷺ کا پسینہ بھی خوشبودار تھا۔ چنانچہ مشکوٰۃ شریف میں بخاری و مسلم کی متفق علیہ روایت سے منقول ہے کہ حضورؐ کبھی اپنے خادم خاص حضرت انسؓ کے گھر جاتے تو ان کی والدہ حضرت ام سلمہؓ آپؐ کے لئے چمڑے کا بستر بچھا دیتیں۔ اور آپ اس

۱۔ مشکوٰۃ ص ۵۵۵، ۵۵۶ باب مناقب علی بن ابی طالبؓ ۱۲۴ھ

پر قیلولہ فرماتے۔ آنحضرتؐ کو پسینہ زیادہ آتا تھا حضرت ام سلیمؓ حضورؐ کے پسینہ کو ایک شیشی میں لے لیتیں اور کسی دوسری خوشبو میں ملا کر اپنے پاس رکھتیں (اور نبیؐ دہن یا لڑکیوں کو بطور تحفہ دیتیں) آنحضرتؐ نے (ایک دن) دریافت کیا۔ ام سلیمؓ! یہ کیا؟ (کرتی ہو) اس نے عرض کیا حضور! (میرے ماں باپ آپ پر سے قربان ہوں) ہم اسے دوسری خوشبو میں ملا دیتی ہیں تو وہ بہت عمدہ (قسم کی) خوشبو ہو جاتی ہے اور ایک روایت میں ہے کہ انہوں نے عرض کیا یا رسول اللہ ﷺ ہم اس سے اپنے بچوں کے لئے برکت کی امید رکھتی ہیں۔ آپؐ نے فرمایا اصبحت یعنی ام سلیمؓ تو نے ٹھیک کیا۔ (متفق علیہ)

۲۔ آنحضرتؐ کے خادم خاص حضرت انسؓ سے مروی ہے کہ آنحضرتؐ کی رنگت نہایت روشن تھی اور آپؐ کے پسینہ (کے قطرے) گویا کہ موتی (کے دانے) تھے چلنے کے وقت کچھ آگے کو جھک کر چلتے اور میں نے کوئی ریشم یا پٹ آپؐ کی ہتھیلی مبارک سے زیادہ نرم نہیں چھوا اور نہ کوئی کستوری نہ منبر۔ آپؐ کے (جسد مبارک) کی خوشبو سے زیادہ خوشبو دار سونگھی۔ (متفق علیہ) (مشکوٰۃ صفحہ ۵۰۸، ۵۰۹)

۳۔ صحیح مسلم میں حضرت جابر بن سمرہؓ سے روایت ہے کہ میں نے آنحضرتؐ کے ساتھ پیشین (ظہر) کی نماز پڑھی۔ آپؐ (مسجد سے) گھر کو نکلے۔ تو میں بھی حضورؐ کے ساتھ ہی نکلا۔ سامنے سے آپؐ کو (رستہ میں) چند بچے آتے ہوئے ملے۔ آپؐ نے (بکمال شفقت و محبت) ایک ایک کے چہرے پر دست مبارک پھیرا اور میرے چہرے پر بھی پھیرا۔ میں نے آپؐ کے دست مبارک کی ٹھنڈک اور خوشبو ایسی پائی۔ کہ گویا آپؐ نے اپنا ہاتھ مبارک کسی عطار کے ڈبے سے نکالا ہے۔ (مشکوٰۃ صفحہ ۵۰۹)

۴۔ اسی طرح جامع ترمذی میں حضرت جابرؓ سے مروی ہے کہ آنحضرتؐ جس رستے سے

۱۔ یہ صحت مزاج اور قوت بدن کی علامت ہے۔ ۱۲۔

۲۔ یعنی اس کی صفت و صنف ہی اور ہو جاتی ہے۔ ۱۲۔

۳۔ صحیحین کی روایات کو جمع کر کے بطور حاصل مطلب کے لکھا ہے۔ ۱۲۔

چلتے تھے۔ آپؐ کے بعد کا چلنے والا پہچان لیتا تھا کی حضورؐ اس رستے سے گزرے ہیں۔ آپؐ کی خوشبو کی وجہ سے۔“ (مشکوٰۃ صفحہ ۵۰۹)

(الغرض حضور انور ﷺ سر اپا برکت تھے اور سب انبیاء علیہم السلام اللہ تعالیٰ کی وحی کے سبب ہرام میں یمن و برکت والے ہوتے ہیں۔ چنانچہ حضرت عیسیٰؑ کی زبانی نقل کیا کہ انہوں نے آغوشِ مادر میں کہا۔ وَجَعَلَنِي مُبَارَكًا اَيْنَمَا كُنْتُ۔ یعنی اللہ تعالیٰ نے مجھ کو صاحبِ برکت بنایا ہے۔ جہاں کہیں میں ہوں۔ (زمین پر یا آسمان پر۔ سفر میں یا حضر میں) اور حضرت ابراہیم و اسحاق (علیہما السلام) کے حق میں فرمایا:۔ وَبَارَكْنَا عَلَيْهِ وَعَلَىٰ اٰسٰخٰق۔ (صافات پ ۲۳) یعنی ”ہم نے برکت رکھی اس پر یعنی ابراہیمؑ پر اور اسحاقؑ پر (بھی)۔“

اور اہل صلاحیت کے دم قدم کی برکت سے بیماریوں اور آفتوں کا دور ہونا اور بارشوں کا بوقتِ ضرورت برسنے اور رزق و مال میں افزائشِ احادیث صحیحہ مرفوعہ اور آثارِ صحابہ اور دیگر بزرگانِ دین کے واقعات سے ثابت ہے اور یہ متواترات کی جنس سے ہے اس سے انکار کی گنجائش نہیں۔ هٰذَا وَاللّٰهُ الْهَادِي۔

اسی طرح اللہ تعالیٰ نے اپنے پاک کلام قرآن مجید کی نسبت فرمایا:۔

كِتَابٌ اَنْزَلْنَاهُ اِلَيْكَ مُبَارَكٌ۔ (ص پ ۲۳) یعنی (اے پیغمبر!) ہم نے (یہ) برکت والی کتاب آپؐ کی طرف اتاری ہے۔“

نیز فرمایا:۔ وَهٰذَا ذِكْرٌ مُّبَارَكٌ اَنْزَلْنَاهُ (انبیاء پ ۱۷) یعنی یہ برکت والا ذکر (صحیح نامہ) ہے، جسے ہم نے مقامِ عظمت سے اتارا ہے۔“

نیز فرمایا:۔ وَهٰذَا كِتَابٌ اَنْزَلْنَاهُ مُبَارَكٌ۔ (انعام پ ۷) یعنی یہ کتابِ برکت

والی کتاب ہے، جسے ہم نے (مقام عظمت سے) نازل کیا ہے۔

الغرض یہ برکت والی کتاب حضورؐ کے قلب پاک پر اتاری گئی جیسا کہ فرمایا:-

فَإِنَّهُ نَزَّلَهُ عَلَيَّ قَلْبِكَ بِإِذْنِ اللَّهِ (بقرہ پ ۱)

”یعنی حضرت جبرئیلؑ تو یہ قرآن آپؐ کے قلب پر اللہ تعالیٰ کے حکم سے لے کر آئے ہیں، (پھر ان کی دشمنی کے کیا معنی؟)

نیز فرمایا:- نَزَلَ بِهِ الرُّوحُ الْأَمِينُ عَلَيَّ قَلْبِكَ (الشعرا پ ۱۹) یعنی ”(اے پیغمبر!) آپؐ کے قلب پر اس قرآن کو الروح الامین لیکر آئے ہیں۔“

ان آیات سے واضح ہو گیا کہ حضورؐ کا قلب فیوض و برکات رحمانیہ کا خزانہ اور انوار و اسرار ربانیہ کا گنجینہ ہے۔ جس کسی کو حضرت عبداللہ بن عباسؓ وغیرہ کی طرح اس سے اتصال و انضمام نصیب ہو گیا۔ اس کا سینہ نور و سیکندہ سے بھر گیا اور جس کسی پر آپؐ کی نظر کرم پڑ گئی۔ اس کا دل خدا کی طرف متوجہ ہو گیا۔

چنانچہ تفسیر سراج منیر میں امام خطیب شریبیؒ آیت ویریکھم (جمعہ پ ۲۸) کے ضمن میں فرماتے ہیں:-

وَيُزَكِّيهِمْ (یعنی یہ نبی امی (صلعم) پاک کرتا ہے۔ ان کو شرک اور رذیلے اخلاق اور ٹیڑھے عقائد سے اور آنحضرتؐ کا یہ تزکیہ اپنی حیات طیبہ میں ان لوگوں کی طرف نظر (کرم)

کرنے اور ان کو علم دین کے سکھانے اور ان پر قرآن شریف کے تلاوت کرنے سے تھا۔

پس کبھی ایسا بھی ہوتا کہ آپؐ کسی انسان کی طرف نظر محبت سے دیکھتے تو اللہ تعالیٰ اس کی

قابلیتوں کے موافق اور ان امور کے مطابق جن کی نسبت اللہ تعالیٰ نے عالم قضا و قدر میں

مقرر رکھا ہے۔“ کہ وہ عالم اسباب میں مہیا ہوں۔ اس شخص کا تزکیہ کرویتا۔ پس وہ شخص

آپؐ کا نہایت درجے کا عاشق (صادق) اور آپؐ کی اتباع (پیروی) کو اچھی طرح سے

لازم پکڑنے والا اور اللہ کی کتاب اور آپؐ کی سنت میں نہایت درجہ کا راسخ و پختہ ہو جاتا۔

(انتہی مترجم)

یہ اثر بالمشافہ ان ارباب عقیدت پر تھا۔ جن کو اللہ تعالیٰ نے آپؐ کی پاک صحبت

کے لئے منتخب کر لیا تھا اور اب بعد وفات شریف کے آپؐ کے انوار کی برکت کے لئے اللہ کی

کتاب تو وہی ہے اور آپؐ کے نفس طیبہ کی بجائے آپؐ کے انفاس طیبہ ہیں۔ جو آپؐ کے

علمی اور تعلیمی فیوض و برکات کے حامل ہیں اور وہ اسفار حدیث میں مکتوب ہیں۔ ان پر

اعتقاد رکھنا اور ان کے مطابق عمل کر کے اپنے قلب کو پاک صاف کرنا نزول برکات کا

موجب ہے اور جو لوگ شب و روز آپؐ کے آثار و احادیث طیبہ کا مشغل و ذکر رکھتے ہیں۔ ان

کو آپؐ کی معنوی صحبت کا رتبہ ملتا ہے۔ چنانچہ اسی معنی میں کہا گیا ہے۔

أَهْلُ الْحَدِيثِ هُمُ أَهْلُ النَّبِيِّ وَإِنْ

لَمْ يَصْحَبُوا نَفْسَهُ انْفَاسَهُ صَحَبُوا

۱۔ نفس کی سکون کے ساتھ بروزن نفس۔ بمعنی تن و ذات اس کی جمع نفوس آتی ہے اور نفس کے فخر

کے ساتھ بروزن فرس بمعنی دم سانس، اس کی جمع انفاس آتی ہے (صراح متنبی الارب) حاصل اس شعر کا

یہ ہے کہ اہل حدیث کو اگرچہ بعد زمانہ کے سب پیغمبر صلی اللہ علیہ والہ وسلم کے جسد مبارک کی معاجرت

حاصل نہیں ہو سکی۔ لیکن آپؐ کے انفاس طیبہ سے پیدا شدہ کلام یعنی احادیث شریفہ سے تو صحبت حاصل

ہے کہ وہ آپؐ کے ارشادات کی برکات کے حامل ہیں۔ اَللّٰهُمَّ اجْعَلْنَا مِنْهُمْ ۱۲۔

یعنی اہل حدیث۔ نبی کریمؐ کے اہل ہیں۔ اگرچہ انہوں نے آپؐ کی ذات گرامی کی صحبت کا شرف نہیں پایا۔ لیکن آپؐ کے انفاس طیبہ کی صحبت تو حاصل ہے۔“

حضرت شاہ عبداللہ مجددیؒ المعروف شاہ غلام علی صاحبؒ مقامات مظہری میں ضمن ذکر حاجی محمد افضلؒ صاحبؒ سیالکوٹی حضرت مرزا مظہر جانجاناں شہید کا قول نقل فرماتے ہیں۔

حضرت (مرزا جان جاناں) صاحب فرماتے تھے کہ اگرچہ میں نے حضرت (حاجی محمد افضل) صاحب سے بظاہر (سلوک فقر) کا استفادہ نہیں کیا۔ لیکن حدیث شریف کے سبق کے ضمن میں آپ کے باطن شریف سے فیوض فائض ہوتے تھے اور عرض نسبت میں توت پختی تھی۔ حضرت (حاجی) صاحب کو

حدیث شریف کے بیان میں رسول اللہ صلی اللہ علیہ والہ وسلم کی نسبت میں استغراق ہو جاتا تھا اور بہت سے انوار و برکات ظاہر ہوتے تھے گویا کہ معنوی طور پر پیغمبر خدا صلی اللہ علیہ والہ وسلم کی صحبت حاصل ہو جاتی تھی۔ ائح (مقامات مظہری)

الغرض حضور اکرم ﷺ چشمہ فیض و برکت ہیں اور آپ کا فیض بوجہ آپ کے خاتم النبیین ہونے کے باقیام دنیا جاری ہے اور ان فیوض کے حصول کے ذرائع قرآن و حدیث کی اتباع اور محدثین عظام کی صحبت ہے قرآن و حدیث تو اصل منبع و مخزن شریعت ہیں اور محدثین و اولیاء اللہ آنحضرت کے علوم و اعمال کے محافظ و رہنما ہیں۔ بس ان کی رہنمائی میں سیدھے چلے جاؤ اور دائیں بائیں نہ دیکھو۔ پھر اللہ تعالیٰ کے فضل سے اپنی محبت بھر شرہ پالو گے۔ حضرت مرزا مظہر جان جاناں فرماتے ہیں:-

اللہ تعالیٰ طبعیت مراد رعایت اعتدال آفریدہ است، و در طبعیت من رغبت اتباع سنت نبوی صلی اللہ علیہ والہ وسلم و دیت نہادہ۔ (مقامات مظہری صفحہ ۱۶)

۱۔ حاجی محمد افضل صاحب سیالکوٹی اکابرین سے تھے۔ اپنے وطن سیالکوٹ سے دہلی میں وطن پذیر ہو گئے اور وہیں وفات پائی۔ آپ کا مزار حضرت خواجہ باقی باللہ کے مزار پر انوار سے متصل ہے۔ حدیث میں حضرت مرزا مظہر جان جاناں کے علاوہ حضرت شاہ ولی اللہ صاحب کے بھی استاد ہیں۔ آپ نے شیخ سالم بن عبداللہ بصریؒ ثم اہمی سے مکہ شریف میں علم حدیث حاصل کیا۔ علاوہ علوم ظاہری کے باطنی کمالات میں بھی کامل تھے۔ ان کے کچھ کچھ حالات مقامات مظہری کے فصل سوم میں مذکور ہیں۔ رحمہ اللہ ۱۲۱۷ھ۔

۲۔ حضرات صوفیائے کرام کے نزدیک نسبت سے مراد خدا تعالیٰ سے ارتباط قلب کا نام ہے اور وہ اس کا نام یکینہ اور نور بھی رکھتے ہیں۔ مستقداً از رسالہ القول الجلیل معصفہ شاہ ولی اللہ صاحب ۱۲۱۷ھ۔

روحانی استعداد میں ترقی:- روحانی ترقی کی صورت یہ ہے کہ روح میں جذب الی اللہ کی صفت حاصل ہو جائے اور یہ بات دائمی توجہ الی اللہ اور کثرت ذکر سے حاصل ہوتی ہے۔ حضرت شاہ ولی اللہ صاحب حقیقت نسبت کے بیان میں فرماتے ہیں۔

اس کی تفصیل اس طرح ہے کہ جب بندہ طاعات اور طہارت اور اذکار پر پختگی کرتا ہے تو اس کو ایک صفت حاصل ہوتی ہے جس کا قیام نفس ناطقہ میں ہوتا ہے اور اس توجہ کا ملکہ راسخ پیدا ہو جاتا ہے۔ (اتھی مترجماً القول الجلیل)

پھر حضرت شاہ صاحب اس شبہ کا حل کہ متاخرین صوفیہ کا طریق ذکر صحابہ و تابعین سے منقول نہیں ہے یوں کرتے ہیں:-

میرے نزدیک ظن غالب یہ ہے کہ حضرات صحابہ اور تابعین سیکینہ یعنی نسبت کو اور ہی طریقوں سے حاصل کرتے تھے۔ سو مجملہ انکے مواظبت (پختگی) ہے۔ صلوات اور تسبیحات پر خلوت میں خشوع اور خضوع کی شرط کے ساتھ اور مجملہ ان کے مواظبت ہے طہارت پر اور لذتوں کی توڑنے والی (موت) کی یاد پر، اور (یاد کرنا) اسکو جو حق تعالیٰ نے مطیعوں کے واسطے ثواب تیار کر رکھا ہے نیز (یاد کرنا اس کو جو نافرمانوں) (گنہگاروں) کے لئے عذاب معین کر رکھا ہے تو اس مواظبت اور یاد سے لذات حسیہ سے جدائی اور انقطاع ہو جاتا ہے اور مجملہ ان کے مواظبت ہے قرآن مجید کی تلاوت پر اور اس کے معانی میں تدبر کرنے پر اور واعظین کی پند و معظت سننے پر اور ان احادیث کے سننے سمجھنے پر جن سے دل نرم ہو جاتے ہیں۔ حاصل کلام یہ کہ (صحابہ اور تابعین) اشیائے مذکورہ پر مدت دراز تک (پختگی سے) مواظبت کرتے تھے۔ پس ان کو اس سے ملکہ راسخ اور ہیبت نفسانیہ حاصل ہو جاتی تھی۔ پھر باقی تمام عمر تک اسکی محافظت کرتے تھے۔ (کہ متاع بے بہا کہیں ضائع نہ ہو جائے) اور یہ معنی متواتر ہے رسول کریم ﷺ سے ہمارے مشائخ کے طریق سے، اس میں کسی قسم کا

شک نہیں ہے اگرچہ رنگ مختلف ہیں اور حاصل کرنے کے طریقے جدا جدا ہیں۔
مولینا خرم علی صاحب القول الجلیل کے ترجمہ شفاء العلمین میں اس عبارت کے ترجمہ کے بعد فرماتے ہیں:-

خلاصہ جواب یہ ہے کہ جس امر کے واسطے اولیائے طریقت رضی اللہ عنہم نے یہ اشغال مقرر کئے ہیں۔ وہ زبان رسالت سے اب تک برابر چلا آیا ہے۔ گو طریق اس کی تحصیل کے مختلف ہیں۔ توفی الواقع اولیائے طریقت مجتہدین شریعت کے مانند ہوئے۔

یہ عاجز خاکپائے حضرات بزرگان دین کہتا ہے کہ کثرتِ ذکر اور تسبیحات اور تلاوتِ قرآن مجید پر مواصلت کی تاکید و ترغیب قرآن مجید اور حدیث شریف میں بکثرت ہے۔ ہم اپنے قارئین کے لئے بعض مقامات مع ترجمہ اور تشریحات کے نقل کرتے ہیں۔
حق تعالیٰ نے سورہ احزاب پارہ ۲۲ میں فرمایا:-

يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا وَسَبِّحُوهُ بُكْرَةً وَأَصِيلًا

اے لوگو! جو ایمان لائے ہو (تمہارے ایمان کا مقتضی یہ ہے کہ) تم خدا کو بہت بہت یاد کیا کرو اور تسبیح پڑھتے رہا کرو اس کی صبح و شام۔ (تاکہ ان ہر دو اوقات میں تسبیح کرنے سے ان کے درمیانی اوقات یعنی باقی دن اور رات میں بھی کثرتِ تسبیحات کا اثر جاری و ساری رہے کیونکہ اللہ تعالیٰ کے ذکر اور تسبیحات سے نورِ قلب اور تصفیہ و تزکیہ باطن حاصل ہوتا ہے۔
پھر فرمایا:-

هُوَ الَّذِي يُضِلُّ عَلَيْكُمْ وَمَلَأَ نَفْسَكُمْ لِيُخْرِجَكُمْ مِنَ الظُّلُمَاتِ إِلَى النُّورِ

وَكَانَ بِالْمُؤْمِنِينَ رَحِيمًا

اللہ تعالیٰ وہ ذات ہے جو تم پر (دائماً) برکات نازل کرتا رہتا ہے اور فرشتے بھی تمہارے لئے مغفرت و رحمت کی دعائیں کرتے رہتے ہیں۔ تاکہ (اللہ تعالیٰ) تم کو

(کفر و شرک اور بدعات و توہمات اور معاصی و شبہات اور ناپاک اخلاق و عادات اور نفسانی حجابات کی) ظلمتوں سے نکال کر ایمان و اتباع سنت اور طاعات و خیرات اور کشف و مشاہدات کی) روشنی میں لے آئے۔ اور وہ مومنوں پر (تو خصوصیت سے) مہربان ہے چنانچہ قیامت کے دن اور بھی لطف و کرم کرے گا کہ ان ذاکرین و مسکین کو اس کے دربار سے سلام کا تحفہ ملے گا جو ہر طرح کی آفت سے سلامتی کا ضامن ہوگا۔ چنانچہ اس کے بعد فرمایا:-

تَحِيَّتُهُمْ يَوْمَ يَلْقَوْنَهُ سَلَامٌ ۗ أَلَيْسَ جَسَدًا (یہ مومن) اس کی ملاقات کریں گے تو ان کا تحفہ سلام ہوگا اور مزید برآں یہ کہ وَأَعَدَّ لَهُمْ أَجْرًا كَرِيمًا۔ (احزاب پ ۲۲) یعنی اور تیار کر رکھا ہے ان کے لئے اجر نہایت عزت و قدر والا۔

ذکرِ کثیر

احادیث و آیات سے ثابت ہے کہ فرشتوں کی پیدائش نور سے ہے ان کا مایہ حیات ذکرِ خدا ہے تسبیحات ان کا دن رات کا شغل ہے نہ وہ اس سے تھکتے ہیں نہ اکتاتے ہیں انسانِ خاکی ہے پھر سرکشِ نفس بھی اس پر سوار ہے۔ سفلیات میں گرنا اس کا کام ہے اسلئے اس خاک کے پتلے کو نورانی لوگوں سے مناسبت و مشابہت تب حاصل ہو۔ جب وہ روزانہ مشق اور دائمی ریاضت سے ممنوعِ نفسانی خواہشوں سے تو بالکل پاک ہو جائے اور مباحات میں تقلیل (کمی) کر کے نفس کے اضطراب اور نفسانی خواہشوں کی کشمکش سے سلامت رہے اور سکون خاطر اور فراغِ قلب سے اپنے اوقات کو طاعات و ذکرِ خدا سے معمور رکھے اور یقین جانیے کہ قلب کی حقیقی طمانیت تو بس ذکرِ خدا میں ہے اگر کسی کا دل اس کے سوا کسی اور چیز سے مانوس ہو گیا اور وہ سمجھتا ہے کہ میں اس حالت میں مطمئن ہوں تو یہ اس کی نادانی ہے جیسے کہ بچوں کا کھیل یا کھلونے سے سکون و قرار ہو جاتا ہے۔ اسی طرح دنیا دار جو ذکرِ خدا کی لذت سے آشنا ہیں۔ وہ امور دنیا اور اس نہ رہنے والی زندگی کی لذت میں اپنا سکون و قرار سمجھ لیتے ہیں۔ اسی معنی میں فرمایا:-

إِنَّ الَّذِينَ لَا يَرْجُونَ لِقَاءَ نَا وَرَضُوا بِالْحَيَاةِ الدُّنْيَا وَاطْمَأَنَّنُوا بِهَا وَالَّذِينَ هُمْ عَنْ آيَاتِنَا غَافِلُونَ. أُولَئِكَ مَا لَهُمْ النَّارُ بِمَا كَانُوا يَكْسِبُونَ۔ (یونس پ ۱۱)

”یعنی جو لوگ ہماری ملاقات کا ڈر نہیں رکھتے اور دنیوی زندگی پر راضی ہو گئے اور اسی سے مطمئن ہو گئے اور وہ ہمارے احکام سے غافل ہو گئے ہیں۔ کچھ شک نہیں کہ ان کا ٹھکانا جہنم میں ہوگا۔ اس کمائی کے بدلے جو وہ کرتے رہے۔“

اور خدا یا دو لوگوں کی نسبت فرمایا:-

الَّذِينَ آمَنُوا وَتَطْمَئِنُّ قُلُوبُهُمْ بِذِكْرِ اللَّهِ أَلَا بِذِكْرِ اللَّهِ تَطْمَئِنُّ الْقُلُوبُ - (رعد پ ۱۳) ”یعنی خدا کی طرف وہ لوگ رجوع لاتے ہیں۔ جو ایمان لے آتے ہیں اور خدا کے ذکر سے ان کے دل قرار پکڑتے ہیں۔ سن رکھو کہ دلوں کو اطمینان (حقیقی) صرف یادِ خدا ہی سے ملتا ہے۔“

حاصل مطلب یہ کہ امور دنیا میں کمی کر کے ذکر خدا کے لئے فراغت حاصل کی جائے اور اطمینان قلب اور سکون خاطر سے خدا کو یاد کیا جائے اور مشق روزانہ اور دائمی چاہیے کیونکہ ناغموں سے استعداد ناقص رہتی ہے اور کمال حاصل نہیں ہوتا۔ حضرت عائشہ صدیقہ فرماتی ہیں کہ حضور ﷺ نے فرمایا:-

أَحَبُّ الْأَعْمَالِ إِلَى اللَّهِ أَدْوَمُهَا وَإِنْ قُلَّ - متفق علیہ (مشکوٰۃ صفحہ ۱۰۲)

(یعنی) حضور نے فرمایا کہ خدا کے نزدیک سب سے پیارے اعمال وہ ہیں جو دائمی ہوں۔ اگر چہ تھوڑے ہی ہوں۔“

اسی لئے ذکر خدا کے حکم یا ترغیب کے ساتھ قرآن شریف میں کثیرو کا لفظ بکثرت وارد ہے۔ ملاحظہ ہوں آیات ذیل:-

۱- حضرت یحییٰؑ کی ولادت کی بشارت کے سلسلہ میں حضرت زکریا کو حکم دیا۔

وَإِذْ نَادَىٰ رَبُّكَ كَثِيرًا - (آل عمران پ ۳)

۲- جہاد میں دشمنوں کے مقابلہ میں ڈٹے رہنے کے ساتھ یاد الہی میں مشغول رہنے کا حکم دیا۔ وَاذْكُرُوا لِلَّهِ كَثِيرًا (انفال پ ۱۰) یعنی یاد کرتے رہو خدا کو بہت بہت۔

۳- حضرت موسیٰؑ نے حضرت ہارون کو معاون بنانے کے سلسلے میں عرض کیا تھا۔ کہ

نُسَبِحُكَ كَثِيرًا وَنَذْكُرُكَ كَثِيرًا (ط پ ۱۶) یعنی ہم دونوں مل کر تسبیح کریں تیری بہت بہت اور یاد کریں تجھ کو بہت بہت۔

۴- مساجد کی شان میں فرمایا۔ وَمَسَاجِدُ يُذْكَرُ فِيهَا اسْمُ اللَّهِ كَثِيرًا (حج پ ۱۷) یعنی مسجدیں جن میں خدا کا نام بہت بہت یاد کیا جاتا ہے۔

۵- ایماندار اور نیکو کار شاعروں کے وصف میں فرمایا۔ وَذَكَرُوا لِلَّهِ كَثِيرًا (شعراء پ ۱۶) یعنی یاد کرتے ہیں وہ خدا کو بہت بہت۔“

۶- اتباع سنت کے سلسلے میں مومنوں کی شان میں فرمایا۔ وَذَكَرُوا لِلَّهِ كَثِيرًا - (احزاب پ ۲۲) یعنی مومن تسبیح سنت ہو کر یاد کرنا چاہیے خدا کو بہت بہت۔

۷- مومنوں کے اوصاف میں فرمایا۔ وَالذَّاكِرِينَ لِلَّهِ كَثِيرًا وَالذَّاكِرَاتِ (احزاب پ ۲۲) یعنی وہ مرد اور عورتیں جو یاد کرتے ہیں خدا کو بہت بہت۔

۸- مومنوں کو یاد خدا کے حکم خصوصی میں فرمایا:- يَا أَيُّهَا الَّذِينَ آمَنُوا اذْكُرُوا اللَّهَ ذِكْرًا كَثِيرًا - (احزاب پ ۲۲) یعنی اے مومنو! یاد کیا کرو اللہ تعالیٰ کو بہت بہت۔

۹- نماز جمعہ کے بعد دنیا کے کاموں میں لگ جانے پر بھی یاد خدا کا حکم دیا۔ وَإِذْ كُنَّا لِلَّهِ كَثِيرًا (الجمعة پ ۱۸) یعنی یاد کیا کرو خدا کو بہت بہت۔“

قرآن شریف میں ان نو مقامات پر ذکر خدا کے ساتھ کثیرا کا لفظ وارد ہے۔ اس سے صاف ظاہر ہے کہ خدا تعالیٰ کو اپنا ذکر کثیر مطلوب ہے اور ذکر قلیل اسے پسند نہیں۔

چنانچہ منافقوں کی حالت یوں بیان فرمائی۔

وَلَا يَذْكُرُونَ اللَّهَ إِلَّا قَلِيلًا مُّذَبِّذِينَ بَيْنَ ذَلِكَ - (النساء ۵) یعنی منافق نہیں یاد کرتے خدا تعالیٰ کو مگر تھوڑا۔

سابقاً حضرت شاہ ولی اللہ صاحب کے کلام سے بھی گذر چکا ہے اور اس عاجز نے بھی برکات محمدیہ کے سلسلہ کی سب سے پہلی تصنیف قنوتِ نوازل واذکارِ مسنونہ۔ (طبع اول) میں بالتصریح لکھ دیا تھا۔ ”قرآن وحدیث کی تصریحات و اشارات اور بزرگان دین کے تجربات سے اس عاجز نے قربِ نوافل میں سب سے زیادہ موثر چار چیزوں کو پایا۔“

اول	دوم	سوم	چہارم
نماز تہجد	تلاوت قرآن مجید	کثرت درود شریف	کثرت استغفار

”پس جملہ ارادت مند احباب ان ہر چہار کو (عملی طور پر) اپنے اوپر گردانیں۔ اگر پہلے طبیعت پر بوجھ پڑے تو اتنا نہ جائیں۔ بغیر ریاضت و مشقت کے کوئی کام پورا نہیں ہو سکتا۔ اگر بالفرض رات کو ناغہ ہو جائے تو دن کو اور دن کو ہو جائے تو رات کو پورا کر لیں۔

پھر صفحہ ۱۴ پر پانچویں چیز تسبیحات بھی لکھی ہیں اور اب چھٹی چیز تہلیل (لَا إِلَهَ إِلَّا اللَّهُ) بھی لکھتا ہوں۔ کیونکہ حدیث پاک میں اسے افضل الذکر کہا گیا ہے۔ (مشکوٰۃ شریف)

سو نماز تہجد کے متعلق ایک مستقل اور جامع رسالہ بنام نماز تہجد مدت سے شائع ہو چکا ہے۔ اسی طرح تلاوت قرآن مجید کے متعلق بھی بہت جامع اور بے نظیر رسالہ بنام تلاوت الایمان تلاوت القرآن چھپ چکا ہے۔ اب اس مقام پر خدا کی توفیق سے استغفار و تسبیحات و تہلیلات وغیرہ کا ذکر کیا جاتا ہے۔ وَاللَّهُ الْمُؤْتِقُ۔

۱۔ یہ کتاب موجود نہیں ہے۔ ۲۔ یہ کتاب ادارہ التبلیغ نظام آباد سے مل سکتی ہے۔ ”ادارہ“

استغفار

جمعے بدرت گریہ و آہ آوردند جمعے ہمہ دیدہ و نگاہ آوردند!!

جمعے شنیدند آوازہ عفو ترا رفتند و جہاں جہاں گناہ آوردند

استغفار:- باب استغفار ہے، مادہ غفر سے۔ اس کے معنی ہیں لغزشوں اور خطاؤں کی بخشش و پردہ پوشی چاہنا۔ چنانچہ صراح میں ہے۔ استغفار ”آمرزش خواستن۔“ خطیات چھوٹی بھی ہوتی ہیں اور بڑی بھی عمد اور ارادہ سے بھی کی جاتی ہیں اور بھول سے غلطی سے بھی ہو جاتی ہیں۔ کسی خاص اثر سے متاثر ہو کر بھی کی جاتی ہیں اور دلیری اور بیباکی اور ضد و عناد سے بھی ان کا ارتکاب کیا جاتا ہے۔ غرض مختلف حالتوں اور مختلف صورتوں میں انسان سے ایسے افعال سرزد ہو جاتے ہیں۔ جو مناسب نہیں ہوتے۔ پھر اس نامناسبیت کے بھی کئی پہلو ہیں۔ بعض امر شرع کی رو سے نامناسب بلکہ ممنوع ہیں اور بعض شرعاً تو نادرست نہیں۔ لیکن تقاضائے وقت اور مصلحت کے خلاف ہیں بعض اخلاقاً مذموم ہیں اور بعض سوسائٹی کے لحاظ سے ناموزوں ہیں اور بعض ایسے بھی ہیں کہ ایک حالت میں تو نامناسب ہیں لیکن دوسری جہت سے بالکل با مصلحت بلکہ ضروری ہو جاتے ہیں اور بعض وقت اشخاص کے رو سے بھی مناسب و نامناسب کا حکم لگ جاتا ہے۔ عوام عموماً بازاروں میں اٹھتے بیٹھتے، چلتے پھرتے کھاتے پیتے شور و غوغا کرتے رہتے ہیں ان کی نسبت ان باتوں کی پرواہ نہیں کی جاتی۔ لیکن اگر یہی حرکات خواص سے سرزد ہوں تو ان کے وقار و منصب کے خلاف سمجھا جاتا ہے۔ غرض اس کا طول و عرض بہت وسیع ہے اور اس کی شقیں بکثرت ہیں جن کی بنا پر اس کی تقسیم صغیرہ و کبیرہ اور خطا و عمد اور سہو و نسیان اور اقرار و عناد میں کی گئی ہے اور پھر اس پر پشیمان و شرمندہ ہونے یا اس پر ضد و اصرار کرنے کی وجہ سے ان کا حکم بھی الگ الگ رکھنا پڑتا ہے ان سب

۱۔ یعنی بے ضرورت۔ ۱۴

حالتوں کا جامع علاج استغفار ہے۔ اس سے طبیعت میں تواضع و انکساری پیدا ہوتی ہے اور غرور و نخوت اور کبر و عنوت دور ہو جاتی ہے۔ اس لئے استغفار کا وظیفہ صرف گنہگاروں۔ سیاہ کاروں اور خطا کاروں ہی کے لئے ہی نہیں بلکہ خدا کے مقرب و پاکہا بندے اسے بدل و جان کثرت سے رنتے رہتے ہیں۔ بلکہ گنہگار تو بوجہ دل کی سیاہی کے اس پر مشکل سے عمل کرتے ہیں۔ محض عقل و ذہن سے نہیں۔ بلکہ نظر و مشاہدہ سے، حقیقی نیکوں اور بدوں کے حالات کو دیکھو۔ تو ان میں نمایاں امتیاز پاؤ گے۔ قرآن شریف میں عام طور پر استغفار کرنا نیک لوگوں کا شعار کہا گیا ہے اور متمدن سرکشوں کا کام ضد اور اصرار بتایا گیا ہے۔ آیات ذیل سے یہ بات واضح ہو جائیگی۔

الَّذِينَ يَقُولُونَ رَبَّنَا إِنَّا أَمْنَا فَاغْفِرْ لَنَا ذُنُوبَنَا وَقِنَا عَذَابَ النَّارِ
الصَّابِرِينَ وَالصَّادِقِينَ وَالْقَانِتِينَ وَالْمُنْفِقِينَ وَالْمُسْتَغْفِرِينَ
بِالْأَسْحَارِ (ال عمران پ ۳)

(جنت ان متقین کے لئے تیار رکھی ہوئی ہے) جو کہتے ہیں اے ہمارے پروردگار! ہم ضرور ایمان لے آئے ہیں۔ پس بخش ہم کو گناہ ہمارے۔ اور بچا ہم کو عذاب دوزخ سے، وہ جو صبر کرتے ہیں اور سچ بولتے ہیں اور عاجزی کرتے ہیں اور (اللہ تعالیٰ کی راہ میں) خرچ کرتے ہیں اور سحر گاہ استغفار کرتے ہیں۔

نیز فرمایا:۔ إِنَّ الْمُتَّقِينَ فِي جَنَّةٍ وَعُيُونٍ ○ اخْتِذِينَ مَا آتَاهُمْ رَبُّهُمْ إِنَّهُمْ كَانُوا قَبْلَ ذَلِكَ مُحْسِنِينَ ○ كَانُوا قَلِيلًا مِّنَ النَّاسِ الَّذِينَ هُمْ يَكْفُرُونَ ○
وَبِالْأَسْحَارِ هُمْ يَسْتَغْفِرُونَ (زاریات پ ۲۶) بیشک پرہیزگار بیچ بانگوں اور چشموں کے ہونگے لینے والے ہونگے وہ جو کچھ دے گا ان کو ان کا پروردگار تحقیق وہ تھے اس

سے پہلے (دنیا میں) نیکو کار وہ رات کو تھوڑا سوتے اور سحر گاہ کو استغفار کرتے تھے۔“
یہ خدا یاد۔ پرہیزگار نیکو کار لوگوں کا حال ہے۔ اس کے برخلاف ضدی سرکشوں کا حال حضرت نوحؑ کی زبانی ذکر کیا کہ انہوں نے جناب خداوندی میں اپنی قوم کی شکایت ان الفاظ میں بیان کی۔

وَإِنِّي كَلِمًا دَعَوْتُهُمْ لِتَغْفِرَ لَهُمْ جَعَلُوا أَصَابِعَهُمْ فِي آذَانِهِمْ وَاسْتَغْشَوْا ثِيَابَهُمْ
وَأَصْرُوا وَأَوَّسَكِبُوا اسْتِكْبَارًا۔ (نوح پ ۲۹)

”اور میں نے جب کبھی ان کو بلایا۔ تاکہ تو ان کو مغفرت کرے تو انہوں نے اپنی انگلیاں اپنے کانوں میں ٹھونس لیں اور اپنے کپڑے سمیٹ لئے (تاکہ وہ مجھے نہ چھوئیں) اور انہوں نے ضدی اور نہایت درجے کا تکبر کیا۔“

الغرض پرہیزگار نیکو کار استغفار کر کے اپنے قلوب کو کبر و نخوت اور عنوت و پنداشت سے پاک کرتے ہیں اور ضدی و سرکش استغفار کو موجب عار جان کر گناہ پر اصرار کرتے ہیں۔

استغفار کا بہتر وقت:۔ بعد از نماز تہجد ہے۔ جیسا کہ آیات مندرجہ بالا سے ظاہر ہے کیونکہ اللہ تعالیٰ کی تجلی خصوصی کے نزول کا یہی وقت ہے جیسا کہ حدیث النزول سے ثابت ہے۔ تفسیر معالم التنزیل میں آیت سوف اَسْتَغْفِرُ لَكُمْ رَبِّي (یوسف ۱۳) کے ذیل میں اکثر مفسرین کا قول نقل کیا ہے کہ (حضرت یعقوبؑ نے اپنے بیٹوں کے لئے فوراً استغفار نہ کیا۔ بلکہ ان سے وعدہ کیا کہ عنقریب بخشش مانگوں گا) اس سے ان کی مراد سحر کے وقت دعا کرنا تھی۔“ (جلد ۲ صفحہ ۴۷۵)

فضائل استغفار کے پیش از بیش ہیں۔ یہ اللہ کی رحمت کا جالب ہے۔ گناہ اور گناہ کرانے والی قوتوں (کے میل) کے لئے صابن کا حکم رکھتا ہے۔ حدیث ابن ماجہ میں ہے۔

”خوشخبری ہے اس کے لئے جس نے پایا اپنے نامہ اعمال میں استغفار کثیر۔ (مشکوٰۃ شریف)

سید الاستغفار:۔ صیغہ استغفار کے بہت ہیں۔ سب کا سردار یہ صیغہ ہے۔۔

اللَّهُمَّ أَنْتَ رَبِّي لَا إِلَهَ إِلَّا أَنْتَ خَلَقْتَنِي وَأَنَا عَبْدُكَ وَأَنَا عَلَى عَهْدِكَ
وَوَعْدِكَ مَا اسْتَطَعْتُ أَعُوذُ بِكَ مِنْ شَرِّ مَا صَنَعْتُ أَبُوؤُكَ لَكَ بِنِعْمَتِكَ
عَلَيَّ وَأَبُو بَدْنِي فَأَغْفِرْ لِي فَإِنَّهُ لَا يَغْفِرُ الذُّنُوبَ إِلَّا أَنْتَ

الہی! تو میرا مالک و پروردگار ہے۔ تیرے سوا کوئی بھی مستحق عبادت نہیں۔ تو ہی نے مجھے پیدا کیا اور میں تیرا ہی بندہ ہوں۔ میں تیرے عہد اور وعدے پر قائم ہوں جہاں تک میری استطاعت ہے۔ میں اپنے اعمال کی برائی سے تیری پناہ چاہتا ہوں۔ مجھ پر جو تیری نعمتیں ہیں۔ میں ان کا اقرار کرتا ہوں اور اپنے گناہوں کا بھی اقرار کرتا ہوں۔ پس مجھے بخش دے۔ بات یہی ہے کہ تیرے سوا کوئی بھی گناہ نہیں بخش سکتا۔“

ان کلمات کی نسبت آنحضرت ﷺ نے فرمایا کہ جو شخص ان کو دل کے یقین سے دن کے وقت کہے اور پھر اس دن میں شام سے پہلے فوت ہو جائے تو جنتی ہے اور جو کوئی ان کو دل کے یقین سے رات کے وقت کہے اور پھر اس رات صبح ہونے سے پہلے فوت ہو جائے۔ تو وہ بھی جنتی ہے۔ روایت کیا اس حدیث کو امام بخاریؒ نے اپنی صحیح میں۔

حدیث ابن عباسؓ میں ہے کہ آنحضرتؐ نے فرمایا۔ جس نے لازم پکڑا استغفار کو کرتا ہے اللہ تعالیٰ اس کے لئے ہر تنگی سے خلاصی (کی صورت) اور ہر غم فکر سے کشاکش اور رزق پہنچاتا ہے اسے جہاں سے اسے گمان نہیں ہوتا۔ روایت کیا اس حدیث کو امام احمد، اور امام ابوداؤد اور امام ابن ماجہ رحمۃ اللہ علیہ نے۔

۱۔ مشکوٰۃ المصابیح ص ۱۹۶ باب الاستغفار والتوبہ ۱۲۰ منہ

۲۔ مشکوٰۃ شریف ص ۱۹۶ باب الاستغفار والتوبہ ۱۲۰ منہ

۳۔ مشکوٰۃ شریف ص ۱۹۶ باب الاستغفار والتوبہ ۱۲۰ منہ

امام طبرانیؒ نے حضرت ابودرداء صحابیؓ سے روایت کیا۔ کہ رسول اللہ صلی اللہ علیہ والہ وسلم نے فرمایا۔ جو شخص سب مومن مردوں اور مومن عورتوں کے لئے ہر روز پچیس یا ستائیس دفعہ بخشش مانگتا ہے۔ وہ ان لوگوں میں سے ہو جاتا ہے۔ جن کی دعا مستجاب ہوتی ہے اور اہل زمین کو ان کی برکت سے رزق ملتا ہے۔ (حسن حصین ص ۱۲، ۵۲ منہ)

تحدیثاً نعمۃ اللہ یہ بندہ حقیر سراپا تقصیر محمد ابراہیم میر سیالکوٹی اللہ تعالیٰ کے حسن توفیق سے سالہا سال سے عموماً ہر شب کو بوقت تہجد اس حدیث کے مطابق خاص خاص فوت شدہ اور زندہ احباب اور ان کی ازواج اور اپنے تمام اساتذہ کرام اور ان کی ازواج اور اپنے تمام اقربا (ذکور و ناث) اور اپنے تمام ارادتمند مہابین اور مخلص خدام اور محسنین و محبین اور جن کی میں نے کبھی غیبت کی یا جس کسی پر ناحق ظلم کیا اور جس کسی کا میرے ذمہ حق باقی رہ گیا ہو اور میں نہیں جانتا۔ ان سب کے لئے دعائے مغفرت کرنے کے بعد ستائیس دفعہ حضرت نوح علیہ السلام والا استغفار پڑھا کرتا ہوں کہ وہ بہت جامع ہے۔ اللہ تعالیٰ اپنے فضل عیم سے مجھے اس کی برکات سے متمتع کرے۔ آمین ورنہ میں بہت بڑا گنہگار ہوں۔ سوائے اس کے فضل کے کوئی سہارا نہیں۔

اللَّهُمَّ مَغْفِرَتُكَ أَوْسَعُ مِنْ ذُنُوبِي وَرَحْمَتُكَ أَرْجَى عِنْدِي مِنْ عَمَلِي۔ (ترجمہ) اے اللہ تیری بخشش میرے گناہوں سے زیادہ وسیع ہے اور مجھے اپنے عمل کی نسبت تیری رحمت کی زیادہ امید ہے۔

۵۔ نیز امام طبرانیؒ نے حضرت عبادہ بن صامتؓ سے روایت کیا کہ آنحضرتؐ نے فرمایا۔ جو شخص مومن مردوں اور مومن عورتوں کے لئے بخشش مانگتا ہے۔ اللہ تعالیٰ اس کے لئے ہر مومن مرد اور مومن عورت کے عوض ایک نیکی لکھتا ہے۔ ۱۲ (حسن حصین صفحہ ۲۰۶)

۶۔ امام احمدؒ نے حضرت ابوسعید خدریؓ سے روایت کیا کہ رسول کریمؐ نے فرمایا کہ شیطان

نے اللہ تعالیٰ سے کہا تھا۔ تیری عزت و جلال کی قسم ہے کہ جب تک بنی آدم میں ارواح باقی رہیں گے میں ان کو گمراہی میں ڈالتا ہوں گا۔ اس پر اللہ تعالیٰ نے فرمایا تھا کہ مجھے بھی اپنی عزت و جلال کی قسم ہے کہ جب تک وہ مجھ سے بخشش مانگتے رہیں گے میں ان کو بخشا رہوں گا۔ (حسن حصین صفحہ ۲۰۵، مشکوٰۃ صفحہ ۱۹۶)

بوقت ڈھائی بجے شب عاشورہ محرم ۱۳۲۶ھ

۷۔ نماز توبہ :- سنن اربعہ میں حضرت صدیق اکبرؓ سے روایت ہے کہ حضورؐ نے فرمایا کہ جس شخص سے کوئی گناہ ہو جائے تو وہ طہارت کر کے دو رکعت نماز پڑھے اور اللہ تعالیٰ سے بخشش مانگے تو اس کو گناہ بخشا جاتا ہے۔ (حسن حصین صفحہ ۱۵۴)

۸۔ نیز مستدرک حاکم میں حضرت جابر انصاریؓ سے روایت ہے کہ ایک شخص آنحضرتؐ کی خدمت میں آیا اور کہنے لگا۔ ہائے گناہ! ہائے گناہ!! حضورؐ نے فرمایا تو کہہ :-

اللَّهُمَّ مَغْفِرَتِكَ أَوْسَعُ مِنْ ذُنُوبِي وَرَحْمَتِكَ أَرْجَى عِنْدِي مِنْ عَمَلِي۔ (حسن حصین صفحہ ۱۵۴)

”یا اللہ! تیری بخشش زیادہ کشادہ ہے میرے گناہوں سے اور تیری رحمت میرے نزدیک بہت لائق امید ہے۔ میرے عمل کی نسبت۔“

اس شخص نے یہ کلمات کہے تو حضورؐ نے فرمایا۔ پھر دوبارہ کہہ۔ اس نے پھر یہ کلمات کہے۔ آپؐ نے فرمایا پھر کہہ۔ اس نے پھر تیسری بار کہے تو آپؐ نے فرمایا۔ اٹھ! اللہ تعالیٰ نے تجھے بخشش دیدی۔ (حسن حصین صفحہ ۱۵۴)

تنبیہ :- یہی مذکورہ بالا دعا نماز توبہ کے تشہد میں بعد درود شریف کے مانگے یا کوئی اور مسنون دعا جس میں توبہ و استغفار کا مضمون ہو تو اختیار ہے۔

حضرات انبیاء (عَلَيْهِمُ السَّلَام) کے استغفار

قرآن مجید میں حضرت انبیاء علیہم السلام کے استغفار کرنے کا بھی ذکر ہے۔ مثلاً :-

۱۔ ابوالبشر حضرت آدم (علیہ السلام) نے کہا۔ رَبَّنَا ظَلَمْنَا أَنفُسَنَا وَإِن لَّمْ تَغْفِرْ لَنَا وَتَرْحَمْنَا لَنَكُونَنَّ مِنَ الْخَاسِرِينَ۔ (اعراف پ ۸)

یعنی اے پروردگار! ہم دونوں (میاں بیوی) نے اپنی جانوں پر ظلم کیا اور اگر تو نے ہمیں بخشش نہ دی اور ہم پر رحمت نہ کی تو ہم زیانکاروں میں سے ہو جائیں گے۔

۲۔ حضرت نوح (علیہ السلام) نے کہا۔ رَبِّ اغْفِرْ لِي وَلِوَالِدَيَّ وَلِمَنْ دَخَلَ بَيْتِي مَوْمِنًا وَلِلْمُؤْمِنِينَ وَالْمُؤْمِنَاتِ (سورت نوح پ ۲۹)

یعنی اے میرے پروردگار! بخش دے مجھے بھی اور میرے والدین کو بھی اور اسے بھی جو میرے گھر میں مومن ہو کر داخل ہوا۔ (بیوی یا مہمان یا ملاقاتی) اور باقی تمام مومن مردوں کو بھی اور مومن عورتوں کو بھی۔“

۳۔ حضرت ابراہیم (علیہ السلام) نے کہا۔ رَبِّ اجْعَلْنِي مُقِيمَ الصَّلَاةِ وَمِنْ ذُرِّيَّتِي رَبَّنَا وَتَقَبَّلْ دُعَاءَ رَبَّنَا اغْفِرْ لِي وَلِوَالِدَيَّ وَلِلْمُؤْمِنِينَ يَوْمَ يَقُومُ الْحِسَابُ۔ (ابراہیم پ ۱۳)

۴۔ حضرت موسیٰ (علیہ السلام) نے کہا۔ رَبِّ اغْفِرْ لِي وَلَا حِجْبِي وَأَدْخِلْنَا فِي رَحْمَتِكَ وَأَنْتَ أَرْحَمُ الرَّاحِمِينَ۔ (اعراف پ ۹)

۵۔ حضرت داؤد (علیہ السلام) وَظَنَّ دَاوُدُ أَنَّمَا فَتَنَّهُ فَاسْتَغْفَرَ رَبَّهُ وَخَرَّ رَاكِعًا وَأَنَابَ۔ (ص پ ۳)

یعنی داؤد نے گمان کیا کہ بات تو صرف یہ ہے کہ ہم نے (اس واقعہ میں) اسے صرف آزمایا ہے۔ پس اس نے اپنے رب سے بخشش مانگی اور جھک کر (سجدے میں) گر اور رجوع لایا۔“

۱۔ نقصان اٹھانے والے۔ ۱۲

۶۔ حضرت سلیمان (علیہ السلام) رَبِّ اغْفِرْ لِي وَهَبْ لِي مُلْكًا لَا يَنْبَغِي لِأَخِيذٍ
مَنْ بَعْدِي إِنَّكَ أَنْتَ الْوَهَّابُ (ص پ ۲۳)

اے میرے پروردگار! مجھے بخش دے اور عطا کر مجھے ایسی بادشاہی کہ نہ شایاں ہو
کسی کو میرے بعد بے شک تو بہت کچھ عطا کرنے والا ہے۔

۷۔ حضرت یونس (علیہ السلام) لَا إِلَهَ إِلَّا أَنْتَ سُبْحَانَكَ إِنِّي كُنْتُ مِنَ الظَّالِمِينَ۔
(انبیاء پ ۱۷)

یعنی تیرے سوا کوئی بھی لائق عبادت نہیں کہ اس کے سامنے التجا کی جائے اور پناہ لی جائے،
پیشک میں بیجا کرنے والوں سے ہو گیا ہوں۔“

تنبیہ :- حضرت یونس کی اس تسبیح میں استغفار کی تصریح نہیں ہے لیکن چونکہ اس میں تصور کا
اعتراف ہے اور انبیاء السلام کا اعتراف متضمن استغفار بھی ہوتا ہے۔ جیسا کہ حضرت آدم
علیہ السلام کی دعا میں اعتراف بھی اور استغفار کی تصریح بھی ہے اس لئے ہم نے اس دعا کو
استغفار کے ذیل میں بیان کیا ہے اور انشاء اللہ آئندہ تسبیح کے ذیل میں بھی ذکر کریں گے۔

۸۔ سید المرسلین ﷺ کو قرآن مجید میں کئی مقام پر استغفار کرنے کا حکم ہوا ہے۔ اپنے لئے
بھی اور دیگر مومن مردوں اور مومن عورتوں کے لئے بھی۔ (سورت محمد وغیرہ پ ۲۶) اور

حضور اکرم ﷺ اس حکم کی تعمیل میں بہت دفعہ (صد ہا دفعہ) استغفار کیا کرتے تھے۔ بعض
بزرگوں نے اس کی تاویل کی ہے کہ اس سے امت کے لئے استغفار کرنا مراد ہے۔ لیکن اس

تاویل کی ضرورت نہیں۔ کیونکہ سورت محمد کی نحو کہ بالا آیت میں آپ کا اور آپ کی
امت کے بلکہ تمام مومن مردوں اور عورتوں کا صریح لفظ ہے۔ ہاں اس کی حقیقت وہی ہے۔

جو دیگر انبیاء علیہم السلام کے استغفار کی ہے۔ جسے ہم خدا کی توفیق سے مستقل طور پر الگ
فصل میں ذکر کرتے ہیں۔

حقیقت استغفار انبیاء (علیہم الصلوٰۃ والسلام)

انبیاء علیہم السلام کے استغفار کرنے سے بعض لوگوں کو یہ وہم گزرا ہے کہ
(معاذ اللہ) ان سے بھی گناہ ہو جاتا تھا۔ خواہ کبھی کبھی ہو۔ یہ لوگ سخت غلطی پر ہیں۔

حضرات انبیاء علیہم السلام کے استغفار کی حقیقت دیگر لوگوں کے استغفار جیسی نہیں ہے بلکہ
دونوں میں زمین آسمان کا فرق ہے حضرت مولنا روٹی فرماتے ہیں۔

کارِ پاکاں را قیاس از خود مکبر

گرچہ ماند در نوشتن شیر و شیر

اور حضرت سعدی شیرازی اس سے بھی زیادہ صفائی سے بالتصریح فرماتے ہیں۔

عاصیاں از گناہ توبہ کنند!

عارفاں از اطاعت استغفار

اس کی مختصر تفصیل یوں ہے کہ گناہ کہتے ہیں عموماً قصد جاننے بوجھتے خلاف شرع کام کرنے
کو انبیاء علیہم السلام اس قسم کے ارتکاب سے قبل از نبوت بھی پاک ہوتے تھے چہ جائیکہ بعد
از نبوت ان سے ایسے افعال سرزد ہوں۔

آپ کہیں گے کہ پھر جو آیات قرآنیہ او پر مذکور ہوئی ہیں اور آنحضرت جو کثرت

سے استغفار کرتے رہتے تھے۔ ان کے معنی کیا ہوں گے؟ تو اس کا مجمل جواب یہ ہے کہ

حضرات انبیاء علیہم السلام کبھی تو محض اظہار عبودیت اور تواضع و انکساری کے لئے استغفار

کرتے تھے اور کبھی ان سے اجتہاد میں خطا ہو گئی۔ لیکن اللہ تعالیٰ نے ان کو اس خطا پر قائم

نہیں رہنے دیا۔ بلکہ فوراً بذریعہ وحی اصلاح کر دی۔ جیسے طعمہ بن امیرق کے قصے میں زید بن

سمین یہودی کے گھر سے مال مسروقہ برآمد ہونے پر آپ نے اس کو چور سمجھا لیکن یہ کام اس

نے نہیں کیا تھا۔ اللہ تعالیٰ نے آپ کو اس سے آگاہ کر دیا۔ سورت النساء پارہ پنجم کی آیات اِنَّا أَنْزَلْنَا إِلَيْكَ الْكِتَابَ بِالْحَقِّ لِتَحْكُمَ بَيْنَ النَّاسِ بِمَا أَرَاكَ اللَّهُ کی تفسیر و شان نزول میں یہ قصہ مذکور ہے اور کبھی ان کو سہو و نسیان ہو گیا اور یہ منافی عصمت نہیں کیونکہ رسالت سے بشریت کلیہ زائل نہیں ہو جاتی جیسے کہ آدم کی نسبت فرمایا: وَلَقَدْ عَاهَدْنَا إِلَىٰ آدَمَ مِنْ قَبْلِ فَنَسِيَ وَلَمْ نَجِدْ لَهُ عَزْمًا۔ (پط) ”یعنی البتہ تحقیق عبد بھیجا ہم نے طرف آدم کی پہلے آپ سے۔ پس وہ بھول گیا اور ہم نے (اس خطا پر) اس کا عزم نہیں پایا۔“

اور کبھی دو اختیاری کاموں میں ایک تو اختیار کردہ امر خلاف مصلحت وقت پڑ گیا اس صورت میں بھی اللہ تعالیٰ ان کو آگاہ کر دیتا ہے۔ جیسے کہ سفر تبوک میں نہ جانے کے لئے بعض لوگوں نے آنحضرت کے سامنے اپنے عذر پیش کر کے اجازت چاہی۔ آنحضرت کو اجازت دینے یا نہ دینے ہر دو امر کا اختیار تھا۔ آپ نے اجازت دیدی۔ اللہ تعالیٰ نے اس پر فرمایا:۔

عَفَا اللَّهُ عَنْكَ لِمَ أَذْنُتْ لَهُمْ حَتَّىٰ يَتَبَيَّنَ لَكَ الَّذِينَ صَدَقُوا أَوْ تَعْلَمَ الْكَاذِبِينَ (توبہ پ ۱۰) یعنی ”(اے پیغمبر!) اللہ نے آپ کو معاف کیا۔ یا معاف کرے۔ آپ نے ان کو کیوں اجازت دیدی تھی۔ حتیٰ کہ آپ کو صادق بھی ظاہر ہو جاتے۔ اور آپ کا ذہن کو بھی معلوم کر لیتے۔“

اور کبھی دو اختیاری کام کہ دونوں حد شرع میں جائز ہیں۔ بیک وقت جمع ہو گئے۔ لیکن عمل میں اکٹھے نہیں ہو سکتے۔ ایک کو پہلے (مقدم) کرنا پڑتا ہے اور دوسرے کو پیچھے (موخر) کرنا پڑتا ہے اور بعض وقت یہ تقدیم و تاخیر خلاف مصلحت و خلاف موقع ہو جاتی ہے

اور یہ گناہ نہیں ہے کیونکہ خلاف مصلحت اور خلاف شرع میں فرق ہے۔ جیسے کہ آنحضرت صناوید قریش میں وعظ و تلقین اور تبلیغ احکام الہی فرما رہے تھے کہ اس حالت میں عبد اللہ بن ام مکتوم نابینا صحابی نے آکر آپ سے کچھ دریافت کرنا چاہا۔ آنحضرت وعظ و تبلیغ میں مشغول تھے۔ سلسلہ کلام میں حضرت عبد اللہ کا دخل انداز ہونا۔ آپ کو پسند نہ آیا۔ آپ نے توجہ نہ کی۔ اور بیان جاری رکھا۔ یہ دونوں کام بہ یک وقت تو نہیں ہو سکتے تھے، عبد اللہ وہ مسئلہ پھر بھی پوچھ سکتا تھا۔ کیونکہ وہ مخلص مومن تھا۔ لیکن قریش کی مجلس کی یہ صورت اختیاری نہ تھی۔ شاید پھر ایسا موقع کب بنتا۔ آپ کو لوگوں کے اسلام لانے اور ان کے نجات پانے کی فکر بہت تھی۔ اس لئے آپ نے تبلیغ کو ترجیح دی۔ لیکن اللہ تعالیٰ نے عبد اللہ کی مسکینی اور شوق قلبی کی قدر کر کے آپ پر وحی نازل فرمائی۔ کہ اس موقع پر ان کے سامنے عبد اللہ کی قدر افزائی کرنی چاہیے تھی۔ تعلیم و تبلیغ ہر دو ایک ہی فرض کی دو صورتیں ہیں۔ آپ کو بہر حال اپنے فرض کی بجا آوری کا ثواب مل ہی جاتا اور عبد اللہ کی خاطر داری اور اس سے صناوید قریش کے دل پر اچھا اثر پڑتا۔ وہ علاوہ تھا۔ ظاہر ہے کہ یہ امر عصیان و نافرمانی نہیں۔ کہ اسے گناہ سمجھیں اور عصمت کے منافی جانیں۔

ایسی ہی تقدیم و تاخیر کی نسبت اللہ تعالیٰ نے سورت انا فتحنا میں فرمایا۔ لِيَسْغُفَرَ لَكَ اللَّهُ مَا تَقَدَّمَ مِنْ ذَنْبِكَ وَمَا تَأَخَّرَ۔ یعنی ”اس فتح (صلح حدیبیہ کا نتیجہ یہ ہوگا کہ اللہ تعالیٰ آپ کی لغزشیں جو اتم تقدیم و تاخیر ہیں۔ تمام بخش دے گا۔“

یہ سورت سفر حدیبیہ سے واپسی پر اتری تھی۔ سیاسی نقل و حرکت و انتظامات میں بعض امور میں ضرورت اور بعض میں اجتہاد اور بعض میں سہواً اور بعض میں اضطراراً تقدیم و تاخیر ہو جاتی ہے۔ پس خوشخبری سنادی کہ اس قسم کی سب باتیں مغفور ہیں کیونکہ نتیجہ اس صلح کا بہت بابرکت ہے اور اسی لئے اس کو فتح مبین کہا گیا ہے۔

اس جگہ تقدیم و تاخیر کے معنی وہ نہیں ہیں جو بعض نے لکھے ہیں کہ ان سے قبل اور بعد نبوت کے گناہ مراد ہیں (معاذ اللہ)

آنحضرتؐ تمہجہ کے وقت ایک لمبی دعا میں یہ بھی کہا کرتے تھے۔ فاغفر لی ما قدمت وما اخرت (حسن حصین صفحہ ۷۷) یعنی (الہی) مجھے بخش دے وہ جو مقدم کیا میں نے (جسے موخر کرنا چاہیے تھا) اور وہ جو موخر کیا میں نے (جسے مقدم کرنا چاہیے تھا)۔“

کبھی یوں اتفاق ہو گیا کہ دو کام ہیں۔ ایک رتبہ میں اولیٰ و افضل ہے دوسرا اس سے ادنیٰ ہے۔ لیکن حد شرع میں جائز دونوں ہیں۔ بعض وقت کسی خاص وجہ سے اولیٰ و افضل ترک ہو جاتا ہے اور اس سے کمتر رتبہ والاعل میں آ جاتا ہے۔ ایسی صورت میں گناہ بھی نہیں ہے۔ اس کی مثال میں بھی حضرت عبداللہ بن ام مکتوم والا واقعہ پیش ہو سکتا ہے۔ چنانچہ امام رازنیؒ سورت بحس پ ۳۰ کی تفسیر میں فرماتے ہیں:-

كَانَ ذَلِكَ جَارِيًا مَجْرِي تَرَكَ الْأَفْضَلَ فَلَمْ يَكُنْ ذَنْبًا أَلْتَبَةً (جلد اخیر صفحہ ۳۳۲) ”یعنی یہ کام ترک افضل کی طرح ہے اور گناہ ہرگز نہیں ہے۔“

حاصل کلام یہ کہ انبیاء علیہم السلام کے وہ امور جو کسی منکر عصمت کی نظر میں ٹھٹھک سکیں، ان حقائق سے باہر نہیں ہیں۔ اور قرآن و حدیث کسی نبی کے متعلق ایک واقعہ بھی ایسا نہ کو نہیں ہے کہ اس میں دیدہ دانستہ اللہ کے حکم کی خلاف ورزی پائی جائے۔

چونکہ ان کے باطن پاک ہوتے ہیں اور اللہ تعالیٰ کی عظمت و جلال ان کے قلوب پر از حد پر تو اُلٹن ہوتا ہے۔ اس لئے وہ اپنی اس حالت سے اپنی طہارت و پاکیزگی کی وجہ سے استغفار کرتے ہیں۔ جس سے ان کو مراتب قرب الہی میں ترقی حاصل ہوتی ہے۔

۱۔ اس مضمون یعنی ترک مولیٰ کو حضرت مجدد صاحبؒ نے مکتوبات میں بالتفصیل ذکر کیا ہے۔ ۱۲۳

۲۔ اس عاجز محمد ابراہیم میر سیالکوٹی کی انبیاء علیہم السلام کی عصمت کے متعلق دو کتابیں سابقاً تصنیف شدہ ہیں، ایک کا نام عصمت انبیاء ہے جو عیسائیوں کی کتاب بے گناہ نبی کے جواب میں ہے اور دوسری کا نام عصمت دہوت ہے جو عیسائیوں کی زہریلی کتاب ”عدم معصومیت محمدؐ“ کے جواب میں ہے لیکن اب دونوں ختم ہو چکی ہیں۔ کاغذ کی گرانی کی وجہ سے دوبارہ نہیں چھپ سکیں۔ ۱۲۴

نہ کہ وہ معاذ اللہ دوسرے لوگوں کی طرح دیدہ و دانستہ تو اُلٹے نفسانیہ سے مغلوب ہو کر ارتکاب گناہ کرتے ہیں اور پھر استغفار کرتے ہیں۔ اس امر کو ذہن نشین کرنے کے لئے حضرت مولینا رومیؒ اور حضرت شیخ سعدیؒ کے اشعار پھر پڑھیں۔ بلکہ بار بار پڑھیں۔ حتیٰ کہ آپ کے ذہن اور قلب میں یہ بات مستقر ہو جائے۔

کارِ پا کاں را قیاس از خود مکبر گر چہ ماند در نوشتن شیر و شیر

عاصیاں از گناہ تو بہ کنند عارفان از عبادت استغفار

صیغے استغفار کے بہت ہیں۔ قرآن شریف میں سے بعض اوپر گزر چکے ہیں۔ اب بعض وہ ذکر کئے جاتے ہیں۔ جو حدیث شریف میں وارد ہیں۔ ان میں سے جو چاہو پڑھو!

۱۔ اَسْتَغْفِرُ اللّٰهَ الَّذِي لَا إِلَهَ إِلَّا هُوَ الْحَيُّ الْقَيُّومُ وَآتُوبُ إِلَيْهِ۔ (تین یا پانچ دفعہ) (۱) میں بخشش مانگتا/مانگتی ہوں اللہ سے جس کے سوائے کوئی بھی معبود نہیں۔ سدا زندہ ہے۔ سدا قائم ہے اور میں اس کی طرف رجوع کرتا/ کرتی ہوں۔

۲۔ رَبِّ اغْفِرْ لِي وَتُبْ عَلَيَّ إِنَّكَ أَنْتَ التَّوَّابُ الرَّحِيمُ (سو دفعہ)

اے میرے پروردگار بخش دے مجھ کو اور مہربانی سے رجوع کر مجھ پر۔ بیشک تو ہی ہے توبہ قبول کرنے والا۔ رحم کرنے والا۔

۳۔ اَللّٰهُمَّ اغْفِرْ لِي مَا قَدَّمْتُ وَمَا آخَرْتُ وَمَا أَسْرَرْتُ وَمَا أَعْلَنْتُ. وَمَا

أَسْرَفْتُ وَمَا أَنْتَ أَعْلَمُ بِهِ مِنِّي أَنْتَ الْمُقَدِّمُ وَأَنْتَ الْمُوَخَّرَاتُ إِلَهِي۔

یا اللہ! بخش دے مجھ کو جو کچھ میں نے آگے اور جو کچھ میں نے پیچھے کیا اور جو کچھ میں نے چھپ کر کیا اور جو کچھ میں نے علانیہ کیا اور جو کچھ زیادتی کی میں نے اور جس بات کو تو مجھ سے زیادہ جانتا ہے تو ہی آگے کرنے والا ہے اور تو ہی پیچھے ہٹانے والا ہے۔ تو ہی میرا معبود

ہے۔ لا الہ الا انت ولا حول ولا قوة الا باللہ۔

نہیں طاقت (نیکی کرنے کی) اور نہیں قوت (بدی سے بچنے کی) مگر اللہ (کی توفیق) سے۔“

۳۔ رَبِّ اغْفِرْ وَارْحَمْ إِنَّكَ أَنْتَ الْأَعَزُّ الْأَكْرَمُ۔

”اے میرے پروردگار بخش دے اور رحم کر بیشک تویی ہے بہت عزت والا اور بزرگی والا۔“

۵۔ اللَّهُمَّ اغْفِرْ لِي ذُنُوبِي كُلَّهُ دِقَّةً وَجُلَّةً وَأَوَّلَةً وَآخِرَةً وَعَلَانِيَةً وَسِرَّةً۔

یا اللہ! بخش دے مجھ کو میرے گناہ سارے کے سارے چھوٹے بھی اور بڑے بھی اور پہلے

کے بھی اور پیچھے بھی اور علانیہ کئے ہوئے بھی اور پوشیدہ کئے ہوئے بھی۔“

تسبیح و تحمید

تسبیح یہ ہے کہ ذات برحق کو جملہ عیوب و نقائص سے میرا ومنزہ اعتقاد کریں اور

اس کی ذات پاک کے لئے ایسے الفاظ و معانی سے پرہیز کریں۔ جو اس کی شان کبریائی کے

لائق نہ ہوں اور تحمید یہ ہے کہ اسے ذاتی طور پر سب کمالات و خوبیوں سے موصوف جانیں

اور بیان کریں۔

عارفوں کے نزدیک تسبیح کا درجہ اسے بھی اونچا ہے۔ وہ یہ کہ ذات پاک کو وہم و

قیاس اور گمان و خیال سے بھی برتر اعتقاد کریں چنانچہ قاضی مبارکؒ خطبہ مسلم کی شرح میں

لا سجد کے ذیل میں فرماتے ہیں:-

لِخُرُوجِهِ عَنْ إِحْاطَةِ الْإِدْرَاكِ وَالْقِيَاسِ۔

اے برتر از خیال و قیاس و گمان و وہم

وزہر چہ گفتہ اندو شنیدیم و خواندہ ایم

اور قاضی بیضاویؒ اور خطیب شربیٰ تفسیر آیت الکرسی میں فرماتے ہیں:-

مُتَعَالٍ عَمَّا يُدْرِكُهُ وَهُمْ عَظِيمٌ لَا يُحِيطُ بِهِ فَهَمُّ (بیضاوی مطبوعہ مصر صفحہ

۲۵۹)

اسی طرح امام غزالیؒ نے بھی شرح اسما حسنیٰ میں وَهُوَ الْعَلِيُّ الْعَظِيمُ

(آیت الکرسی) کے معانی میں فرمایا ہے۔

غرض تسبیح و تحمید ہر دو کے جمع کرنے میں اتم درجہ کی تعریف ہے۔ کیونکہ یہ

اوصاف شہوتیہ اور سلیمیہ ہر دو کی جامع ہے۔

قرآن شریف میں خالص تحمید اور تسبیح و تحمید کو جمع کر کے بکثرت ذکر کیا گیا ہے۔

قرآن شریف کی روزانہ تلاوت کرنے والے اصحاب ان آیات کو بلا کلفت معلوم کر سکتے ہیں۔

حدیث شریف میں تسبیح و تحمید کے فضائل بیش از بیش ہیں، ان میں سے بعض کا

ذکر کیا جاتا ہے۔

۱۔ رسول کریمؐ سے پوچھا گیا۔ أَيُّ الْكَلَامِ أَفْضَلُ یعنی (کلام الہی کے بعد) کونسا

کلام افضل ہے۔ آپؐ نے فرمایا۔ مَا اصْطَفَى اللَّهُ لِنَلَا نَكِيهَ۔ یعنی جو اللہ تعالیٰ نے

اپنے فرشتوں کے لئے چنا۔ (اور وہ یہ ہے) سُبْحَانَ اللَّهِ وَبِحَمْدِهِ (رواہ مسلم۔

مشکوٰۃ صفحہ ۱۹۲)

۲۔ رسول اللہؐ نے فرمایا دو کلمے ہیں۔ جو زبان پر بیکھے ہیں۔ میزان (عمل) میں بھاری

ہو گئے۔ (البیہ) رخصن کو بہت پیارے ہیں (وہ یہ ہیں) سُبْحَانَ اللَّهِ وَبِحَمْدِهِ

سُبْحَانَ اللَّهِ الْعَظِيمِ۔ (متفق علیہ مشکوٰۃ صفحہ ۱۹۲)

۳۔ یہ بھی فرمایا کہ جو کوئی دن میں سو دفعہ کہے سُبْحَانَ اللَّهِ وَبِحَمْدِهِ اس کی

(جملہ) خطائیں دور ہو جاتی ہیں۔ اگرچہ (کثرت میں) سمندر کی جھاگ کی مثل ہوں۔
(متفق علیہ مشکوٰۃ صفحہ ۱۹۲)

۴۔ ام المومنین حضرت جویریہؓ کہتی ہیں۔ کہ (ایک دن) جب آنحضرتؐ صبح کی نماز پڑھ چکے۔ تو میرے پاس سے باہر چلے گئے۔ میں اس وقت اپنے گھر کی مسجد میں (ذکر الہی میں مشغول) تھی۔ آپؐ چاشت کے وقت پھر تشریف لائے تو میں ابھی اسی جگہ بیٹھی تھی۔ آپؐ نے فرمایا۔ میں نے تجھے جس حالت میں چھوڑا تھا۔ ابھی تو اسی حالت پر ہے۔ میں نے عرض کیا (حضور!) ہاں! آپؐ نے فرمایا! میں نے تیرے پیچھے چار کلمے تین دفعہ کہے ہیں۔ اگر وہ اس (وظیفہ) کے ساتھ جو تو نے آج (اس وقت تک) کیا ہے۔ تو لے جائیں تو وہ وزن میں اس سے بڑھ جائیں۔ (دو یہ ہیں):۔

سُبْحَانَ اللَّهِ وَبِحَمْدِهِ عَدَدَ خَلْقِهِ وَرِضَا نَفْسِهِ وَزِينَةَ عَرْشِهِ وَمِدَادَ كَلِمَاتِهِ۔ (رواہ مسلم مشکوٰۃ صفحہ ۱۹۲)

یعنی ”صبح پڑھتا ہوں میں اللہ کی اس کی حمد کو ساتھ ملا کر اس کی مخلوقات کے شمار کے برابر اور اس کی ذات کی رسا کے برابر اور اس کے عرش کے وزن اور عزت کے برابر اور اس کے کلمات کی سیاہی کے برابر۔“

۵۔ آنحضرتؐ نے یہ بھی فرمایا کہ بندے جو بھی صبح کرتے ہیں۔ اس میں ایک ندا کرنے والا (فرشتہ) ندا کرتا ہے۔ سَبِّحُوا الْمَلِكَ الْقُدُّوسَ (رواہ الترمذی مشکوٰۃ صفحہ ۱۶۳)

یعنی ”(اللہ تعالیٰ) پاک بادشاہ (حقیقی) کو خوب یاد کرو۔“

۶۔ حضرت لیسرہؓ جو مہاجر تین سے تھیں۔ فرماتی ہیں کہ رسول کریمؐ نے ہم سے فرمایا (اے عورتو!) لازم پکڑو صبح اور تہلیل اور تقدیس کو اور شمار کرو انگلیوں کے پوروں سے۔ پس تحقیق وہ (قیامت کو) پوچھے جائینگے اور زبان دیئے جائیں گے اور غافل نہ ہو جانا۔ پس تم رحمت سے بھلا دی جاؤ گی۔ (رواہ الترمذی و ابوداؤد۔ مشکوٰۃ صفحہ ۱۹۳)

(نوٹ):۔ صبح کے معنی سُبْحَانَ اللَّهِ کہنا اور تہلیل کے معنی لَا إِلَهَ إِلَّا اللَّهُ کہنا اور تقدیس کے معنی بھی صبح کی طرح پاکیزگی بیان کرنے کے ہیں۔ لیکن حسب قول صاحب تفسیر رحمانی صبح ذات کی پاکیزگی کے متعلق اور تقدیس صفات پاکیزگی کے متعلق ہے اور حضرت شیخ اکبر نے کسی قدر طوالت سے ارقام فرما کر ان میں عموم و خصوص کی نسبت بتائی ہے کہ صبح تقدیس کی نسبت عام ہے۔ واللہ اعلم۔

تہلیل

تہلیل کے معنی لَا إِلَهَ إِلَّا اللَّهُ کہنا۔ یعنی الوہیت کو صرف اللہ تعالیٰ کے لئے مخصوص کرنا۔ دین اسلام کی اصل بنیاد یہی ہے اور یہی اس کا طرہ امتیاز ہے۔ قرآن شریف میں سب سے زیادہ اسی کی تاکید ہے اور جملہ دیگر مذاہب میں جو شرک پھیلا۔ وہ اسی کو صحیح طور پر نہ سمجھنے اور قائم نہ رکھنے کی وجہ سے پھیلا۔ یہی شرک سوز کلمہ توحید ہے اور اس کے صحیح رکھے بغیر کوئی شخص مسلمان نہیں ہو سکتا۔ صوفیائے کرامؒ نے ذکر الہی کی مشق کے لئے اسی کو منتخب کیا ہے اور ان کے نزدیک اس کا نام نفی اثبات کا ذکر ہے۔ یعنی لَا إِلَهَ إِلَّا اللَّهُ میں غیر اللہ کی الوہیت کی نفی ہے اور الا اللہ میں خاص اللہ کے لئے اس کا اثبات ہے اور حدیث شریف میں افضل الذکر اسی کو قرار دیا ہے۔ (مشکوٰۃ شریف صفحہ ۱۹۳)

حضرت موسیٰ علیہ السلام نے درگاہ ایزدی میں عرض کی۔ کہ باری تعالیٰ! مجھے کچھ سکھا جس سے میں تیرا ذکر کروں۔ اللہ تعالیٰ نے فرمایا۔ یا موسیٰ! قُلْ لَا إِلَهَ إِلَّا اللَّهُ یعنی اے موسیٰ! لَا إِلَهَ إِلَّا اللَّهُ کہنا کر۔ موسیٰ نے عرض کیا۔ اللہوند! تیرے سب بندے یہی کہتے ہیں۔ میں تو ایسا ذکر چاہتا ہوں۔ جس سے تو مجھے مخصوص کرے۔ اللہ تعالیٰ نے فرمایا۔ اے موسیٰ علیہ السلام! اگر ساتوں آسمان اور ان کے آباد کرنے والے سوائے میری

ذات کے اور ساتوں زمیں بھی (ساتھ ملا) کر ایک پلڑے میں رکھے جائیں اور (یہ کلمہ توحید) لَا إِلَهَ إِلَّا اللَّهُ دوسرے پلڑے میں رکھا جائے تو لَا إِلَهَ إِلَّا اللَّهُ ان سے بھاری ہوگا۔ (رواہ فی شرح السنۃ مشکوٰۃ صفحہ ۱۹۳)

میں عاجز محمد ابراہیم میر بوجہ کثرت اشغال کے ذکر کے وقت پوری توجہ سے دل نہیں باندھ سکتا۔ جب کبھی اپنے دل کو زیادہ بے لذت پاتا ہوں تو اسی کلمہ توحید کا ذکر کرتا ہوں۔ پھر اللہ تعالیٰ کے فضل سے دل سنبھل جاتا ہے۔ اس اثر کی وجہ سے میں عاجز نے اپنے نزدیک اس کا نام ہی القلب رکھا ہوا ہے۔ اَللّٰهُمَّ اِنِّیْ اَسْئَلُکَ حَلَاوَةَ ذِکْرِکَ۔ قرآن شریف میں سب سے زیادہ ذکر توحید الوہیت کا ہے۔ کہونکہ اسی کے متعلق سب قسم کے اشراک سرزد ہوتے ہیں۔ ورنہ زمین و آسمان کی خالقیت و مالکیت میں کبھی کسی نے شرک نہیں کیا۔ قرآن شریف میں ہے۔

وَلَیْسَ سَأَلْتَهُمْ مَنْ خَلَقَ السَّمٰوٰتِ وَالْاَرْضَ وَسَخَّرَ الشَّمْسَ وَالْقَمَرَ۔ اور وَلَیْسَ سَأَلْتَهُمْ مَنْ نَزَّلَ مِنَ السَّمَاءِ مَآءً فَاَحْيَا بِهٖ الْاَرْضَ مِنْۢ بَعْدِ مَوْتِهَا (الحکبوت پ ۲۰) اور وَلَیْسَ سَأَلْتَهُمْ مَنْ خَلَقَهُمْ۔ (زخرف

پ ۲۵) اور قُلْ لَمَنْ الْاَرْضُ وَمَنْ فِيْهَا۔ اور قُلْ مَنْ رَبُّ السَّمٰوٰتِ السَّبْعِ وَرَبُّ الْعَرْشِ الْعَظِیْمِ۔ اور قُلْ مَنْ بِيَدِهٖ مَلَكُوْتُ كُلِّ شَیْءٍ وَهُوَ یُجِیْبُ وَلَا یُجَارُ عَلَیْهِ۔ (مومنون پ ۱۸) وغیرہ وغیرہ سوالات کے جواب میں ایک ہی بات فرمائی ہے۔ کہ ان امور میں سب کو اقرار ہے۔ کہ یہ کام اللہ تعالیٰ کے اختیار میں ہیں۔ پھر اس اقرار سے ان پر الزام قائم کیا ہے۔ کہ انہی باتوں پر الوہیت کا مدار ہے۔ پھر تم الوہیت میں اسی کو متفرد کیوں نہیں جانتے اور کرتے پھر غیروں کی پرستش اور ان سے

طلب حاجات اور ان کے نام کے وظائف اور ان کے نام کی نذر میں نیازیوں کیوں کرتے ہو۔ غرض دین کی جڑ یہی کلمہ توحید ہے۔ ہندو عیسائی۔ موسائی، زردشتی، بدعتی، جس نے بھی شرک کیا۔ اسی کو چھوڑنے سے کیا۔ اسی لئے قرآن مجید میں بھی اسی کی زیادہ تعلیم و تاکید ہے۔ چنانچہ فرمایا۔

فَاعْلَمْ اَنَّهٗ لَا اِلٰهَ اِلَّا اللّٰهُ (محمد پ ۲۶)۔ رَبُّ الْمَشْرِقِ وَالْمَغْرِبِ لَا اِلٰهَ اِلَّا هُوَ فَاتَّخِذْهُ وَكِیْلًا۔ (مزل پ ۲۹) لَا اِلٰهَ اِلَّا هُوَ یُحْیِیْ وَیُمِیْتُ (ذخان پ ۲۵) اَلَمْۤ اَرَ اَنَّ اللّٰهَ لَا اِلٰهَ اِلَّا هُوَ الْحَیُّ الْقَیُّوْمُ (آل عمران پ ۳)

جامع ترمذی میں حضرت ابو ہریرہ کی روایت ہے کہ آنحضرت نے فرمایا۔ نہیں کہا کسی بندے نے کلمہ لَا اِلٰهَ اِلَّا اللّٰهُ خالص دل سے مگر کھولے جاتے ہیں۔ اس کے لئے آسمان کے دروازے حتیٰ کہ پہنچتا ہے (یہ کلمہ) عرش تک جب تک کہ وہ بندہ کبیرہ گناہوں سے اجتناب رکھے (مشکوٰۃ صفحہ ۱۹۲)

تکبیر

تکبیر کے معنی ہیں اَللّٰهُ اَكْبَرُ کہنا اور مراد اس سے یہ ہے کہ کبریائی اور بڑائی ہقیقۃً اللہ برتر کے لئے مخصوص کی جائے اور اسے سب سے بزرگ اور بڑا سمجھا جائے۔ آنحضرت کو عطاے نبوت کے بعد تبلیغ دین کے لئے جو پہلی وحی ہوئی اس میں یہ حکم بھی تھا۔ وَرَبِّکَ فَکْبِّرُ۔ (مدثر پ ۲۹) یعنی (اے پیغمبر!) اپنے رب تعالیٰ کی بڑائی بیان کرو۔

مخلوق پرستی کی آفت اس سے پیدا ہوتی ہے کہ لوگوں نے جب کسی قسم کی بڑائی کسی میں دیکھی۔ تو اس کی پرستش شروع کر دی۔ خواہ کسی آدمی میں خواہ کسی دیگر جانور میں۔

خواہ دریا میں۔ خواہ ارواح میں اجرام فلکیہ میں۔ خواہ اکابر فرشتوں میں۔ ابتدائے دعوت اسلام میں رَبِّكَ فَكَيْسَرَ کی وحی اسی لئے بھیجی کہ کبریائی کا مالک حقیقی تو وہ مالک الملک ہے۔ دیگر کسی میں جو بڑائی دیکھتے ہو۔ وہ سب اللہ تعالیٰ کی داد و بخشش ہے۔ پس عبادت اسی کو چاہئے۔

جھکاؤ تو سر اس کے آگے جھکاؤ

ہمارے سردار مولینا ثناء اللہ صاحب مرحوم جلسوں میں پڑھا کرتے تھے۔

اگر انبیاء ہیں تو تیرے بنائے

اگر اولیاء ہیں تو تیرے بنائے

اگر بادشاہ ہیں تو تیرے بنائے

اگر ہم گدا ہیں تو تیرے بنائے

تیکوں کو تو نے ہی پیدا کیا ہے

بروں کو بھی ہستی کا خلعت دیا ہے

غرض اگر ایک چیز کو اللہ نے پیدا کیا ہے۔ تو اس کی ضد کو بھی اسی نے پیدا کیا ہے

اور اگر ایک چیز اس نے پیدا کی ہے۔ تو اس کی ہم جنس بھی اسی نے پیدا کی ہے۔ کیونکہ خالق

الاجتاس والا ضد ادویٰ ایک ہے۔ چنانچہ فرمایا:-

قُلِ اللّٰهُ خَالِقُ كُلِّ شَيْءٍ وَهُوَ الْوَاحِدُ الْقَهَّارُ۔ (رعد پ ۱۳)

ذیل میں ہم ایک نقشہ میں دو دو چیزوں کو بالمقابل لکھ کر ایک کے متعلق قرآن

کی آیت لکھتے ہیں:-

۱ زندگی موت خَلَقَ الْمَوْتَ وَالْحَيٰوةَ۔ (ملک پ ۲۹)

۲ آسمان زمین اَلْحَمْدُ لِلّٰهِ الَّذِي خَلَقَ السَّمٰوٰتِ وَالْاَرْضَ (انعام پ ۷)

۳ نور ظلمت وَجَعَلَ الظُّلُمٰتِ وَالنُّوْرَ۔ (انعام پ ۷)

۴ مرد عورت خَلَقَ الزَّوْجَيْنِ الذَّكَرَ وَالْاُنْثٰى (قیامت پ ۲۹)

۵	غنا	فقر	اللّٰهُ يَسْطُرُ الرِّزْقَ لِمَنْ يُّشَاءُ وَيَقْدِرُ (رعد پ ۱۳)
۶	ہدایت	ضلالت	(۱) قُلْ اِنَّ اللّٰهَ يُضِلُّ مَنْ يُّشَاءُ وَيَهْدِيْ اِلَيْهِ مَنْ اَنَابَ (رعد پ ۱۳)
	//	//	(۲) وَلٰكِنْ يُضِلُّ مَنْ يُّشَاءُ يَهْدِيْ مَنْ يُّشَاءُ (احقاف پ ۱۳)
۷	حکومت	ماتحتی	قُلِ اللّٰهُمَّ مٰلِكَ الْمُلْكِ تُؤْتِي الْمُلْكَ مَنْ تَشَاءُ وَتَنْزِعُ الْمُلْكَ مِمَّنْ تَشَاءُ
۸	عزت	ذلت	وَتُعِزُّ مَنْ تَشَاءُ وَتُذِلُّ مَنْ تَشَاءُ (آل عمران پ ۳)
۹	دن	رات	وَهُوَ الَّذِي جَعَلَ اللَّيْلَ وَالنَّهَارَ خِلْفَةً (الفرقان پ ۱۹)
۱۰	حرکت	سکون	وَهُوَ الَّذِي جَعَلَ لَكُمُ اللَّيْلَ لِبَاسًا وَالنَّوْمَ سُبَاتًا وَجَعَلَ النَّهَارَ نُشُورًا (الفرقان پ ۱۹)
۱۱	بیداری	نیند	وَجَعَلَ النَّهَارَ نُشُورًا (الفرقان پ ۱۹)

ان مذکورہ بالا امور کے علاوہ بہت سے دیگر امور ہیں۔ جو ایک دوسرے کا جوڑا

ہیں۔ ان سب کے لئے ایک ہی جامع آیت یاد رکھئے کہ سورہ ذاریت پ ۲۷ میں فرمایا:-

وَمِنْ كُلِّ شَيْءٍ خَلَقْنَا زَوْجَيْنِ لَعَلَّكُمْ تَذَكَّرُوْنَ

”یعنی ہم نے ہر شے کو جوڑا پیدا کیا ہے تاکہ تم (توحید الہی کا) سبق سیکھو۔“

کیونکہ جب تک خالق کل ایک نہ ہو۔ تب تک ان جوڑوں میں تناسب کی

رعایت نہیں ہو سکتی اور زوجیت دو طرح پر ہوتی ہے۔ اول جنسیت کی کہ ایک شے کی ہم جنس

دوسری شے ہے کہ وہ اس کے افعال و خواص کی معین و مددگار ہے۔

دو مقابلہ اور ضدیت کی کہ ایک شے دوسری کے مقابلہ میں اس کی ضد ہے کہ وہ

اس کے افعال و خواص کو باطل کرتی ہے۔ ہم جنسوں میں ایک دوسرے میں مدد تو ظاہر ہے اور ضدین کا فائدہ یہ ہے کہ اگر ایک شے نے ضرر دیا ہے تو اس کا ضرر دور کرنے کے لئے اس کی ضد کا استعمال کیا جاتا ہے جیسا کہ طب یونانی اور انگریزی میں علاج بالضد کی صورت سے ظاہر ہے۔

اعتماد: ہم نے اس مضمون کو جو بطور جملہ معترضہ کے ہے اس لئے لبا کیا ہے کہ قرآن شریف نے اسے توحید الہی کے ثبوت میں پیش کیا ہے اور ہر امر کے لئے آیتیں بیان کی ہیں اور اس طرز پر اس مضمون کا بیان غالباً اچھوتا ہے اور یہ مضمون لکھتے لکھتے اللہ تعالیٰ نے اس عاجز گنہگار کے دل پر اس کا فیضان کیا ہے۔ لہذا میں نے اسے اپنے سینہ کے صندوق میں بند رکھنا نہ چاہا۔

آدم برسر مطلب: غرض جب لوگوں نے مخلوق میں بعض وہی اور بعض واقعی لیکن عارضی بڑائیوں کی وجہ سے ان کی پرستش شروع کر دی تھی۔ تو اس شرک کے استیصال کے لئے ضروری تھا کہ سب سے پہلے اللہ اکبر کی آواز بلند کی جائے اور انسان کے دماغ و ذہن میں اس بات کو پختہ کر دیا جائے کہ ذات الہی سب سے بزرگ ہے۔ سی لئے اذان بھی اسی کلمہ سے شروع کی ہے اور نماز میں داخل ہونے کے لئے سب سے پہلا رکن اسی کو قرار دیا گیا ہے۔ چنانچہ حدیث شریف میں فرمایا تَحْرِيْمُهَا التَّكْبِيْرُ (ترمذی وغیرہ) اور میدان جنگ میں بھی آنحضرت صحابہ کی مقدس جماعت سمیت اسی کا نعرہ لگاتے تھے۔

(اللَّهُ أَكْبَرُ خَرِبَتْ خَيْبَرُ) (بخاری)

اسی طرح غزوہ خندق میں بھی آپ نے بڑا وزنی پتھر توڑتے وقت یہی نعرہ تکبیر ہی پکارا تھا اور اخیر زمانہ میں حضرت عیسیٰ کے نزول اور امام مہدی کے ظہور پر جب

قطنظنیہ پھرنج کی جائے گی۔ تو اسی نعرہ تکبیر سے کی جائے گی۔ (صحیح مسلم)

غرض آنحضرت نے اسی کلمہ تکبیر سے انسانی دماغ کو غیر اللہ کی کبریائی سے صاف کیا اور اس کی بجائے اللہ ہی واحد کی کبریائی اور عظمت کا سکہ دل و دماغ میں جمادیا اور اسی امر سے دل میں توحید قائم ہوتی ہے۔ پس یہ کلمہ ہر قسم کے اعتقادی و عملی شرک پر ایک زبردست ضرب ہے اور جب اللہ جل شانہ کی کبریائی دل میں جم جائے تو کسی قسم کا شرک نہیں ہو سکتا۔ ہَذَا وَاللَّهِ الْهَادِي۔ اور بات بھی یہی ہے کہ اللہ تعالیٰ کی کبریائی کے آگے سب سرنگوں ہیں۔ چنانچہ بطور حصر کے فرمایا۔ وَلِلَّهِ الْكِبْرِيَاءُ فِي السَّمَوَاتِ وَالْأَرْضِ وَهُوَ الْعَزِيزُ الْحَكِيمُ (جاثیہ پ ۲۵) یعنی کبریائی اسی سے مخصوص ہے آسمانوں میں بھی اور زمین میں بھی اور وہ بڑا زبردست اور بڑا باحکمت ہے۔

نیز فرمایا۔ وَتَكْبِيرُهُ تَكْبِيرًا۔ (بنی اسرائیل پ ۱۵) یعنی اے نبی! اللہ کی بڑائی خوب طرح سے بیان کرو۔

مشرک لوگ غیر اللہ کی نذریں مانتے۔ ان کی تعظیم کے لئے قربانیاں کرتے اور جانور ذبح کرتے۔ پس جہاں ماہل بہ لِعَيْسِ اللّٰهِ سے اس قسم کے کھانوں کو حرام کیا۔ وہاں اپنے مومنوں کو تعلیم کیا کہ وہ عند الذبح قلبی نیت کے ساتھ خالص اللہ کی تعظیم و رضا کے لئے قربانی کریں اور عام طور پر بھی عند الذبح زبان سے بِسْمِ اللّٰهِ وَاللّٰهُ اَكْبَرُ بھی کہا کریں تاکہ وہ جانور اعتقاداً و عملاً اپنے خالق اللہ تعالیٰ کی تعظیم کے لئے ذبح ہو۔

نیز یہ کہ زمانہ جاہلیت میں لوگ حج کے موقع پر قیام منی کے ایام میں اپنے آباء اجداد کے مفاخر اور بڑائیاں بیان کرتے تھے۔ سو اس ذہنیت کو بدلنے کے لئے فرمایا۔

فَاِذَا قَضَيْتُمْ مَنَاسِكَكُمْ فَادْكُرُوا لِلّٰهِ كَذِكْرِكُمْ اٰبَائِكُمْ (البقرہ پ ۲) یعنی

جب تم (عرفات سے واپس آ کر) حج کے امور تمام کر چکو۔ (اور منیٰ میں قیام کرو) تو (ان دنوں میں) اپنے آباؤ اجداد کے مفاخر بیان کرنے کی بجائے اللہ تعالیٰ کا ذکر کیا کرو۔ جس کو عبادت اللہ اور حج سے مناسبت ہے۔“ نہ کہ آباؤ اجداد کے مفاخر کہ ان کو حج اور عبادت الہی سے مناسبت نہیں۔ بلکہ اس کے منافی ہے۔ اس کی تعمیل میں رسول کریمؐ نے یوم حج یعنی یوم عرفہ (۹ ذی الحج) کی صبح سے لے کر ایام تشریق (۱۳ ذی الحج) کی عصر تک ہر نماز کے فرضوں کے بعد مسلسل طور پر بلند آواز سے تکبیریں پکارتی تعلیم کیں۔

نیز عرفات سے لوٹتے ہوئے مشعر الحرام پر آ کر بھی تکبیر کہی۔

نیز منیٰ میں حمرات پر نکل کر مارتے وقت بھی تکبیریں کہیں۔

نیز یوں بھی عام نمازوں میں ہر نماز کے فرضوں کا سلام پھیرنے پر سب سے پہلا کلمہ جو آنحضرتؐ پڑھتے تھے۔ وہ تکبیر ہوتی تھی۔ یعنی اللّٰهُ اَكْبَرُ کہتے۔ اس کے بعد دیگر اور اداؤں کا پڑھتے۔ (صحیح بخاری وغیرہ)

نیز رمضان شریف کے بیان میں اللہ تعالیٰ نے فرمایا۔ لَتُكْبِرُوا لِلّٰهِ عَلَىٰ مَا هَدَانَاكُمْ۔ یعنی تاکم اللہ کی بڑائی بیان کرو۔ اس طریق پر جو تم کو (آنحضرتؐ کی معرفت بتایا۔“

امام شافعیؒ کتاب الام میں اور حضرت شاہ ولی اللہ صاحبؒ مصنف شرح موطا امام مالکؒ میں فرماتے ہیں۔ کہ عید الفطر کا چاند دیکھ لینے پر نماز عید کے شروع کرنے تک متواتر تکبیریں پکارتی جائیں۔ گھر میں بھی اور باہر بھی مجتمعاً بھی اور منفرداً بھی۔ (مل کر بھی اور علیحدہ بھی)

نیز ہر نماز فرض ہو یا نفل۔ اس کو شروع بھی کرایا تکبیر سے اور اس کے عام انقالات میں یعنی رکوع کرتے وقت اور سجدہ کرتے وقت اور سجدہ سے سر اٹھاتے وقت اور تشہد سے اٹھتے وقت اللّٰهُ اَكْبَرُ اللّٰهُ اَكْبَرُ کا وظیفہ مقرر کیا ہے۔

حضرت ابو سعید خدریؓ اور حضرت ابو ہریرہؓ فرماتے ہیں کہ رسول اللہ ﷺ نے فرمایا۔ جس نے (صدق دل سے) کہا لَا إِلَهَ إِلَّا اللَّهُ الْكَبِيرُ۔ تو رب تعالیٰ اس کی تصدیق کرتا ہے۔ کہ بیشک میرے سوا کوئی معبود نہیں اور میں ہی سب سے بڑا ہوں اور جب بندہ کہتا ہے لَا إِلَهَ إِلَّا اللَّهُ وَحْدَهُ لَا شَرِيكَ لَهُ۔ تو اللہ تعالیٰ فرماتا ہے بیشک میرے اکیلے کے سوائے کوئی دوسرا معبود نہیں ہے اور میرا کوئی بھی شریک نہیں ہے اور جب بندہ کہتا ہے۔ لَا إِلَهَ إِلَّا اللَّهُ لَهُ الْمُلْكُ وَلَهُ الْحَمْدُ۔ تو اللہ تعالیٰ فرماتا ہے۔ میرے سوا کوئی معبود نہیں ہے۔ بادشاہی میری ہی ہے اور حمد بھی میرے لئے ہی ہے (مخصوص) ہے اور جب بندہ کہتا ہے لَا إِلَهَ إِلَّا اللَّهُ وَلَا حَوْلَ وَلَا قُوَّةَ إِلَّا بِاللَّهِ۔ تو اللہ تعالیٰ فرماتا ہے میرے سوائے کوئی معبود نہیں ہے اور کوئی طاقت گناہ سے بچنے کے لئے اور کوئی قوت نیک کرنے کی نہیں ہے۔ سوائے میری توفیق کے اور آنحضرتؐ فرمایا کرتے تھے جس نے کہے یہ کلمات اپنی بیماری میں، پھر وہ اس میں مر گیا تو اسے آگ نہیں کھائے گی۔ (مشکوٰۃ بروایت ترمذی وابن ماجہ)

تسبیح، تحمید اور تکبیر کا اکٹھا ذکر

حدیث پاک کی رو سے ان تینوں کا اکٹھا ذکر بھی موجب ثواب اخروی اور باعث برکات دنیوی ہے۔ خاتون جنت حضرت فاطمہ زہراؓ نے آنحضرتؐ سے اپنے گھر کے کام کاج سے تھک جانے کی وجہ سے کوئی خادم مانگا۔ آپؐ نے فرمایا۔ (بیٹی!) میں تمہیں ایسا ورد بتاؤں جو خادم سے بہتر ہو۔ ہر نماز کے بعد اور جب تم رات کو بسترے پر لیٹو۔ تو تینتیس بار سبحان اللہ اور تینتیس بار الحمد للہ اور چونتیس بار اللہ اکبر پڑھا کرو۔ (رواہ مسلم۔ مشکوٰۃ صفحہ ۲۰۱)۔ یہ عاجز محمد ابراہیم سیالکوٹی بھی کثیر الاشغال ہے جب کبھی بہت تھک جاتا ہوں۔ تو رات

کو بستر پر لیٹے وقت یہ وظیفہ پڑھتا ہوں۔ تو اللہ تعالیٰ مکان اتار دیتا ہے اور دیگر برکات تو وہی جانتا ہے۔ جس کے ہاتھ میں سب برکتیں ہیں۔ واللہ الموافق۔

۲۔ فقراءِ مہاجرین نے آنحضرت کی خدمت میں عرض کی۔ (حضور!) مالدار لوگ تو بلند رتبے اور نعیم مقیم لے گئے۔ آپ نے فرمایا۔ و ما ذاک یعنی کس لئے؟ انہوں نے عرض کیا۔ کہ وہ ہماری طرح نماز پڑھتے ہیں اور روزے بھی رکھتے ہیں۔ (لیکن وہ صدقہ خیرات دیتے ہیں اور ہم نہیں دے سکتے اور وہ غلاموں کو آزاد کرتے کراتے ہیں۔ اور ہم نہیں کر سکتے اس پر کہف الفقراء سردار دو جہاں نے فرمایا۔ میں تم کو ایسی بات نہ سکھاؤں۔ جس سے تم اپنے سے سابقین سے جا ملو اور اپنے سے بعد والوں سے آگے بڑھ جاؤ اور کوئی بھی تم سے افضل نہ ہو۔ مگر وہی جو تمہاری مثل کرے، انہوں نے عرض کیا۔ ہاں حضور! ضرور سکھائیے) آپ نے فرمایا۔ تم ہر نماز کے بعد تینتیس تینتیس بار سُبْحَانَ اللَّهِ اور اللَّهُ أَكْبَرُ اور

الْحَمْدُ لِلَّهِ چونتیس مرتبہ پڑھا کرو۔ (متفق علیہ۔ مشکوٰۃ شریف صفحہ ۸۱)

۳۔ حضرت کعب بن عجرہ کہتے ہیں کہ رسول اللہ ﷺ نے فرمایا چند کلمے ایک دوسرے کے پیچھے آنے والے ہیں کہ ہر فرض نماز کے بعد ان کا کہنے والا نامراد نہیں رہتا۔

تینتیس تسبیحیں یعنی ۳۳ بار سُبْحَانَ اللَّهِ اور تینتیس تحمیدیں یعنی تینتیس بار الْحَمْدُ لِلَّهِ کہنا اور چونتیس تکبیریں یعنی چونتیس بار اللَّهُ أَكْبَرُ کہنا (رواہ مسلم مشکوٰۃ صفحہ ۸۱)

۴۔ حضرت ابو ہریرہ کہتے ہیں کہ رسول کریم نے فرمایا۔ جس نے ہر نماز کے بعد ۳۳ بار اللہ تعالیٰ کی تسبیح پڑھی یعنی سُبْحَانَ اللَّهِ کہنا اور ۳۳ بار اللہ تعالیٰ کی حمد کی یعنی الْحَمْدُ لِلَّهِ کہنا اور ۳۳ بار اللہ تعالیٰ کی کبریائی بیان کی یعنی اللَّهُ أَكْبَرُ کہنا۔ پس یہ کل ۹۹ ہوئے اور سو کو پورا کیا اس کلمے سے یعنی لَا إِلَهَ إِلَّا اللَّهُ وَحْدَهُ لَا شَرِيكَ لَهُ لَهُ الْمُلْكُ وَلَهُ الْحَمْدُ

وَهُوَ عَلَى كُلِّ شَيْءٍ قَدِيرٌ سے تو اس کی کل خطائیں بخشی گئیں۔ اگرچہ سند کی جھاگ کی مثل (کثرت سے) ہوں۔“ (رواہ مسلم مشکوٰۃ صفحہ ۸۱)

ان چاروں کلمات کے فضائل: (حضرت عبداللہ بن مسعود کہتے ہیں کہ آنحضرت نے فرمایا کہ جس رات مجھے معراج کرائی گئی۔ میں ابراہیم علیہ السلام سے ملا۔ تو انہوں نے کہا کہ اپنی امت کو میری طرف سے سلام کہنا اور ان کو خبر دینا کہ جنت اچھی مٹی والی اور میٹھے پانی والی جگہ ہے اور وہ صاف چٹیل میدان ہے اور اس میں درخت لگتے ہیں۔ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ وَاللَّهُ أَكْبَرُ کے۔ (ترمذی مشکوٰۃ صفحہ ۱۹۴)

یعنی جنت اچھی قابلِ زراعت زمین ہے۔ ناقص و شور نہیں ہے کہ اس میں درخت آگے نہیں۔ اور اسکی کھیتی کے لئے وہاں پانی بھی بیٹھا ہے کھاری نہیں کہ درخت جھے نہیں۔ پس تم اس میں ان چاروں کلموں کے درخت لگاؤ۔ یعنی کثرت سے یہ کلمات جتنے پڑھو گے اتنے ہی پھلدار درخت لگیں گے۔ اس میں ترغیب دی ہے ان چاروں کلمات کو پڑھنے کی اس سے ان کی فضیلت بھی ظاہر ہے۔

عجیب خواب:۔ اس عاجز ذرۃ بے مقدار کا سب سے پہلا تبلیغی سفر ۱۸۹۵ء میں شہر جہلم میں ہوا۔ اس وقت سے اس وقت تک ان لوگوں کو اور ان کی اولاد کو اس گنہگار سے الفت و عقیدت ہے۔ اب مئی ۱۹۴۶ء میں جو وہاں پر میرا جانا ہوا۔ تو اس خاندان کی ایک معمر خاتون نے جس خاندان سے کہ جہلم میں توحید و سنت کا ولولہ پیدا ہوا اور وہ میرے ظن میں نہایت اللہ یاد اذکرات سے ہے۔ میرے پاس آکر بیان کیا کہ پچھلی دفعہ جب آپ تشریف لائے تھے اور آپ نے اللہ کی یاد کے لئے چند اور ادو و طائف بتلائے تھے۔ اللہ کا شکر ہے کہ میں اس کی توفیق سے وہ اذکار پڑھتی ہوں، ایک رات خواب میں دیکھا۔ کہ گوری رنگت کے

ایک سفید ریش بزرگ جو عمدہ سفید لباس زیب تن فرمائے ہوئے تھے۔ میرے سامنے آ گئے۔ میں نے ان کی بزرگی کی وجہ سے ان کی تعظیم کی اور اپنے سب حالات بیان کئے انہوں نے مجھے وظیفہ بتایا۔ اس کے بعد وہ اور نصح فرماتے رہے اور میں سنتی رہی۔ آخر میں جرات کر کے عرض کیا آپ فرمائیں کہ آپ کون بزرگ ہیں۔ فرمانے لگے میں ابراہیم خلیل اللہ ہوں۔ میں نے عرض کیا۔ مجھے وہ وظیفہ جو آپ نے ابھی بتلایا تھا بھول گیا ہے۔ پھر فرمائیں کہ وہ کس طرح ہے؟ انہوں نے آپ کا نام لے کر کہا کہ وہ وظیفہ مولوی محمد ابراہیم سیالکوٹی سے پوچھ لینا۔ اس کے بعد رخصت ہو گئے اور میری آنکھ کھل گئی۔ میں اس وقت کی کیفیت بیان نہیں کر سکتی کہ میرے دل پر کیا گزرا۔ ہر دم شوق رہا کہ ہمت ہو تو سیالکوٹ پہنچوں لیکن عمر اور مالی حالت کی کمزوری کی وجہ سے اس شوق کو پورا نہ کر سکی۔ اب آج سنا تھا کہ آپ جہلم تشریف لائے ہیں تو بصد شوق و تمنا حاضر ہوئی ہوں کہ وہ وظیفہ کونسا ہے۔ ان کے خویشتوں میں سے مولوی عبدالعزیز (آہ! آج وہ فوت شدہ ہیں) مرحوم مع دیگر مردمان و خواتین کے میرے پاس بیٹھے تھے۔ میں نے ان سے کہا کہ کیا مشکوٰۃ شریف تمہارے پاس ہے؟ انہوں نے کہا۔ ہاں مظاہر حق (اس کی شرح) موجود ہے۔ میں نے کہا لے آؤ۔ وہ اپنے گھر سے مظاہر حق لے آئے اور میں نے یہ حدیث اس میں سے نکال کر ان کو پڑھوائی اور کہا حضرت ابراہیم علیہ السلام نے اس امت مرحومہ کو نبی الرحمۃ (ﷺ) کی معرفت جو وظیفہ سکھایا ہے۔ وہ یہی ہے۔ غالباً حضرت ابراہیم علیہ السلام کی مراد یہی ہوگی۔ میں خود تو اس لائق نہیں ہوں کہ ان کی پاک مجلس میں باریابی حاصل کر سکوں، بلکہ جیسا کہ مولانا جامی نے فرمایا ہے۔

تاب و صلت کار پاکاں من ازیشاں نیستم

چوں سخا منم جائے وہ در سایہ دیوار خویش

میں اس نسبت سے بھی کمتر نسبت والا ہوں۔ نیز چوائے مجھ سے میرا ذکر بہتر ہے کہ اس محفل میں ہو۔“ لیکن الحمد للہ ثم الحمد للہ کہ جب سے مشکوٰۃ شریف میں حضرت ابراہیم علیہ السلام کا یہ پیغام پڑھا ہے۔ اس وقت سے یہ وظیفہ عموماً کرتا ہوں۔ غالباً اسی وجہ سے حضرت خلیل اللہ علیہ السلام نے اس سن رسیدہ نیک خاتون کو جو اپنے عام اوقات ذکر اللہ سے معمور رکھتی ہے۔ میری طرف رجوع کرنے کی ہدایت فرمائی ہے۔

باری تعالیٰ! تو جانتا ہے کہ میں بہت گنہگار ہوں اور اس سے زیادہ گنہگار ہوں۔ جس قدر کہ کوئی مجھے جانے لیکن باوجود اس کے تیری رحمت کا امیدوار ہوں۔ اس لئے مغفرت کے زیادہ لائق گنہگار ہی ہیں۔ پس تو اپنی ستاری و غفاری اور کریمی و رحیمی کے صدقے میرے حال پر رحم فرما اور مجھے اپنے ذکر کی حلاوت نصیب کر اور اسے قبول فرما کر اور میرے گناہ بخش کر اپنی رحمت کے سایہ میں لے لے۔ آمین یا رحم الراحمین آمین!

رجوع بمطلب:- اسی طرح صحیح مسلم میں ہے کہ افضل الکلام اور ایک روایت میں ہے
أَحَبُّ الْكَلَامِ چار کلمے ہیں۔ سُبْحَانَ اللَّهِ وَالْحَمْدُ لِلَّهِ وَلَا إِلَهَ إِلَّا اللَّهُ
وَاللَّهُ أَكْبَرُ۔ صحیح مسلم ہی کی دوسری روایت میں ہے کہ سُبْحَانَ اللَّهِ وَالْحَمْدُ لِلَّهِ
وَلَا إِلَهَ إِلَّا اللَّهُ وَاللَّهُ أَكْبَرُ کہوں۔ تو مجھے ہر اس چیز سے جس پر سورج طلوع
کرے۔ بہت محبوب ہے۔ (مشکوٰۃ شریف صفحہ ۱۹۲)

شرح الحدیث:- ان چار کلموں کو خیر الکلام افضل الکلام اور احب الکلام۔ ان کے مضمونوں کی جامعیت کی وجہ سے کہا ہے۔ کیونکہ یہ چاروں مل کر اللہ تعالیٰ کی تسبیح اور تہمید اور توحید اور تکبیر پر مشتمل ہیں اور معلوم ہے کہ ذکر کی فضیلت مذکور کی فضیلت سے ہوتی ہے چونکہ اس میں ذات و صفات باری عز اسمہ کا ذکر ہے۔ اس لئے یہ سب سے بہتر کلام ہے۔

ورنہ بحیثیت مطلق کلام کے قرآن مجید سب سے بہتر اور احسن ہے۔ جیسا کہ خود اللہ تعالیٰ نے فرمایا: **اللَّهُ نَزَلَ أَحْسَنَ الْحَدِيثِ كِتَابًا مُتَشَابِهًا الْآيَةَ**۔ (زمر پ ۲۳) یعنی اللہ تعالیٰ نے اتارا ہے سب سے بہتر کلام۔ یعنی کتاب جس کے مضامین ایک دوسرے سے ملتے جلتے ہیں اور باہم متضاد نہیں ہیں۔ اسی طرح آنحضرتؐ جمعہ اور عیدین اور نکاحوں کے خطبوں میں کہا کرتے تھے۔ **أَمَّا بَعْدُ فَإِنَّ خَيْرَ الْحَدِيثِ كِتَابُ اللَّهِ** (الحدیث صحیح مسلم خطبہ الجمعہ صفحہ ۳۸۴ جلد اول)

نیز صحیح مسلم وغیرہ میں ایک اور روایت ہے۔ جس کے الفاظ یہ ہیں۔ **أَمَّا بَعْدُ فَإِنَّ أَصْدَقَ الْحَدِيثِ كِتَابُ اللَّهِ**۔ الحدیث۔

حاصل مطلب یہ کہ ان چاروں کلموں کی فضیلت باعتبار جامعیت مضامین کے ہے جو ذات و صفات باری عزاسمہ پر شامل ہیں اور اہل منطق کہا کرتے ہیں۔
لَوْ لَا إِلَّا غَنَبَارَاتُ لَبَطَلَبَ الْحِكْمَةُ۔ یعنی اگر اعتبارات کا لحاظ نہ کیا جائے۔ تو حکمت و دانائی کا تو وجود ہی نہیں رہے گا۔ ہذا واللہ اعلم!

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

toobaa-elibrary.blogspot.com

وَقَالَ اللَّهُ تَعَالَى

النَّبِيُّ أَوْلَىٰ بِالْمُؤْمِنِينَ مِنْ أَنفُسِهِمْ وَأَزْوَاجُهُ

أُمَّهَاتُهُمْ (احزاب پ ۲۱)

أَزْوَاجُ النَّبِيِّ صَلَّى اللَّهُ عَلَيْهِ وَسَلَّمَ

(مصنفہ خادم حقیر محمد ابراہیم میر سیالکوٹی عفی عنہ)

ازواج النبی اور ذکر الہی: اللہ سبحانہ و تعالیٰ نے آنحضرتؐ کی ازواج مطہرات کو نماز اور زکوٰۃ کے حکم کے بعد خصوصی خطاب سے فرمایا۔ **وَإِذْ كُنَّا مَا نَمُوتُ فِي بَيْتِكَ** مِنْ آيَاتِ اللَّهِ وَالْحِكْمَةِ۔ یعنی اور یاد کرو جو کچھ تمہارے گھروں میں تلاوت کیا جاتا ہے۔ یعنی اللہ کی آیتیں اور حکمت ظاہر ہے کہ آیات اللہ سے مراد قرآن مجید ہے اور بموجب قول امام قزاقی اور امام شافعی وغیرہ حکمت سے سنت نبویؐ مراد ہے اور اللہ تعالیٰ نے قرآن مجید میں متعدد جگہ آنحضرتؐ کے اوصاف میں فرمایا ہے۔ **وَيَعْلَمُهُمُ الْكِتَابُ وَالْحِكْمَةَ** یعنی سکھاتا ہے (یہ نبی، ان (لوگوں) کو کتاب اور حکمت سے

نیز آپؐ کو خصوصی خطاب سے فرمایا۔ **وَأَمْرُ أَهْلِكَ بِالصَّلَاةِ** (طہ پ ۱۳) یعنی اور حکم کیجئے (اے نبی) اپنے اہل کو نماز کا۔ اور آنحضرتؐ اس کی تعمیل میں اپنی گھر والیوں (اہل بیت) کو نماز تہجد کے لئے بھی جگایا کرتے تھے۔ چنانچہ حضرت عائشہؓ سے مروی ہے کہ آنحضرتؐ رات کو اٹھ کر نماز پڑھتے تو جب آپؐ کے وتر باقی رہ جاتے مجھے جگاتے اور فرماتے۔ **قَوْمِي فَأَوْتِرِي** يَا عَائِشَةُ یعنی اے عائشہ اٹھ اور وتر پڑھ۔

۱۔ سورت احزاب پارہ ۲۴-۱۴ منہ۔ ۲۔ کتاب الامام الامام الشافعی جلد اول۔ ۱۴ منہ

۳۔ یہ حصہ کتاب یعنی ازواج النبی بعد از اضافہ و ترمیم ہارسوم طبع ہوا۔ یہ طبع چہارم ہے۔

اسی طرح ام المومنین حضرت ام سلمہؓ سے مروی ہے کہ ایک رات آنحضرتؐ (نماز کو) اٹھے تو فرمانے لگے، آج رات کیا کیا فتنے اترے ہیں کیا کیا خزانے بھی کھلے ہیں۔ بہت سی عورتیں ہیں کہ دنیا میں تو لباس پہنے ہوئے ہیں۔ (لیکن) آخرت میں تنگی ہوگی۔ (ان) حجرے والیوں کو کون جگائے۔ اس سے آپؐ کی مراد یہ تھی کہ آپکی ازواج اٹھ کر نماز (تہجد) پڑھیں۔

ان احادیث سے صاف ظاہر ہے کہ آنحضرتؐ نماز تہجد کے لئے اپنی ازواج مطہرات کو جگایا کرتے تھے۔ پس آپؐ کی سب ازواج عموماً عبادت گزار تھیں۔ لیکن ہم اس جگہ صرف ان کا ذکر کریں گے جن کے متعلق ہم کو روایات و حوالجات مل سکے ہیں۔ سو وہ اس امر میں ان عبادت گزار خواتین کی سر تاج ہیں۔ جن کے اوصاف میں اللہ تعالیٰ نے سورت احزاب پ ۲۲ میں ان کے ذکر کے بعد وَالذَّاكِرَاتِ الْكَثِيرَاتِ (احزاب پ ۲۲) فرمایا چونکہ خاص کے بعد عام کے ذکر کا مفاد یہی ہے۔ یعنی پہلے بالخصوص ازواج مطہرات کو فرمایا۔ وَاذْكُرْنَ مَا يُتْلَىٰ فِي بُيُوتِكُنَّ۔ پھر اس کے بعد عام مومن خواتین کی نسبت فرمایا وَالذَّاكِرَاتِ۔

۱۔ ام المومنین حضرت خدیجہ الکبریٰ (علیہا السلام)۔

۱۔ حضرت خدیجہؓ آنحضرتؐ (ﷺ) کی سب سے پہلی زوجہ مطہرہ ہیں۔ نکاح کے وقت آنحضرتؐ کی عمر شریف پچیس برس اور حضرت خدیجہؓ کی چالیس برس تھی اور آپ اس وقت تک دو بیٹوں اور ایک بیٹی کے ساتھ دو دفعہ بیوہ ہو چکی تھیں۔

۱۔ بقرہ پ ۱، نیز آل عمران پ ۱۲، نیز جمع پ ۲۸-۱۲ منہ۔ ۲۔ صحیح مسلم جلد اول ص ۲۵۵-۱۲ منہ

۳۔ صحیح بخاری و فتح الباری دہلوی ج ۷-۱۲ منہ

۴۔ حضرت داؤد اور حضرت عمرؓ بھی جگایا کرتے تھے۔ (مشکوٰۃ شریف) ۱۲ منہ

۲۔ حضرت خدیجہؓ قریش کے معزز خاندان بنی اسد سے ایک معزز خاتون تھیں۔ آنحضرتؐ سے ان کا رشتہ جدی ہے۔ جو چوتھی پانچویں پشت پر جا ملتا ہے۔ ہر دو نسب نامے حسب ذیل ہیں۔

محمد بن عبد اللہ، بن عبد المطلب، بن ہاشم بن عبد مناف بن قصی
خدیجہ بنت خویلد بن اسد بن عبد العزی بن قصی

۳۔ تمام مصنفین (مسلم اور غیر مسلم) نکاح سے پہلے بھی حضرت خدیجہؓ کی اخلاقی شرافت، عفت و طہارت نفس، عقل و فراست، مزاج کی سنجیدگی و متانت کی تعریف و توصیف پر متفق ہیں۔

(الف) سرولیم میور جو انگریزی عہد میں ۱۵۰۰ء کی پہلی جنگ آزادی کے زمانے میں صوبہ یو۔ پی کے گورنر تھے، اپنی مشہور کتاب، لائف آف محمد میں لکھتے ہیں۔
”خدیجہؓ ایک قریشی خاتون تھیں۔ جو خاندانی پیدائش میں بھی ویسی ہی ممتاز تھیں جیسی کہ نصیب اور بخت میں اگرچہ آپ درمیانہ عمر سے کچھ اوپر ہونے کی وجہ سے قدرے نرم پڑ گئی تھیں۔ لیکن خوبصورت اور جاذب خود خال رکھتی تھیں۔ عرب کے نامور شرفان و جواذب سے بے خبر نہ تھے۔ چنانچہ کئی ایک نے آپ سے نکاح کرنے کی خواہش ظاہر کی۔ لیکن آپ نے باوقار بیوگی کی حالت میں زندگی بسر کرنے کو زیادہ پسند کرنے کی وجہ سے سب کی عرضداشتوں کو ٹھکرا دیا۔“

(ب) امام ابوالقاسم سبلی مغربی شرح سیرت ابن ہشام میں فرماتے ہیں۔

”حضرت خدیجہؓ جاہلیت و اسلام (ہر دو زمانوں) میں طاہرہ (پاکدامن و پاکباز) کے نام سے مشہور تھیں اور سیرت اہل بیت میں ہے کہ آپ سَيِّدَةٌ نَبِيَّآءَ قُرَيْشٍ کے لقب سے ملقب تھیں۔“

غرض آپ خاندانی شرافت، اخلاق کی طہارت، مزاج کی سنجیدگی و متانت دل کی فیاضی طبع کی سخاوت اور صورت و سیرت کی خوبی اوصاف حمیدہ سے متصف ہوتے ہوئے نہایت بابرکت خوش نصیب خاتون تھیں۔

۱۔ لائف آف محمد، مطبوعہ لندن 1861ء جلد دوم ص ۲۲-۱۲ منہ

۲۔ الرض الانف جلد اول ص ۱۲۳ مطبوعہ مصر۔

۴۔ آنحضرتؐ سے آپ کا نکاح:۔ حضرت خدیجہؓ اوصاف مذکورہ بالا کے ساتھ مالدار بھی تھیں۔ تجارت کے لئے لوگوں کو ملازم رکھ کر نفع میں ان کا حصہ مقرر کر دیتی تھیں۔ قریش کا عام پیشہ تجارت تھا۔ آنحضرتؐ بھی اپنے آباء کی طرح نبوت سے پیشتر تجارت کیا کرتے تھے، حضرت خدیجہؓ کو آنحضرتؐ کی راست گفتاری اور امانتداری اور دیگر اخلاق حمیدہ کی خبر پہنچی۔ تو آنحضرتؐ کو بلوا بھیجا اور کہا، آپ میرے غلام میسرہ کے ساتھ تجارت کے لئے علاقہ شام میں جائیں۔ میں آپؐ کو اس سے زیادہ حصہ دوں گی جو دوسروں کو دیا کرتی ہوں۔ آنحضرتؐ نے اسے منظور کر لیا اور میسرہ کے ساتھ سفر کی تیاری کر لی حتیٰ کہ علاقہ شام تک جا پہنچے۔ یہ سفر بہت بابرکت و نفع مند ہوا۔ میسرہ نے حالت سفر میں آپؐ کے اخلاق اور دیگر کئی اللہ ہی عنایات کا مشاہدہ کیا تو واپسی پر یہ سب باتیں اپنی مالکہ حضرت خدیجہؓ کو کہ سنائیں۔

حضرت خدیجہؓ بہت دانا، شریف اور عقل مند خاتون تھیں جیسا کہ اوپر گزر چکا۔ ہم جدی رشتہ دار ہونے کی وجہ سے آنحضرتؐ کے اخلاق و عادات کو خود بھی جانتی پہچانتی تھیں۔ اس پر مزید یہ کہ اللہ تعالیٰ کا آپؐ پر فضل کرنے کا ارادہ تھا۔ جس کا وقت آچکا تھا۔ جب میسرہ نے آپؐ کو یہ باتیں سنائیں۔ تو ان کے دل میں قدرت کے تصرف سے ایک حرکت پیدا ہوئی جس کے تقاضا سے آنحضرتؐ کو اپنی ہمیشہ کی معرفت بلوا بھیجا اور کہا۔

۱۔ ملخصاً از سیرت ابن ہشام جلد اول ص ۱۰۰ حاشیہ زاد العاد مصری ۱۲ منہ ۲۔ نبوت سے پیشتر نبی سے جو امور از قسم کرامات ظاہر ہوتے ہیں۔ ان کو اربابہ مات کہتے ہیں۔ ایسے امور آنحضرتؐ سے بکثرت سرزد ہوتے تھے۔ جو صحیح مسلم اور مسند دارمی وغیرہما کتب احادیث میں بالتفصیل مذکور ہے۔

”میرے چچا کے بیٹے! آپ کے رشتہ کی قرابت! نسبت کی فضیلت آپ کی راست گفتاری و امانتداری، اخلاق کی خوبی، عادات و مزاج کی سنجیدگی کی وجہ سے میں آپ سے نکاح کرنا چاہتی ہوں۔ (سیرت ابن ہشام)

آنحضرتؐ نے یہ ماجرا اپنے چچاؤں سے ذکر کیا۔ دونوں فریق بھج دی تھے۔ اس لئے دریافت حالات کی ضرورت نہ تھی۔ فوراً منظوری دی گئی اور تاریخ مقررہ پر فریقین کے اکابر حضرت خدیجہؓ کے مکان پر جمع ہو گئے۔

آنحضرتؐ کا کفیل آپؐ کا چچا ابوطالب تھا۔ اسی طرح حضرت خدیجہؓ کا ولی ان کا چچا عمرو بن اسد تھا کیونکہ آپ کا باپ خود بچہ خرد تھا۔ چچا سے پیشتر فوت ہو چکا تھا۔ حرب ثمرانی کے وقت آنحضرتؐ کی عمر شریف بیس برس کی تھی۔

سنت ابراہیمی کے مطابق ابوطالب نے خطبہ نکاح پڑھا اور دین مہرا اپنے ذمہ لیا۔ حضرت خدیجہؓ کے مال کا مصرف:۔ گو عام سیرت نویسوں نے اس عنوان کا ذکر نہیں کیا۔ کہ نکاح کے بعد حضرت خدیجہؓ کے مال کا کیا ہوا؟ لیکن ہم اللہ کے فضل سے جستجو سے اپنی اس تصنیف میں اس کی کو پورا کر دیتے ہیں سو واضح ہو کہ آپؐ اوپر پڑھ چکے ہیں کہ آنحضرتؐ سے نکاح کرنے سے پیشتر حضرت خدیجہؓ کی سابقہ اولاد بھی تھی۔ سو حضرت خدیجہؓ نے اپنے مال کا ایک حصہ ان کو دیکر باقی مال آنحضرتؐ کے سپرد کر دیا۔ جیسا کہ

۱۔ عربوں میں باپ کے سب اوپر کے رشتہ داروں کو چچا اور نیچے کے سب رشتہ داروں کو چچا کا بیٹا اور عورتوں کو پھوپھی اور ماں کی طرف کے سب مردوں کو ماموں اور نیچے والوں کو ماموں کے بیٹے اور عورتوں کو خالہ اور اگلی اولاد کو خالہ زاد بھائی بہن کہنے کا محاورہ عام تھا اور قریباً اسی طرح ہماری زبان میں بھی ہے، ورنہ اصل تعداد مراتب سے آنحضرتؐ کے والد حضرت عبد اللہ حضرت خدیجہؓ کے بھائی ہوتے تھے۔

۲۔ ما کہ ہر دو نسب ناموں سے ظاہر ہے، ۱۲ منہ

۳۔ اس زمانہ میں عربوں میں شادی کے پیغام اور گفتگو کے متعلق بالغ عورتوں کو انتخاب زوجیت میں آزادی تھی، اسلام نے بالغ عورت کے حق انتخاب کو برقرار رکھا۔ جسے ایجاب کہتے ہیں لیکن بجا اور بیجا کی صوابیہ اور حفاظت حقوق و حمایت ناموں کے لئے ولی کی اجازت کو بھی ضروری قرار دیا۔ (احادیث مندرجہ مشکوٰۃ شریف ابواب النکاح) ۱۲ منہ

مثلاً یوں کہ جب آیت **وَإِنذِرْ عَشِيرَتَكَ الْأَقْرَبِينَ** (پ ۱۹) نازل ہوئی تو آپ اس کی تعمیل میں اپنی قوم کے چھوٹے بڑے لوگوں کو اپنے غم زاد بھائی حضرت علی مرتضیٰ کے ہاتھ دعوتِ طعام پر بلاتے اور ان کو تبلیغِ دین کرتے۔

نیز سیرت ابن ہشام میں ہے کہ رسول اللہ نبوت سے پچتر سال اس مہینہ یعنی رمضان شریف میں گوشہ نشینی کرتے تھے۔ اور ہر مسکین کو جو آپ کے پاس آجاتا کھلاتے تھے۔ (حالانکہ وہ کھانا ایامِ گوشہ نشینی کے لئے بقدر کفایت ہوتا تھا) آنحضرت کے ان اخلاق اور مصارفِ خیرات کو حضرت خدیجہؓ بھی طرح جانتی تھیں۔ جیسا کہ صحیح بخاری کی ابتدا وحی والی حدیث میں بالتحریح مروی ہے۔

نکاح سے پہلے حضرت خدیجہؓ کی بت پرستی ثابت نہیں

حضرت خدیجہؓ اسلام سے پچتر بھی طہارتِ نفس کی ہر خوبی سے آراستہ تھیں۔ ان کے متعلق ہرگز ثابت نہیں کہ انہوں نے کبھی کسی بت پرند رچڑھائی یا اس کو سجدہ کیا یا اس سے دعا کی یا اس کے نام کا وظیفہ چبا۔ پس ان کو معاذ اللہ بت پرست کہنا جیسا کہ مولانا شبلی مرحوم نے لکھا ہے۔ بالکل نازیبا ہے۔ بلکہ مسند امام احمد میں روایت ہے کہ نکاح کے بعد حضرت خدیجہؓ کے ایک ہمسایہ نے آنحضرت کو یہ کہتے سنا کہ اللہ کی قسم میں لات اور عزنی کی عبادت نہیں کرتا۔ اللہ کی قسم میں ان کی عبادت ابد تک نہیں کروں گا۔ اس پر حضرت خدیجہؓ کہتی تھیں۔ لات کو بھی چھوڑیے اور عزنی کو بھی چھوڑیے۔ الحدیث (مسند امام احمد مطبوعہ مصر جلد چہارم صفحہ ۲۲۲)

علاوہ بریں یہ کہ موحّدین عرب میں سے کئی ایک حضرت خدیجہؓ کے نزدیک رشتے دار تھے۔ مثلاً ورقہ بن نوفل اور عثمان بن حویرث، یہ اس بات کا ثبوت ہے کہ توحید کا عقیدہ حضرت خدیجہؓ کے خاندان میں رائج تھا۔ پس ممکن ہے کہ حضرت خدیجہؓ بھی قبل از نکاح موحّدہ ہوں ولہذا الحمد ۱۲۔

۱۔ ابن ہشام جلد اول نیز تاریخ طبری جلد ۲ ص ۲۰۶ نیز تاریخ حافظ ابن کثیر جلد ۳ ص ۵۱۲۔ ۱۲۔

۲۔ سیرت النبی جلد اول طبع اول تقطیع کلاں ص ۱۳۹۔ ۱۲۔

واقعات سے پتہ چلتا ہے اور آپ کو اس کے صرف کا کامل اختیار دیدیا تھا۔ حافظ ابن عبد البر مغربی استیعاب میں حضرت خدیجہؓ کے ذکر میں باسناد خود حضرت عائشہؓ سے روایت کرتے ہیں کہ آنحضرت نے ان سے خطاب کر کے فرمایا:-

(۱) اللہ کی قسم! اللہ تعالیٰ نے مجھے خدیجہؓ کے بدلے اس سے بہتر کوئی بیوی نہیں دی۔ وہ مجھ پر ایمان لائی۔ جب دیگر لوگوں نے کفر کیا۔ اور اس نے میری تصدیق کی جبکہ دیگر لوگوں نے میری تکذیب کی اور اس نے اپنے مال سے میری غنّواری کی۔ جبکہ لوگوں نے مجھے محروم رکھا اور اللہ تعالیٰ نے اس سے مجھے اولاد بخشی۔ جبکہ دیگر (مہروالی) عورتوں سے نہ دی۔

(۲) حافظ ابن قیم اپنی مایہ ناز کتاب زاد المعاد میں حضرت خدیجہؓ کے ذکر میں فرماتے ہیں:-
”یہ وہ بیوی ہے جس نے نبوت پر آپ کی تائید کی اور آپ کے ساتھ اپنی ہمت خرچ کی اور اپنے مال و جان سے آپ کی غنّواری کی۔“

(۳) شاہ عبدالقادر صاحب موضح القرآن میں سورتِ الضحیٰ کے ذیل میں فرماتے ہیں۔
حضرت خدیجہؓ اپنی قوم میں اشراف تھیں اور مالدار، ان سے نکاح ہوا۔ سب مال انہوں نے حاضر کیا۔“ اسی طرح دیگر تفاسیرِ معالم وغیرہ میں بھی مرقوم ہے۔

ان حوالجات سے واضح ہو گیا کہ وقادار اور جاں نثار بیوی نے اپنا سارا مال آنحضرت کی خدمت میں پیش کر دیا تھا اور آپ کو اس کے صرف کرنے کا کامل اختیار دے دیا تھا۔

آنحضرت اپنے آباء اجداد کی طرح فیاض و سخّی واقع ہوئے تھے اور آپ کا دستِ کرم بہت فراخ تھا۔ اس لئے آپ یہ مال قبل از نبوت اپنی خانگی ضروریات کے علاوہ خدمتِ خلقِ اللہ میں یعنی بیکسوں کی امداد متروضوں کی ذمہ داری تیسوں کی پرورش، بیواؤں کی خبر گیری میں اور عہدِ نبوت میں ان مصارف کے علاوہ خدمتِ دین میں خرچ کرتے تھے۔

۱۔ استیعاب جلد ۴ ص ۶۲۱، مطبوعہ حیدرآباد دکن۔ نیز اصا بہ مطبوعہ کلکتہ جلد ۱۲ ص ۵۲۳، ذکر حضرت خدیجہؓ ص ۱۲۔

۲۔ زاد المعاد مصری جلد اول ص ۲۶۔ ۱۲۔ آپ کے چچا ابوطالب اپنے مشہور قصیدہ یومیہ میں آپ کی

توصیف میں فرماتے ہیں شمالِ یطیعی عصمۃ لہل اهل یعنی تیسوں کی پناہ اور بیواؤں کی ماموں کا حافظ۔ ۱۲۔

حضرت خدیجہؓ کی نماز: مکہ شریف میں مسلمانوں کو امن حاصل نہ تھا۔ جو لوگ اکیلے اکیلے اسلام لاتے تھے۔ واقعات شاہد ہیں کہ وہ بیت اللہ شریف میں یادگیر کھلی جگہ میں آزادی اور امن سے نماز ادا نہیں کر سکتے تھے۔ بلکہ جس طرح ممکن ہوتا۔ چھپ چھپ کر اکیلے اکیلے نماز پڑھتے تھے۔ حضرت خدیجہؓ علیہا السلام ہجرت مدینہ سے پہلے ایسے ہی حالات میں مکہ شریف میں فوت ہو گئیں، شریعت کے تفصیلی اور اجتماعی احکام مثلاً جمعہ، جماعت، اذان، صیام و قیام رمضان یعنی نماز تراویح یا جماعت اور نماز عیدین وغیرہ مدینہ میں جا کر امن حاصل ہونے پر مقرر ہوئے۔ پھر بھی بعض روایتوں میں مذکور ہے کہ جب حضرت جبریلؑ نے رسول اللہ ﷺ کو وضو اور نماز سکھائی۔ تو آپ نے بموجب ارشاد ربانی و امر اھلک بالصلوٰۃ (طہ ۱۶) یعنی اے ہمارے حبیب! آپ اپنے اہل کو بھی نماز کا حکم کیجئے۔ وضو اور نماز کی کیفیت سکھائی اور حضرت خدیجہؓ رسول کریمؐ کے ساتھ خانہ کعبہ میں جا کر نماز ادا کرتی تھیں اور حضرت علیؓ بھی ساتھ ہوتے تھے **لَلّٰہِمَّ صَلِّ وَسَلِّمْ عَلَیْہِمَا اَجْمَعِیْنِ۔**

۲۔ ام المومنین حضرت سودہؓ: رسول کریمؐ (کلمہ ذکر) نے حضرت خدیجہؓ کی زندگی میں کوئی دوسرا نکاح نہیں کیا تھا۔ حضرت خدیجہؓ سے پیدا شدہ لڑکیاں (زینب، رقیہ، ام کلثوم اور فاطمہ) چھوڑ کر فوت ہوئی تھیں۔ حضرت زینب اور حضرت رقیہ شادی شدہ تھیں باقی دونوں کاتبہ تھیں۔ امور خانہ داری میں آنحضرتؐ کو دقت پیش آئی۔ حضرت سودہؓ قریش کے معزز خاندان بنی عامر سے تھیں۔ شروع زمانہ میں اسلام لائی تھیں حضرت عثمان بن مظعونؓ جو آنحضرتؐ کے منہ بولے بھائی تھے۔ ان کی بیوی حضرت خولہؓ کے مشورے سے آنحضرتؐ نے حضرت سودہؓ کو شرف زوجیت بخشا۔ حضرت سودہؓ نہایت سخی اور صابر اور عبادت گزار تھیں۔ طبیعت کی سنجیدگی و متانت اور سیرت کی خوبی اس پر مزید تھی۔ حضرت عائشہؓ اور ان کا بہت جوڑ تھا۔ حضرت عائشہؓ فرمایا کرتی تھیں کہ سوائے سودہؓ کے کسی عورت کی نسبت میری یہ آرزو نہ ہوتی کہ میری روح اس کے چڑے میں ہو حضرت سودہؓ تہجد کی نماز کے لئے آنحضرتؐ کے ساتھ اٹھتی تھیں اور آپؐ کے ساتھ شامل ہو کر نماز گزارتی تھیں۔ بقول امام واقدی ۵۳ھ میں فوت ہوئیں۔

۱۔ تاریخ طبری مطبوعہ مصر جلد دوم ص ۲۱۰-۲۱۲-۱۲۳

۲۔ صحیح بخاری۔ ۱۲ منہ ۲۔ اصحابہ جلد ہفتم ص ۶۵۷-۱۲ منہ

۳۔ ام المومنین حضرت عائشہ صدیقہؓ: آپ اوپر پڑھ آئے ہیں کہ آنحضرتؐ تہجد کے وقت عائشہؓ کو جگایا کرتے تھے۔ پس جو خاتون خود بھی نیک و سعادت مند ہو اور قدرت نے اس کی قسمت ایک بلند پایہ حعبہ و زاہد نبی اللہ سے جوڑ دی ہو اور اس میں قدرت کا بھی راز ہو کہ یہ خاتون اپنی صغریٰ میں پیغمبر اللہ ﷺ (کلمہ ذکر) کی زیر تربیت رہ کر علمی اور عملی کمال حاصل کر کے آئندہ اپنی جنس کے لئے بہتر سے بہتر معلمہ و پیشوا ثابت ہو۔ تو لازم ہے کہ وہ اپنی حد میں جملہ علمی و عملی کمالات سے متصف ہو۔ پس جس طرح حضرت عائشہؓ علمی مشکلات کے حل کرنے میں مرجع صحابہؓ تھیں۔ اسی طرح وہ عملی طور پر بھی نہایت ریاضت کش تھیں۔ تہجد کی نماز برابر پڑھتی تھیں۔ اشراق یا سخی بھی ترک نہیں کرتی تھیں۔ نفلی روزے بھی کثرت سے رکھتی تھیں۔ نماز تراویح خاص اہتمام سے باجماعت پڑھتی تھیں اور ختم القرآن سنتی تھیں۔ حج عموماً ہر سال کرتی تھیں۔ مکہ شریف میں رہتے ہوئے ہر سال حج کرنا کوئی مشکل امر نہیں ہے۔ لیکن مدینہ شریف سے جو مکہ شریف سے بارہ روز کے فاصلہ پر ہے۔ ہر سال حج کے لئے آنا آسان کام نہیں تھا۔

اس سے زیادہ محنت، جفاکشی، بلکہ جاں بازی کا کام جہاد ہے۔ حضرت عائشہؓ اس میں بھی شریک ہوتی تھیں۔ غازیوں کو پانی پلاتیں اور زخموں کی مرہم پٹی کرتیں اور شہیدوں کی نعشوں کو میدان سے اٹھا اٹھا کر دوسری جگہ لے جاتی تھیں۔ ان کی یہ باتیں مجموعی طور پر کتب حدیث صحیح بخاری صحیح مسلم اور مسند امام احمد میں بصحت اسانید مرقوم ہیں جن کو ہم بخوف طوالت مضمون بالتفصیل نہیں لکھ سکتے۔ حضرت عائشہؓ بقول اکثر علماء ۵۸ھ میں فوت ہوئیں۔ رضی اللہ عنہا۔

۱۔ وہ واقعات کتب حدیث میں حضرت ابو موسیٰؓ اور دیگر صحابہؓ کی روایت سے مرقوم ہیں۔ جو اس وقت خارج از مقصود ہونے کی وجہ سے ہم نقل نہیں کر سکتے۔ ۱۲ منہ

۵۔ ام المومنین حضرت زینبؓ بنت خزيمة ہلالیہ :- پہلے آنحضرتؐ کے پھوپھی زاد بھائی عبداللہ بن جحش کے نکاح میں تھیں۔ وہ ۳ھ میں جنگ احد میں شہید ہو گئے۔ بعد عدت کے آنحضرتؐ کی زوجیت سے مشرف ہوئیں۔ طبیعت نہایت نیک اور متواضع پائی تھی۔ فقراء و مساکین پر شفقت کی وجہ سے ام المساکین کے لقب سے موصوف تھیں۔ نہایت قانع و عبادت گزار تھیں۔ صرف دو تین ماہ تک دنیا میں آنحضرتؐ کی رفیقہ حیات رہیں اور آنحضرتؐ کے سامنے ہی فوت ہو گئیں۔ رضی اللہ تعالیٰ عنہا۔

۶۔ ام المومنین حضرت ام سلمہؓ :- قریش کے معزز خاندان بنی مخزوم سے تھیں۔ مشہور امیر ابو امیہ مخزومی کی بیٹی تھیں۔ جو بہت سخی اور فراخ دل تھے۔ سفر میں اپنے سب رفقا کے مصارف بطیب خاطر خود برداشت کرتے تھے۔ اس لئے ان کا نام زادالراکب پڑ گیا تھا۔ حضرت ام سلمہؓ نے نہایت ناز و نعمت میں ایسے باپ کی تربیت میں پرورش پائی تھی۔ صورت، سیرت، عقل، شکل ہر دو امر میں ممتاز تھیں متانت و سنجیدگی کی زندہ تصویر تھیں۔ اپنے چچا اور آنحضرتؐ کی پھوپھی برہ نام کے بیٹے عبداللہ بن عبدالاسد مخزومی سے بیاہی گئی تھیں۔ ان سے ان کے دو بیٹے عمر، سلمہ اور دو بیٹیاں زینب و درہ پیدا ہوئیں۔ سلمہ کے نام پر دونوں کی کنیت ابو سلمہ اور ام سلمہ ہوئی دونوں میاں بیوی قدیم الاسلام ہیں۔ ناز و نعمت میں پلے ہوئے اور آسائش و آسودگی سے زندگی بسر کرتے ہوئے اسلام لانے پر سخت سے سخت مصیبتوں کا سامنا ہوا۔ جن پر وہ دونوں نہایت صبر و استقلال سے غالب آئے اور اسلام کا دامن نہ چھوڑا۔ ہردو نے حبشہ کی طرف ہجرت کی صحیح بخاری میں حضرت ام سلمہؓ سے قبور انبیاء و صالحین کے متعلق نصاریٰ کی رسوم و عادات کی جو روایت ہے۔ وہ ان کے اسی سفر کی یادداشت ہے۔

۳۔ ام المومنین حضرت حفصہؓ :- حضرت عمرؓ کی بیٹی تھیں۔ بیوہ ہو چکی تھیں۔ جنگ بدر کے بعد ۲ھ یا ۳ھ ہجری میں آنحضرتؐ کے عقد میں آئیں۔ قریشیوں کے کئی گھرانے تھے، آنحضرتؐ عبدمناف کے بیٹے ہاشم کی اولاد سے تھے۔ بنو امیہ جن میں سے ابوسفیان اور حضرت عثمانؓ تھے۔ عبدمناف کے پوتے امیہ کی اولاد تھے۔ بنو مخزوم جن میں سے ابو جہل اور حضرت خالد بن ولیدؓ تھے۔ حضرت عمرؓ کے نبیال تھے۔ ابو جہل حضرت عمرؓ کا حقیقی ماموں اور صحیح الاسناد حضرت خالد کا چچا زاد بھائی تھا۔ حضرت عمرؓ بنی عدی سے تھے۔ بنو امیہ اور بنو مخزوم خصوصیت سے آنحضرتؐ اور اسلام کے دشمن تھے۔ آنحضرتؐ کا چچا ابو لہب اگرچہ ہاشمی تھا۔ لیکن اس کی بیوی ام جمیل ابوسفیان کی بہن تھیں۔ اور آنحضرتؐ کی سخت موذی دشمن تھی۔ پس اس کے اثر سے ابو لہب بھی آنحضرتؐ اور اسلام کا سخت دشمن تھا۔ تینوں خاندانوں (بنو امیہ۔ بنو مخزوم اور بنی عدی) کے رشتہ داری کے اور حلیفانہ تعلقات بہت گہرے تھے۔

ان سب حالات کو نظر میں رکھتے ہوئے حضرت حفصہؓ کا آنحضرتؐ کی زوجیت میں آنا ان خاندانوں میں تعلقات بڑھ جانے سے اشاعت اسلام کے لئے بہت مفید و موثر تھا۔ ام المومنین حضرت ام حبیبہؓ کے نکاح میں علاوہ دیگر مصلحتوں کے یہ مصلحت بھی مضر تھی۔ کیونکہ آپ ابوسفیان کی بیٹی تھیں۔ جو بنو امیہ کا سردار اور اس وقت کا کفر پارٹی کا علمبردار تھا۔

حضرت حفصہؓ شب بیدار و عبادت گزار تھیں۔ نفلی روزے اس کثرت سے رکھتی تھیں کہ گویا ہمیشہ روزہ دار رہتی تھیں۔ حافظ ابن حجرؒ نے طبقات ابن سعدؒ سے نقل کیا اور اسے صحیح الاسناد کہا کہ نافع کہتے ہیں کہ حضرت حفصہؓ موت تک روزہ رکھتی رہی۔ غریب زاہدانہ زندگی بسر کرتی تھیں۔ دنیا کی زیب و زینت سے انس نہیں تھا۔

حضرت عبداللہ (ابوسلمہ) کو جنگ احد میں زخم آیا۔ جس سے وہ تھوڑے عرصہ کے بعد فوت ہو گئے۔ عدت کے بعد آنحضرتؐ نے ان کو بھی اپنی زوجیت میں لے کر ان کی اولاد کو اپنی کفالت میں لیا۔ اور نہایت شفقت و محبت سے پرورش کی۔

حضرت ام سلمہؓ نہایت سخی اور عبادت گزار تھیں، ان کی سخاوت کے واقعات بہت ہیں۔ کیوں نہ ہو سخی باپ کی بیٹی تھیں اور طبعی طور پر نیک تھیں سابقاً گزر چکا ہے کہ نماز تہجد میں اٹھا کرتی تھیں۔ حافظ ابن حجرؒ اصابہ میں ان کے متعلق فرماتے ہیں۔

كانت ام سلمة موصوفة بالجمال البارع و العقل البالغ و الراي الصائب "یعنی حضرت ام سلمہؓ عاقل و جمال اور کمال عقل اور تدبیر و رائے کی درستی سے موصوف تھیں۔"

امام حسین علیہ السلام کی شہادت کے واقعہ کے بعد ۶۲-۶۱-۶۳ ہجری میں (علیٰ اختلاف الاقوال) فوت ہوئیں اور ان کی وفات سے آنحضرتؐ کی اوج مطہرات کا اس دار فانی سے خاتمہ ہو گیا چونکہ سب سے آخر میں حضرت ام سلمہؓ کا انتقال ہوا۔ رضی اللہ عنہن ۷۔ ام المومنین حضرت زینب بنت جحشؓ:- آنحضرتؐ (ﷺ) کی حقیقی پھوپھی امیمہ کی بیٹی تھیں۔ باپ کی طرف سے خاندان اسد بن خزیمہ سے تھیں۔ شروع دعوت اسلام میں مع اپنے بھائی بہنوں کے اسلام لائیں۔ محدث ابن اثیرؒ کے الفاظ یہ ہیں۔

كَانَتْ قَدِيمَةَ الْإِسْلَامِ۔ پھر آنحضرتؐ کے ساتھ ہجرت مدینہ بھی کی۔ پہلے آنحضرتؐ کے منہ بولے بیٹے زید بن حارثہ کے نکاح میں آئیں لیکن بن نہ آئی تو ایک سال بعد طلاق

۱۔ اسی لئے آنحضرتؐ سے ان کا نکاح جائز ہوا۔ کیونکہ آپ کے نزدیکی رشتہ داروں (چچا پھوپھی ماموں اور خالہ) کی بیٹیوں سے آنحضرتؐ کے نکاح کے لئے یہ شرط بھی تھی کہ ان خواتین میں سے کسی نے آپ کے ساتھ ہجرت مدینہ کی ہو۔ (دیکھو سورت احزاب پ ۲۲) انہی حضرت زینب کے قصہ کے بعد آیت

يَا أَيُّهَا النَّبِيُّ إِنَّا أَخْلَلْنَا لَكَ تَا آخِرًا

۲۔ صحیح بخاری وغیرہ کتب حدیث میں حضرت زینبؓ کی زبانی یہ جو منقول ہے کہ اور بیبیوں کے نکاح ان کے دیوں نے کئے اور میرا نکاح اللہ تعالیٰ نے کیا۔ اسکے یہی معنی ہیں کہ میرے نکاح کے متعلق اللہ تعالیٰ نے آنحضرتؐ کو آسمان سے وحی کی۔ دیگر بیبیوں کے نکاح کے متعلق خصوصی وحی نہیں ہوئی۔ یہ معنی نہیں ہیں کہ اللہ تعالیٰ نے نکاح کا خطبہ پڑھا ہوا اور حضرت جبرائیل و میکیل و گواہ ہوئے۔ فاقہم۔ ۱۲

ہو گئی۔ بعد عدت کے اللہ کی وحی سے آنحضرتؐ نے اپنی زوجیت میں لیا۔ جس سے متنی کی مطلقہ بیوی سے نکاح نہ کرنے کی ملکی رسم موقوف ہو گئی اور اللہ تعالیٰ نے اس نکاح کی علت غائی (علاوہ حضرت زینبؓ اور ان کے خاندان کی دلداری کے) یہی فرمائی ہے۔ لِكَيْلَا يَكُونَ عَلَیْهِ الْمُؤْمِنِينَ حَرَجٌ "احزاب پ ۲۲) آنحضرتؐ کو اس نکاح کی کوئی ذاتی ضرورت نہ تھی اور نہ آپ اس کے لئے تیار تھے۔ چونکہ کتاب سرا ج امیرا میں آنحضرتؐ کی ازواج مطہرات کا ذکر صرف انکے ذاکرات ہونے کی وجہ سے ہے اس لئے ہم اس جگہ حضرت زینبؓ کے نکاح اول اور حضرت زیدؓ کے آنحضرتؐ کے متنبہ بننے کی حکمت اور پھر آنحضرتؐ سے نکاح ہونے کی خصوصیات و تفصیلات اور احادیث متعلقہ کی شرح اور اس نکاح کے متعلق اس وقت کے کفار اور اس وقت کے عیسائی اور آریہ مخالفین کے اعتراضات کے جواب قصداً نظر انداز کرتے ہیں۔

فضائل و خصائل:- حضرت زینبؓ نہایت ریاضت کش، عبادت گزار اور شب بیدار تھیں۔ نفلی روزے کثرت سے رکھتی تھیں۔ عادات میں طبعی سادگی تھی۔ جس کے حق میں شوہر کے اور شوہر بھی معمولی درجے کا نہیں بلکہ پیغمبر اللہ لے الفاظ اَوَاهُہ" ہوں۔ یہ اس کی اتم درجے کی تعریف ہے۔ حافظ ابن عبدالبرؒ ان کے ترجمہ میں باسناد نقل کرتے ہیں کہ آنحضرتؐ نے حضرت عمرؓ سے خطاب کر کے فرمایا تھا کہ زینت اَوَاهُہ" ہے۔ کسی نے پوچھا حضور! اَوَاهُہ (کے معنی) کیا؟ آپ نے فرمایا۔ اَلْحَاشِیْعُ الْمُتَضَرِّعُ اِنْ اِبْرَاهِیْمَ لَحَلِیْمٌ "اَوَاهُہ" مینب"۔ یعنی جو اللہ کی مورگاہ میں فروتنی کرے اور گزرگزار کی زاری کرے۔"

۱۔ حاشیہ میں اتنا ذکر کر دینا ضروری ہے کہ وہ روایات جن کی رو سے مخالفین کو اعتراض کا موقع ملتا ہے۔ محدثین کے نزدیک قابل اعتبار نہیں ہیں حافظ ابن کثیرؒ اپنی تفسیر فرماتے ہیں۔ ذکور ابن ابی حاتم راہن جریر ہنا الثارا عن بعض السلف رضی اللہ عنہم اجیبنا ان نضرب عنہا صفحا لعدم صحتها فلا نوردها۔ ۱۲

اسی طرح اپنی تاریخ البدایہ والنہایہ میں بھی اس کا اشارہ کسی قدر صراحت کے ساتھ کرتے ہیں (ذکر نکاح حضرت زینب بنت جحشؓ جلد ۳ ص ۱۳۵، ۱۳۶، ۱۳۷) ۱۲

جیسا کہ حضرت ابراہیمؑ کی نسبت فرمایا۔ اِنَّ اِبْرٰهِيْمَ لَعَلِيْمٍ اَوْاهٌ مُّئِيْبٌ۔

استیعاب اصابہ اور تاریخ حافظ ابن کثیرؒ میں امہات المؤمنین حضرت عائشہ و ام سلمہ (رَضِيَ اللهُ عَنْ كُلهِن) سے جو روایات حضرت زینبؓ کے خصائل کے متعلق منقول ہیں۔ ان کا مجموعی خلاصہ حسب ذیل ہے۔

۱۔ عن عائشہ: حضرت زینب سے بڑھ کر دیندار۔ اللہ سے ڈرنے والی سچ بولنے والی، صلہ رحمی کرنے والی، زہد کے ساتھ اپنے ہاتھ سے دستکاری سے صدقہ کرنے والی اور اللہ کا قرب ڈھونڈنے والی کوئی عورت نہیں تھی۔

۲۔ آنحضرت ﷺ کی نظر میں قدر و منزلت میں میرے مقابلہ کی کوئی عورت زینب بنت جحش کے سوا نہیں تھی۔ (استیعاب صفحہ ۷۳۳)

۳۔ حافظ ابن کثیرؒ اپنی تاریخ میں فرماتے ہیں:-

”حضرت زینب بنت جحش پہلی مہاجرات خواتین سے تھیں۔ کثیر الخیر اور کثیر الصدقہ تھیں۔ نیز حضرت عائشہ سے نقل کرتے ہیں کہ میں نے کوئی عورت حضرت زینب سے دین میں بہتر اور اللہ سے ڈرنے والی اور سچ بولنے والی اور صلہ رحمی کرنے والی اور امانت و صدقہ والی ہرگز نہیں دیکھی۔ نیز جو الصحیح بخاری و صحیح مسلم حضرت عائشہؓ سے نقل کرتے ہیں کہ آنحضرتؐ نے (واقعہ اُفک پر) میری بابت حضرت زینبؓ سے پوچھا اور وہ تھیں جو آنحضرتؐ کی ازواج میں سے میری مد مقابل تھیں۔ پس اللہ تعالیٰ نے ان کو ان کی پرہیزگاری کی وجہ سے بچالیا اور کہنے لگیں، یا رسول اللہ! میں اپنے آنکھ اور کان کی حفاظت کر کے کہتی ہوں کہ میں نے (عائشہؓ میں) سوائے نیکی کے اور کچھ نہیں معلوم کیا۔“ (تاریخ ابن کثیر جلد ۴ صفحہ

۴۔ عن اُمِّ سَلْمَةَ ۖ كَانَتْ صَالِحَةً صَوَامِيَةً قَوَامَةً صَنَاعًا تَصَدَّقُ بِذٰلِكَ عَلٰى الْمَسٰكِيْنِ۔ (اصابہ جلد ۸۔ صفحہ ۶۰۱) یعنی حضرت زینبؓ صلہ رحمی تھیں، عام طور پر نفلی روزے رکھنے والی رات کو تہجد کا قیام کرنے والی، دستکار تھیں۔ جس سے مساکین پر صدقہ کرتی تھیں۔

یہ شہادت ان کی سونکوں کی ہے۔ جس سے بڑھ کر دیگر کوئی شہادت نہیں ہو سکتی۔ کیونکہ اکثر سونکوں میں حسد و بغض رہتا ہے۔ جب وہ ان کی صلاحیت کی ایسی پر زور شہادت دیں تو ان کی صلاحیت میں کیا کلام؟

خودداری بھی انسان میں خاص نیک صفت ہے۔ اس سے انسان اپنے پاؤں پر کھڑا رہتا ہے اور دوسرے کے سہارے پر زندگی گزارنے کی ذلت سے بچا رہتا ہے۔ حضرت زینبؓ میں یہ وصف بھی بدرجہ اتم تھا۔ چڑھ رہ گئے میں خوب مہارت تھی اور یہی ان کی دستکاری تھی۔ آنحضرتؐ کے بعد اسی پر گزرا اوقات تھی اور اسی سے صدقہ خیرات کرتی تھیں۔ حضرت عمرؓ کو ازواج مطہرات کی آسائش و اعزاز و اکرام کا خاص خیال رہتا تھا۔ اپنے عہد خلافت میں سب ازواج مطہرات کے وظائف مقرر کئے اور حضرت زینبؓ کا بھی وظیفہ مقرر کیا اور ان کو بھیجا حضرت زینبؓ نے وہ سارا روپیہ جو دس بارہ ہزار درہم تھے۔ اپنے خویوشوں اور دیگر مسکینوں پر صدقہ کر دیا (فتوح البلدان البلاذری) حضرت عمرؓ کو خبر پہنچی تو کہنے لگے۔ یہ ایسی خاتون ہے۔ جس سے نیکی حاصل ہوتی ہے۔ خود حاضر خدمت ہو کر سلام بھیجا اور کہا، آپ نے وہ مال تقسیم کر دیا ہے، مجھے اس کی خبر پہنچ گئی ہے۔ میں آپ کی ضرورتوں کے لئے ایک ہزار اور بھیجتا ہوں۔ لیکن آپ نے اسے بھی اسی طرح تقسیم کر دیا اور کہنے لگیں اللہ! یہ مال مجھ کو آئندہ سال نہ پائے کیونکہ مال فتنہ ہوتا ہے (اصابہ)

۱۔ کتب رجال صحابہ و صحابیات سے یہ عاجز باستقراء اس نتیجہ پر پہنچا ہے کہ صحابہؓ زمانہ میں جو کوئی زہد و قناعت اور فقر و رویش اور تعبد سے زندگی گزارتا تھا۔ اسے صالح کہتے تھے۔ کیونکہ عمل و اخلاق میں صالحیت اور عادات میں سادگی طریق تصوف کا امتیازی وصف ہے۔ یہ امر میں نے اپنے مسلک کی تائید کیلئے تصنع سے نہیں بنایا۔ بلکہ استقراء سے یہی سمجھا ہے۔ واللہ اعلم! ۱۲۱

موت کی تیاری۔ آپ نے اپنا کفن اپنی اسی دستکاری سے اپنی زندگی ہی میں بنا رکھا تھا۔ بیماری کے دنوں میں وصیت کی کہ حضرت عمرؓ میرے لئے کفن بھیجیں گے، ایک کفن مجھے پہنا دینا اور دوسرا صدقہ کر دینا۔ سو آپ کی وفات پر حضرت عمرؓ نے کفن بھیجا۔ آپ کی ہمیشہ حسنہ نے حضرت عمرؓ والا تو ان کو پہنا دیا اور ان کا اپنا تیار کردہ کفن صدقہ کر دیا۔

وفات اور جنازہ:- آنحضرت ﷺ کی وفات کے بعد آپ کی ازواج میں سے سب سے پہلے ۲۰ھ میں یہی حضرت زینبؓ فوت ہوئیں۔ آنحضرتؐ نے فرمایا تھا کہ ”تم میں سے مجھ سے سب سے پہلے وہ ملے گی جو لمبے ہاتھ والی ہے۔“ (صحیح مسلم)

حضرت عائشہؓ فرماتی ہیں۔ کہ ہم (ازواج النبی) آنحضرتؐ کی وفات شریف کے بعد جب کسی ایک کے گھر میں جمع ہوتیں تو دیواروں پر ہاتھ رکھ رکھ کر ناپتی تھیں، ہم ایسا کرتی رہیں حتیٰ کہ (سب سے پہلے) حضرت زینبؓ بنت جحش فوت ہوئیں وہ چھوٹے قد کی تھیں اور ہم میں سے لمبی نہ تھیں، پس اس وقت ہم نے پہچانا کہ آنحضرتؐ کی صدقہ میں ہاتھ کا لمبا ہونا مراد تھی۔ حضرت زینبؓ دستکار تھیں۔ آپ ۲۰ھ میں خلافت فاروقی میں فوت ہوئیں۔ اس وقت انکی عمر پچاس سال کی تھی۔ حضرت عمرؓ نے خود جنازہ پڑھایا۔ حضرت عائشہؓ نے ان کی وفات پر کہا۔ لَقَدْ ذَهَبَتْ حَمِيْدَةٌ مُتَعَبِدَةٌ مَفْرُوعِ الْيَتَامَى وَالْأَزْمَلِ كَلِّ” یعنی آہ! آج نیک بخت اور عبادت گزار اور قیہوں اور بیوہ عورتوں کی فریاد رس خاتون فوت ہو گئی۔

تنبیہ:- ہم نے حضرت زینبؓ کے خصائل کسی قدر طوالت سے اس لئے بیان کئے ہیں کہ امت محمدیہ کی صالحہ بیویاں نیکی میں ان کی پیروی کریں نیز کوئی دستکاری اور ہنر بھی سیکھیں تاکہ (اللہ تعالیٰ سے) اپنے مصیبت کے وقت میں عزت کی زندگی بسر کر سکیں۔

واللہ الہادی والموفق للخیر۔

۱۔ اور چترہ رنگ کر اور موزہ ہی کر وہ اس مال کو نبی اللہ صدقہ کر دیا کرتی تھیں، ۲۔ اس کا جلد ۸ ص ۶۰۲

۸۔ ام المومنین حضرت ام حبیبہؓ:- رملہ نام تھا۔ ابوسفیان کی دختر نیک اختر تھیں۔ ان کی والدہ صفیہ حضرت عثمانؓ کی پھوپھی تھیں۔ آنحضرتؐ سے ان کا نسب نامہ عبدمناف پر جاملتا ہے، پہلے آنحضرتؐ کی پھوپھی امیرہ کے بیٹے اور ام المومنین حضرت زینب بنت جحشؓ کے بھائی عبید اللہ سے بیاہی گئیں۔ ان سے ان کی ایک دختر حبیبہ نامی پیدا ہوئی جس کی وجہ سے انکی کنیت ام حبیبہ ہوئی اور اصل نام کی نسبت زیادہ مشہور ہو گئی۔

حضرت زینبؓ کے ذکر میں گزر چکا ہے کہ آنحضرتؐ کی پھوپھی امیرہؓ کی اولاد (بیٹے اور بیٹیاں) دعوت اسلام کے شروع ہی میں مشرف باسلام ہو گئی تھی۔ پس حضرت ام حبیبہؓ بھی اپنے سسرال والوں کے ساتھ ہی اسلام لے آئیں۔ لیکن ان کا باپ ابوسفیان اور دونوں بھائی یزید اور معاویہ بہت دیر بعد فتح مکہ پر مسلمان ہوئے گویا حضرت ام حبیبہؓ اپنے باپ کے گھر میں سے سب سے پہلے ایمان لائیں۔

آپ نہایت سنجیدہ مزاج، کامل الایمان، مستقیم الحال اور صالح الاعمال خاتون تھیں۔ ابتدائے اسلام میں جو تکالیف دوسرے مسلمانوں پر تھیں۔ وہ ان پر بھی تھیں۔ لیکن انہوں نے نہایت استقامت سے ان کا مقابلہ کیا۔ چنانچہ اپنے خاوند کے ساتھ جحش کی ہجرت میں شریک حال تھیں۔ وہاں ان پر جو کیفیت گزری اس سے ان کی دینی استقامت اور ایمانی قوت کا اندازہ ہو سکتا ہے۔

یہ معلوم ہے کہ اہل مکہ میں اسلام سے جو شراب نوشی کا رواج عام تھا۔ حبشہ میں پہنچ کر عیسائیوں سے بود و باش کرنے سے عبید اللہ کی طبیعت قائم نہ رہی۔ چنانچہ عیسائی ہو گیا۔ اس نے حضرت ام حبیبہؓ کو بھی اپنے ساتھ ملانا چاہا۔ لیکن یہ ایمان پر قائم رہیں۔

۱۔ آنحضرتؐ کی یہ پھوپھی امیرہؓ قریش کے خاندان بنو اسد خزیمہ میں بیاہی ہوئی تھیں یہ خاندان بنو امیہ کا حلیف تھا۔ پس حضرت ام حبیبہؓ کا آنحضرتؐ کی زوجیت میں آنا اس نظر سے بھی اسلام کے لئے مفید تھا۔ ۱۴۔

حضرت ام حبیبہؓ پر یہ وقت سخت امتلا کا تھا۔ ملک عیسائی ہے۔ حکومت کا نظم و نسق عیسائی ہاتھوں میں ہے۔ یہ پردیس میں ہیں۔ عورت ذات ہیں۔ خاوند عیسائی ہو گیا۔ اس کا ساتھ چھوڑنا بھی سخت مشکل ہے ایسی حالت میں ضعیف الایمان کے لئے کئی قسم کے لالچ اور خوف موثر ہو سکتے ہیں۔ وطن دور ہے، میکے والوں کا حال معلوم ہے کہ سب کافر اور دین کے دشمن ہیں۔ جن لوگوں کے ہاتھوں ہجرت پر مجبور ہوئیں۔ وہ انہیں کے ساتھ کے ہیں۔ رئیس مکہ ابوسفیان کی بیٹی ہونے کے باوجود مکہ میں رہنے کی جگہ نہیں۔ ایسی حالت میں ایمان پر قائم رہنا آسان نہیں تھا۔ لیکن واہ رے! حضرت ام حبیبہؓ اللہ کی ہزار ہا بلکہ بیسٹار رحمتیں ہوں آپ پر۔ کس استقلال و استقامت سے ایمان پر قائم رہیں۔ سبحان اللہ! یہ وہی کیفیت ہے۔ جو ہر قل شہنشاہ روم نے ابوسفیان وغیرہ تجار مکہ سے کہی تھی کہ جب ایمان کی بشارت دل میں سرایت کر جائے (اور بطور خلط راطلی کے اس کے ساتھ متحد ہو جائے) تو آدمی دین سے نہیں پھر سکتا۔

جو لوگ اللہ کے رستے میں ایذاؤں اور مصیبتوں پر صبر کریں اور تکالیف کو برداشت کریں۔ اللہ تعالیٰ کا ان کو دنیا میں بھی نیک جگہ دینے کا وعدہ ہے۔ اس کے مطابق حضرت ام حبیبہؓ کی قسمت جاگی کہ آنحضرتؐ نے اپنے رشتہ کی قدامت اور اسلام کے سبب ان کی ہجرت اور پردیس میں خاوند کے عیسائی ہو جانے پر بھی دین میں استقامت کے لحاظ سے قدر دانی فرمائی کہ نجاشی کو ام حبیبہؓ کے نکاح کے متعلق لکھا۔ نجاشی نے ام حبیبہؓ کو پیغام پہنچایا اور انہوں نے نہایت خوشی سے اس پیغام کو قبول کیا۔ جس کی تفصیل خود حضرت ام حبیبہؓ کی زبانی استیعاب وغیرہ کتب میں مذکور ہے۔

خصائل:- حضرت ام حبیبہؓ میں دینی حمیت بہت تھی۔ چنانچہ جب ان کا باپ ابوسفیان آنحضرتؐ سے صلح حدیبیہ کی میعاد بڑھانے کے لئے مدینہ شریف میں گیا اور حضرت ام حبیبہؓ کے گھر میں گیا اور رسول اللہ کے فراش (پچھونے) پر بیٹھنے لگا۔ تو حضرت ام حبیبہؓ نے پچھونا کھینچ کر پلٹ دیا۔ ابوسفیان کہنے لگا۔ بیٹی (یہ کیا؟) کیا تو نے اس بستر کی وجہ سے مجھ

سے بے رغبتی کی ہے یا اس بستر سے میری وجہ سے؟ (یعنی اسے میرے لائق نہیں جانا) حضرت ام حبیبہؓ نے کہا (نہیں) بلکہ یہ رسول اللہ کا بستر ہے اور آپ مشرک نجس ہیں۔ ابوسفیان نے کہا۔ تجھے میرے پیچھے برائی لگ گئی ہے۔

۲۔ حضرت ام حبیبہؓ میں رجوع الی اللہ بہت تھا۔ چنانچہ حافظ ابن حجرؒ نے اصابہ میں طبقات ابن سعد سے حضرت عائشہؓ کی روایت سے ذکر کیا کہ حضرت عائشہؓ نے کہا۔ کہ حضرت ام حبیبہؓ نے اپنی موت کے قریب مجھے بلایا اور کہا ہم میں وہ باتیں ہو جاتی ہیں جو سونوں میں ہو جایا کرتی ہیں، سو مجھے معاف کر دینا۔ میں نے ان کو معاف کر دیا اور انکے لئے اللہ سے بخشش مانگی۔ اسی طرح انہوں نے حضرت ام سلمہؓ کو بھی بلا کر کہا اور ۴۳ھ میں مدینہ شریف میں فوت ہو گئیں۔ رضی اللہ تعالیٰ عن کلھن۔

۹۔ ام المومنین حضرت صفیہؓ:- آپ خیبر کے مشہور خاندان بنی نضیر سے تھیں۔ نسب میں حضرت ہارون علیہ السلام کی اولاد سے ہیں۔ ۷ھ میں جب خیبر فتح ہوا تو یہ بھی سیاسی سبباً میں آئیں حضرت بلالؓ ان کو اور ان کے ایک چچیرے بھائی کو آنحضرتؐ کی خدمت میں لائے۔ ان کے ساتھ ایک اور عورت بھی تھی۔ حضرت بلالؓ ان کو اس رستے سے لائے۔ جس طرف یہودیوں کے مقتولوں کی لاشیں پڑی تھیں۔ جب اس عورت نے اپنی قوم کی لاشیں دیکھیں۔ تو وہ چیخنے چلانے۔ منہ پینے اور سر پر خاک ڈالنے لگی۔ رسول اللہ ﷺ نے فرمایا اَعْرَبُوا هَذِهِ الشَّيْطَانَةَ عَنِّي۔ ”یعنی اس شیطان عورت کو میری نظر سے دور کر دو۔ اور حضرت بلالؓ سے فرمایا۔ اَتَرَعَبَ الرَّحْمَةَ مِنْ قَلْبِكَ حِينَ تَمُرُّ بِالْمَرَاتِينِ عَلَيَّ فَنَلَاهُمَا ۱۲۔ یعنی جب تو ان دو عورتوں کو انکے مقتولوں کی لاشوں کے سامنے سے لیکر

۱۔ یہ سب واقعات استیعاب اور اصابہ میں مذکور ہیں۔ ۱۲۔ منہ

۲۔ قیدیوں۔ ۱۲۔ منہ

گزر رہا تھا۔ تو تیرے دل سے رحم دور ہو گیا تھا؟“ یعنی تجھ کو اس رستے سے نہیں گزرنا چاہیے تھا۔ کیونکہ عورتیں ضعیف القلب اور کم حوصلہ ہوتی ہیں۔ سبحان اللہ! ہر ایک کو اس کی غلطی پر متنبہ کر دیا۔ اس عورت کو اس کی رسم جاہلیت کی پیروی کرنے پر اور حضرت بلالؓ کو دور اندیشی اور موقع شناسی کے خلاف کرنے پر۔

حضرت صفیہؓ کا اعزاز:۔ اوپر گزر چکا ہے کہ حضرت صفیہؓ حضرت ہارون کی نسل سے تھیں۔ علاوہ اس شرافت نبوی کے حیثیت میں بھی سردار کی بیٹی اور سردار کی بیوی تھیں۔ جب آنحضرتؐ کی خدمت میں پیش کی گئیں۔ تو آپؐ سے عرض کیا گیا۔ **إِنَّهَا سَيِّدَةُ قَوْمِي نَبِيٍّ وَالنَّبِيُّ مِمَّا تَصْلُحُ إِلَّا لَكَ** یعنی وہ قبیلہ بنی قریظہ اور قبیلہ بنی نضیر ہر دو کی سردار ہے۔ وہ سوائے آپ کے کسی دیگر کے لائق نہیں۔ یعنی اس کی عزت بزرگی اس سے بہت بلند ہے کہ کسی سپاہی کے حصے میں آئے۔ اور لوٹنڈی ہو کر رہے، وہ نبی اللہ کے گھر میں رانی ہو کر رہنے کے لائق ہے۔ پس آنحضرتؐ نے اسے اپنی ذات گرامی کے لئے مخصوص کیا اور لوٹنڈی نہیں رہنے دیا۔ بلکہ آزاد کر کے اور نکاح میں لاکر شرف زوجیت بخشا۔ جس سے وہ واقعی رانی اور قیامت تک ام المومنین ہو گئیں۔ آنحضرتؐ نے ان کے نکاح کے ولیمہ پر اپنے اصحاب میں ستوا اور کھجوریں تقسیم کیں۔ آنحضرتؐ ان کے اعزاز و اکرام کا لحاظ ہمیشہ رکھتے رہے۔ جیسا کہ واقعات آئندہ سے ظاہر ہو جائے گا۔ انشاء اللہ!

فائدہ نمبر ۱۰:۔ حضرت صفیہؓ کے آنحضرتؐ کے نکاح میں آنے سے صد ہا سال کے جدا شدہ دو ہم جدیدوں میں پھر از سر نو رشتہ قائم ہو گیا۔ یعنی بنی اسحاق اور بنی اسمعیل جو ایک ہی جد امجد حضرت ابراہیمؑ کی اولاد تھے اور ایک دوسرے سے بیگانے ہو رہے تھے۔ ان میں پھر ملاپ ہو گیا۔ **اللَّهُمَّ صَلِّ عَلَى مُحَمَّدٍ وَعَلَى آلِ مُحَمَّدٍ**۔

۱۔ یہ آنحضرتؐ کا دائمی خلیق تھا۔ کہ آپؐ ہر قوم کے ذی عزت کی عزت کرتے تھے۔ قاضی میاض شامی نقل کرتے ہیں۔ **كَانَ يُكْرِمُ كُرَيْمًا مَخْلِيًّا قَوْمًا**۔ ۱۲۔

فائدہ نمبر ۲:۔ آنحضرتؐ نے جو حضرت صفیہؓ کو شرف زوجیت بخشا۔ تو یہ شاہی دستور العمل کے عین مطابق ہے کہ اس سے مفتوح شاہی خاندان اور ان کے متعلقین کی عزت و حیثیت قائم رہتی ہے۔ سکندر نے جب دارا پر فتح پائی تو اس کی دختر سے شادی کر لی۔ اسی طرح محمد بن قاسم نے جب راجہ داہروا لائے گجرات پر فتح پائی تو اس کی دختر کو شرف زوجیت بخشا۔ یہ چڑنے کی بات نہیں۔ بڑوں کی باتوں کو بڑے دل اور اونچی نظر سے دیکھنا چاہیے۔

خصائل و شمائل:۔ حضرت صفیہؓ صورت و سیرت ہر دو میں باکمال تھیں۔ ام سانان جو ان کی رسم عروسی میں شامل تھیں۔ کہتی ہیں۔ **كَانَتْ مِنْ أَضْوَاءِ مَا يَكُونُ مِنَ النِّسَاءِ** عورتوں میں جہاں تک روشن چہرہ ہو سکتی ہیں۔ حضرت صفیہؓ ان عورتوں میں سے تھیں۔ سیرت میں بھی نہایت فراخ دل تھیں۔ جب خیبر سے مدینہ شریف میں آئیں اور خاتون جنت حضرت فاطمہؓ بھی ان کو دیکھنے آئیں۔ تو سونے کی بالیاں جو ان کے کانوں میں تھیں۔ ان میں سے بعض حضرت خاتون جنت کو اتار دیں اور کچھ ان عورتوں کو دیں جو حضرت فاطمہؓ کے ساتھ تھیں۔

استیعاب میں کہا ہے **كَانَتْ صَفِيَّةً حَلِيمَةً عَاقِلَةً فَاضِلَةً**۔

یعنی ”حضرت صفیہؓ (مزاج کی حلیم، دماغ کی عقلمند اور (اخلاق میں) صاحب فضل و کمال تھیں۔ اسی طرح حافظ ذہبیؒ تجرید میں کہتے ہیں کانت من عقلاء النساء لها شرف فی قومها ۱۳ یعنی ”حضرت صفیہؓ عقلمند عورتوں میں سے تھیں اور یہ اپنی قوم میں بہت معزز تھیں۔

زمانہ اسلام میں بھی اپنے یہودی رشتہ داروں سے صلہ رحمی کا سلسلہ نہیں توڑا۔

آپ کی ایک (بے وفا) لوٹنڈی نے حضرت عمرؓ کے پاس شکایت کی کہ حضرت صفیہؓ یوم سبت (ہفتہ) سے محبت رکھتی ہیں اور یہودیوں سے احسان و سلوک کرتی رہتی ہیں۔ حضرت عمرؓ

نے آپ کو سلام بھیج کر دریافت کیا تو آپ نے فرمایا کہ جب سے اللہ تعالیٰ نے مجھے سبت کے بدلے جمعہ دیدیا ہے مجھے اس کی محبت نہیں رہی اور ہے یہود، سومیران سے رشتہ ہے اور میں اس وجہ سے ان سے سلوک کرتی رہتی ہوں۔ پھر حضرت صفیہؓ نے اس لوٹنی کو بلا کر پوچھا کہ تجھ کو اس شکایت پر کس چیز نے آمادہ کیا تھا۔ اس نے جواب میں کہا ”شیطان نے“۔ آپ نے اس لوٹنی کو آزاد کر کے رخصت کر دیا۔ (موجب خلقی پر بھی احسان سبحان اللہ (استیعاب)

۳۔ حضرت صفیہؓ کو آنحضرتؐ سے اور آنحضرتؐ کو ان سے کمال محبت تھی۔ چنانچہ جس بیماری میں آنحضرتؐ کی وفات شریف ہوئی۔ اس میں آپؐ کی سب ازواج مطہرات آپؐ کے پاس جمع ہو کر بیٹھیں۔ حضرت صفیہؓ نے کہا۔ حضور! میں آرزو رکھتی ہوں کہ جو تکلیف آپؐ کو ہے وہ مجھے ہو جائے۔ دیگر ازواج نے اس پر ان کی طرف گھور کر دیکھا آنحضرتؐ نے فرمایا۔ وَاللّٰهُ اِنَّهَا لَصَادِقَةٌ۔ یعنی واللہ! وہ سچی ہے۔ (مختصر)

۴۔ ایک دن آنحضرتؐ حضرت صفیہؓ کے حجرے میں تشریف لائے۔ تو آپؐ رورہی تھیں۔ آنحضرتؐ نے دریافت کیا۔ تو انہوں نے عرض کیا۔ کہ مجھے یہ خبر پہنچی ہے کہ حضرت عائشہؓ اور حضرت حفصہؓ کہتی ہیں کہ ہم دونوں آنحضرتؐ کے نزدیک تم سے زیادہ قابل عزت ہیں۔ اس لئے کہ ہم آپؐ کی ازواج ہونے کے علاوہ آپؐ کے چچیرے رشتہ سے ہیں۔ (یعنی ہم قریش ہیں۔ جن کی نسب اوپر جا کر آنحضرتؐ سے مل جاتی ہے) آنحضرتؐ نے فرمایا۔ تم نے ان سے کیوں نہ کہ دیا کہ تم مجھ سے کس طرح بہتر ہو۔ میرے شوہر محمدؐ ہیں اور میرے باپ ہارونؓ ہیں اور میرے چچا موسیٰؓ ہیں۔ (استیعاب)

۱۔ اسلام نے ان غیر مسلموں سے خصوصاً غیر مسلم رشتہ داروں سے احسان و سلوک بند نہیں کیا۔ جو تخریب اسلام میں سنی نہ کرتے ہوں (دیکھو سورت ممتحنہ پ ۲۸) ۱۲ منہ

۵۔ حسن حصین میں سنن ابی داؤد اور مستدرک حاکم کے حوالہ سے لکھا ہے کہ آنحضرتؐ (ایک دن) حضرت صفیہؓ کے پاس گئے تو ان کے سامنے چار ہزار گٹھلیاں رکھی تھیں۔ جن پر وہ وظیفہ تسبیحات پڑھتی تھیں۔ آنحضرتؐ نے فرمایا (صفیہ!) جب سے میں تمہارے سر پر کھڑا ہوں میں نے اس سے زیادہ تسبیحات کہی ہیں انہوں نے عرض کیا (حضور!) وہ مجھے بھی سکھائیے آپؐ نے فرمایا:-

سُبْحَانَ اللّٰهِ عَدَدَ مَا خَلَقَ فِي السَّمَاءِ وَ سُبْحَانَ اللّٰهِ عَدَدَ مَا خَلَقَ فِي الْاَرْضِ وَ سُبْحَانَ اللّٰهِ عَدَدَ مَا بَيْنَ ذَلِكَ وَ سُبْحَانَ اللّٰهِ عَدَدَ مَا هُوَ خَالِقٌ وَاللّٰهُ اَكْبَرُ مِثْلَ ذَلِكَ وَالْحَمْدُ لِلّٰهِ مِثْلَ ذَلِكَ وَلَا اِلٰهَ اِلَّا اللّٰهُ مِثْلَ ذَلِكَ وَلَا حَوْلَ وَلَا قُوَّةَ اِلَّا بِاللّٰهِ مِثْلَ ذَلِكَ ؕ

۶۔ حضرت عثمانؓ کے خلاف جو فتنہ سبائیوں نے کھڑا کیا تھا۔ اس میں دیگر امہات المؤمنین کی طرح حضرت صفیہؓ بھی حضرت عثمانؓ کی حامی تھیں، جب حضرت عثمانؓ اپنے سکونتی مکان میں محصور ہو گئے اور سبائیوں نے ان کا پانی و خوراک بند کر دی۔ تو حضرت صفیہؓ فخر پر سوار ہو کر ان کی امداد کو چلیں، توراہتے میں اشتر تھیں ملا۔ جو کوئی باغیوں کے ساتھ مدینہ شریف میں آیا ہوا تھا۔ اس نے حضرت صفیہؓ کے فخر کے منہ پر ضربیں ماریں۔ حضرت صفیہؓ نے کہا۔ مجھے واپس جانے دو اور مجھے رسوا نہ کر دو پھر آپؐ نے اپنے مکان اور حضرت عثمانؓ کے مکان تک آنے جانے کے لئے سبط اکبر حضرت حسنؓ کو مقرر کیا اور ان کے ہاتھ طعام اور پانی بھیجتی رہیں۔ (اصابہ کتاب النساء)

روایت حدیث:- حضرت صفیہؓ سے کئی ایک اکابر تابعین نے احادیث روایت کیں۔ ایک ان میں سے امام زین العابدینؓ بھی ہیں۔

وفات:- آپ حضرت معاویہؓ کی خلافت میں ۵۰ھ یا ۵۲ھ میں فوت ہوئیں۔ رضی اللہ عنہا وارضاعا۔

۱۔ زیادتی کبھی مقدار و تعداد میں ہوتی ہے اور کبھی قدر و قیمت اور ثواب و برکت میں۔ یہاں پر دوسری قسم کی زیادتی مراد ہے۔ ۱۲ منہ

۱۰۔ ام المؤمنین حضرت میمونہ ہلالیہ:۔ حضرت عبداللہ بن عباسؓ کی خالہ تھیں۔ آنحضرتؐ سے تہجد کی نماز سیکھنے کے لئے حضرت عبداللہ بن عباسؓ انہی کے گھر پر سوئے تھے۔ آنحضرتؐ کے ان سے کئی ایک رشتے تھے۔ ان کی بہنیں بہت تھیں۔ کچھ ماں باپ ہر دو کی طرف سے کچھ صرف باپ کی طرف سے اور کچھ صرف ماں کی طرف سے چنانچہ ذیل کی تفصیل سے یہ امر واضح ہو جائے گا۔

۱۔ انکی بڑی بہن لہلہ الکبریٰ (ہردو سے) آنحضرتؐ کے چچا حضرت عباسؓ کی بیوی تھیں۔ انہی کے لطن مبارک سے حضرت عبداللہ اور فضل وغیرہ چھ پسران حضرت عباسؓ صاحبان فضل و کمال پیدا ہوئے۔ عورتوں میں سے حضرت خدیجہؓ کے بعد سب سے پہلے یہی لہلہ الکبریٰ ایمان لائیں۔ آنحضرتؐ ان کی ملاقات کو تشریف لایا کرتے تھے اور یہاں قبولہ بھی فرمایا کرتے تھے۔ (استیعاب جلد ۲ صفحہ ۷۵۸)

۲۔ اسماء بنت عمیس (ماں سے) حضرت علیؓ کے بھائی حضرت جعفرؓ کے نکاح میں تھیں۔

۳۔ سلمیٰ بنت عمیس (ماں سے) آنحضرتؐ کے چچا حضرت حمزہؓ کی بیوی تھیں۔

۴۔ زینب بنت خزیمہ (ماں سے) خود آنحضرتؐ کی ازواج مطہرات سے تھیں۔ ان کی نیکی اور سخاوت کی وجہ سے انکو ام المساکین کہتے تھے۔ نکاح کے بعد صرف دو ماہ زندہ رہیں اور آنحضرتؐ کے سامنے فوت ہو گئیں۔ ان کا ذکر سابقاً گزر چکا ہے۔ حضرت سلمیٰ بنت عمیسؓ کے ذکر میں استیعاب میں لکھا ہے کہ یہ ان بہنوں میں سے ایک ہیں۔ جن کے حق میں آنحضرتؐ نے فرمایا۔ اَلَا خَوَاتِمُ مُؤْمِنَاتٍ۔ یعنی سب بہنیں مومن ہیں۔

۱۔ صحیح بخاری ۱۲/۱

۲۔ استیعاب جلد دوم ص ۷۳۷-۱۲

اس تفصیل سے واضح ہو گیا کہ آنحضرتؐ سے انکے رشتے کتنی کثرت سے تھے، حضرت میمونہؓ بیوہ ہو چکی تھیں۔ حضرت عباسؓ کو انکی آبادی کی فکر تھی۔ ان سے پیشتر انکی بہن حضرت زینب آنحضرتؐ کے نکاح میں تھیں۔ جو دو ماہ زندہ رہ کر فوت ہو گئیں۔ ان سب باتوں پر نظر کر کے حضرت عباسؓ نے آنحضرتؐ سے کہا تو آپؐ نے چچا صاحب کی صوابدید کو درست جان کر حضرت صفیہؓ کے نکاح کے بعد حضرت میمونہؓ کو بھی شرف زوجیت بخشا اور پانچ صد درہم مہر مقرر ہوا۔ یہ واقعہ ۶ھ میں فتح خیبر کے بعد آنحضرتؐ کی عمر القضا سے واپسی پر ہوا۔ مقام سرف پر رسم عروسی ادا کی گئی۔ قدرت اللہ کی کہ قریباً نصف صدی کے بعد یعنی ۵۵ھ میں اسی مقام پر ان کا انتقال ہوا۔ آنحضرتؐ کا یہ آخری نکاح تھا۔ ان کے بعد آپؐ نے کوئی نکاح نہیں کیا اور بقول بعض ان کی وفات ۶۰ھ کے بعد ہوئی اور آنحضرتؐ کی ازواج میں سب سے آخر میں یہی فوت ہوئیں۔ لیکن یہ واقعہ کی روایت ہے اور اس میں نزاع ہے۔ سب سے آخر حضرت ام سلمہؓ فوت ہوئیں۔

خصائل:- حضرت میمونہؓ نہایت نیک سیرت تھیں۔ حضرت عائشہؓ کے الفاظ ہیں۔ اِنَّهَا كَانَتْ مِنْ اَتَقَانَا لِلّٰهِ وَاَوْصَلْنَا رَحِمًا۔ یعنی ”وہ (حضرت میمونہؓ) ہم میں سب سے زیادہ اللہ تعالیٰ سے ڈرنے والیوں میں سے اور بڑھ کر صلہ رحمی کرنے والیوں میں سے تھیں۔ علم و عمل ہردو میں صاحب فضل و کمال تھیں۔ ان کے بھانجے حضرت عبداللہؓ وغیرہ نے ان سے بہت کچھ سیکھا۔ رضی اللہ عنہم اجمعین۔

خاتمہ

حضرت میروٹہ آنحضرتؐ کی آخری بیوی ہیں۔ نام یمن و برکت کا حامل ہے۔ ان کی عادات بھی یمن و برکت والی تھیں۔ ہم بھی بطور حسن خاتمہ اپنے اس مضمون کو انہی کے ذکر پر ختم کرتے ہیں اور امت کی خواتین مسلمہ سے امید رکھتے ہیں کہ وہ اپنی ماؤں یعنی ازواج مطہرات کے حالات سے ذکر اللہ اور تقویٰ و طہارت اور اخلاق کی بلندی و پاکیزگی کا سبق لیں گی۔ واللہ الموفق! اور اسی نقطہ نگاہ سے ہم نے ازواج مطہرات کے حالات کی تفصیل

اس کتاب میں جس کا موضوع صوفیانہ طرز زندگی ہے۔ بیان کیا ہے۔ واللہ الهادی!

یہ کتاب اللہ کی توفیق سے اختتام کو پہنچی۔ اللہ! تو اسے اپنے فضل سے قبول فرما اور اسے میرے لئے اور اس کے پڑھنے اور اس پر عمل کرنے والوں کے لئے زادِ آخرت بنا۔ آمین آخر میں ناظرین سے التماس ہے کہ اس فقیر حقیر پر تقصیر کے حق میں نیک دعا کریں کہ اللہ تعالیٰ مجھے احسن عمل کی توفیق دے اور خاتمہ بالخیر سے جان قبض کرے۔ آمین

خادم سنت رسول کریمؐ، امیدوار مغفرت رب رحیم

عاجز محمد ابراہیم میر سیالکوٹی

تَمَّتْ بِالْخَيْرِ

toobaa-elibrary.blogspot.com

toobaa-elibrary.blogspot.com

مختلف حالات و حاجات کی دعائیں

۱۔ مال میں برکت و افزونی:۔ مال میں افزونی اور برکت کی طلب ہو تو یہ درود شریف پڑھے۔ اَللّٰهُمَّ صَلِّ عَلٰى مُحَمَّدٍ عَبْدِكَ رَسُوْلِكَ وَعَلٰى الْمُؤْمِنِيْنَ وَالْمُؤْمِنَاتِ وَعَلٰى الْمُسْلِمِيْنَ وَالْمُسْلِمَاتِ (رواہ ابی سعید) ترجمہ:۔ یا اللہ! درود بھیج اوپر اپنے بندے اور اپنے رسول محمد (ﷺ) کے اور اوپر سب مومن مردوں کے اور مومن خاتونوں کے اور اوپر سب مسلمان مردوں اور سب مسلمان خواتین کے۔

کتنی دفعہ پڑھے:۔ حدیث شریف میں اس کے لئے خاص تعداد اور وقت کی قید نہیں۔ جس طرح اور حاجات کی دعائیں بغیر تخصیص تعداد اور وقت کے بطور وظیفہ پڑھی جاتی ہیں۔ اسی طرح اپنی اس حاجت یعنی مال کی افزونی اور برکت کو ذمہ بن میں رکھ کر یہ درود شریف جب تک مال میں برکت مطلوب ہے بطور وظیفہ پڑھتے رہیں اور وقت اور تعداد اپنی فراغت اور شغل پر نظر کر کے خود مقرر کر لیں۔

۲۔ ادائے قرض کی دعا:۔ اَللّٰهُمَّ اكْفِنِيْ بِحَلَالِكَ عَنْ حَرَامِكَ وَاغْنِنِيْ بِفَضْلِكَ عَنْ مَسْوَاكِ (مس) (رواہ الترمذی) ترجمہ:۔ یا اللہ! کفایت کر مجھے ساتھ اپنے حلال کے اپنے حرام سے اور بے پرواہ کر مجھے ساتھ اپنے فضل کے اس سے جو تیرے سوا ہے۔

دیگر دعاء:۔ اَللّٰهُمَّ فَارِجِ الْهَمَّ كَاشِفِ الْغَمِّ مُجِيبِ دَعْوَةِ الْمُضْطَرِّينَ رَحْمَنَ الدُّنْيَا وَرَحِيْمَهَا اَنْتَ تَرَحُّمُنِيْ فَارْحَمْنِيْ بِرَحْمَةِ تَغْنِيْنِيْ بِهَا عَنْ رَحْمَةِ مَنْ سِوَاكَ (مس) (رواہ ابی بکر الصدیق) ترجمہ:۔ یا اللہ! جو تو کھولنے والا ہے فکر کا، اور دور کرنے والا ہے غم کا اور قبول کرنے والا ہے دعا بقیقروں کی، تو دنیا کا رحمن بھی ہے اور اس کا رحیم بھی۔ تو ہی مجھ پر رحم کرے گا۔ پس مجھ پر رحمت کرا لیں رحمت، کہ تو مجھے بے پرواہ کر دے۔ اپنے ماسوا کی رحمت سے۔ نوٹ:۔ اس کی بھی تعداد اور وقت مقرر نہیں حسب مذکورہ بالا اپنی فراغت اور شغل کو دیکھ لیں اور نماز کے قعدہ اخیرہ میں پڑھنا مفید ہے۔

۳۔ کوئی شے گم ہو جائے تو پڑھے:۔ اَللّٰهُمَّ رَاٰذِ الضَّآئِبَةِ وَهَادِي الضَّلَالَةِ اَنْتَ تَهْدِي مِنَ الضَّلَالَةِ اِرْوُدْ عَلَيَّ ضَايِبِي بِقُدْرَتِكَ وَ سُلْطَانِكَ فَاِنَّهَا مِنْ عَطَايِكَ وَفَضْلِكَ۔ (رواہ ابن عمر)
ترجمہ:۔ یا اللہ! گم شدہ کے واپس لانے والے اور بھولے ہوئے کو راہ دکھانے والے! تو ہی راہ دکھاتا ہے بھول جانے پر، واپس لا میری گم شدہ چیز کو اپنی قدرت سے اور اپنے اختیار سے، پس وہ تیری ہی بخشش سے ہے اور تیرے ہی فضل سے ہے۔
نوٹ:۔ اس کو لکھ کر کاغذ کو دروازے پر لٹکا دے۔

۴۔ نظر بد کا دم:۔ جس چیز پر نظر بد کا اندیشہ ہو یا اس پر اثر ہو گیا ہو۔ تو یہ تعویذ پڑھ کر دم کرے یا لکھ کر گلے میں ڈال دے۔

اَعُوذُ بِكَلِمَاتِ اللّٰهِ التَّامَّةِ مِنْ شَرِّ كُلِّ شَيْطَانٍ وَهَامِيَةٍ وَمِنْ شَرِّ كُلِّ عَيْنٍ لَّأَمِيَةٍ (بخ عدد) (رواہ ابن عباس و ابن مسعود)

ترجمہ:۔ پناہ پکڑتا (پکڑتی) ہوں میں ساتھ اللہ کے کامل کلمات کے، ہر شیطان کی شرارت سے اور زہریلے جانور سے اور ہر برائی پہنچانے والی آنکھ کی شرارت سے۔

۵۔ آسیب جنات کا دم:۔ آسیب زدہ کو سامنے بٹھا کر اس تعویذ سے دم کریں۔ خدا کے فضل سے آسیب جاتا رہیگا۔ اَعُوذُ بِوَجْهِ اللّٰهِ الْكَرِيمِ النَّافِعِ وَبِكَلِمَاتِ اللّٰهِ التَّامَّةِ الَّتِي لَا يُجَادِرُهَا بَرٌّ وَلَا فَاجِرٌ مِّنْ شَرِّ مَا خَلَقَ وَزَرَأَ وَبَرَأَ وَمِنْ شَرِّ مَا يَنْزِلُ مِنَ السَّمَاءِ وَمِنْ شَرِّ مَا يَعْرُجُ فِيهَا وَمِنْ شَرِّ مَا زَرَأَ فِي الْأَرْضِ وَمِنْ شَرِّ مَا يَخْرُجُ مِنْهَا وَمِنْ شَرِّ لَيْلٍ وَالنَّهَارِ وَمِنْ شَرِّ كُلِّ طَارِقٍ إِلَّا طَارِقًا يُطْرُقُ بِخَيْرٍ يَا حَمْنُ (رواہ ابن مسعود)

ترجمہ:۔ پناہ پکڑتا (پکڑتی) ہوں ساتھ اللہ صاحب کرم اور مالک نفع کی ذات کے اور ساتھ خدا کے کامل کلمات کے جن سے چارہ نہیں کسی نیک کو اور کسی بد کو اس شے کی برائی سے جو اس نے بنائی اور پھیلانی اور پیدا کی اور اس کی برائی سے جو اترے آسمان سے اور چڑھے آسمان میں اور اس شے کی برائی سے بھی جو اس نے پھیلانی زمین میں اور اس شے کی برائی سے بھی جو نکلے زمین سے اور رات اور دن کے فتنوں کی برائی سے اور ہر آنے والے کی برائی سے مگر وہ آنے والا جو آئے ساتھ بھلائی کے، اے نہایت مہربان (اللہ)

تَمَّتْ بِالْخَيْرِ

طوبی ریسرچ لائبریری

اسلامی اردو، انگلش کتب،

تاریخی، سفر نامے، لغات،

اردو ادب، آپ بیتی، نقد و تجزیہ

toobaa-elibrary.blogspot.com